

406

اُردو ترجمہ

# کتاب الطلاق

## من الہدایة

از

امام احمد ایم اے (علوم اسلامیہ) ایم اے (عربی) ایم اے، او، ایل، بی، ایڈ  
شعبہ علوم اسلامیہ پنجاب یونیورسٹی - لاہور  
فاضل درسی نظامی

تجدید نظر

احمد صدیقی ایم اے (عربی) - ایم اے (علوم اسلامیہ)  
شعبہ علوم اسلامیہ پنجاب یونیورسٹی - لاہور

تبیۃ العلیۃ - ہالیک روڈ - لاہور



۱۹۹۰۹

۹/۲

(چٹمان پرنٹنگ پریس میکروڈورڈ لاہور)



بِسْمِ اللّٰهِ الرَّحْمٰنِ الرَّحِیْمِ ط

# کتاب الطلاق

## باب طلاق السنّة

مسئلہ : قدوری فرماتے ہیں طلاق کی تین اقسام ہیں : حسن، آحسن اور بدعی۔ آحسن طلاق کی صورت یہ ہے کہ مرد اپنی بیوی کو ایسے طہر میں ایک ہی طلاق دے جس میں اس نے مباشرت نہ کی ہو۔ اور عورت کو اسی حال میں رہنے سے، حتیٰ کہ اس کی عدت گزر جائے۔ کیونکہ صحابہ کرام انقضائے عدت تک ایک سے زیادہ طلاقیں پسند نہیں کرتے تھے۔ صرف ایک طلاق دینے والی صورتوں کے نزدیک اس سے کہیں زیادہ افضل تھی کہ مرد تین طہروں میں تین طلاقیں دے۔ نیز ایک طلاق میں ایک تو مرد کو ندامت کا سامنا نہیں کرنا پڑتا۔ وہ عورت کو (عدت وغیرہ پوری کرنے میں) کم تکلیف اٹھانا پڑتی ہے۔ تیسرے آحسن کروہ نہ ہونے میں تمام ائمہ مذاہب متفق ہیں۔

مسئلہ : حسن یا طلاق سنت کی صورت یہ ہے کہ مرد خود عورت کو تین روں میں تین طلاقیں دے جائیں۔ امام مالک فرماتے ہیں کہ یہ بدعت ہے۔ نیز ایک طلاق ہی مباح ہے کیونکہ اصل میں تو طلاق سے شرعی طور پر منع کیا



گیاہے کیونکہ اباحت تو محض خلاصی حاصل کرنے کی مجبوری کے تحت ہوتی ہے اور یہ مجبوری ایک سے بھی دور ہو سکتی ہے (تو پھر دو یا تین کی کیا ضرورت ہے)۔

ہماری دلیل وہ حدیث ہے جس میں عبداللہ بن عمر رضی اللہ عنہما کا واقعہ درج ہے (کہ آپ نے حیض کے دوران عورت کو طلاق دے دی اور باقی دو بھی حیضوں میں ڈینے کا ارادہ تھا) کہ سنت تو یہ ہے کہ تو طہر کا انتظار کرے اور ہر طہر میں طلاق دے۔ امام مالکؒ کا یہ کہنا کہ ضرورت ایک طلاق سے پوری ہو جاتی ہے اس کے جواب میں ہمارے علماء کہتے ہیں (کہ حاجت ایک پوشیدہ امر ہے۔ اس لئے حکم کا مدار دلیل حاجت پر ہوگا کہ مرد نے عورت کو ایک ایسے زمانے (یعنی طہر) میں طلاق دی جبکہ جنسی رغبت تازہ اور فروزاں ہوتی ہے۔ اور مرد کا بار بار طلاق دینا اس بات کا ثبوت ہے کہ کسی قوی حاجت کے پیش نظر اس نے طلاق دی ہے۔

امام ابو یوسفؒ نے امام ابو حنیفہؒ سے ایک روایت بیان کی ہے کہ عدت کی مدت کو لمبا کرنے سے بچنے کے لئے مناسب یہی ہے کہ وہ طہر کے آخری دنوں میں طلاق دے۔ مگر زیادہ مناسب یہ ہے کہ ابتدائے طہر ہی میں طلاق دے دے کیونکہ اگر مؤخر کرے گا تو ممکن ہے کہ تکاپ مباشرت کر لے۔ حالانکہ اس کا قصد طلاق دینے کا تھا۔ لیکن جب مباشرت کے بعد طلاق دے گا تو یہ حسن نہ رہے گی بلکہ بدعی بن جائے گی۔

مسئلہ: (طلاق بدعی کی یہ صورت ہے کہ تین طلاقیں ایک بار ہی دے یا



ایک ہی طہر میں دے اور جب وہ ایسا کر بیٹھے تو طلاق واقع ہو جائے گی اور دینے والا گناہ گار ٹھہرے گا۔ (طلاق بدعی کی اور صورتیں بھی ہیں کہ کلمہ واحد سے تین طلاقیں طہر یا حیض میں دے۔ یا ایک دوران حیض سے دے یا ایک ایسے طہر میں دے جس میں مباشرت کر چکا ہے)۔

امام شافعیؒ فرماتے ہیں کہ عصبان وغیرہ کا کوئی سوال ہی نہیں۔ کیونکہ ہر طلاق مباح ہے اور یہ ایسا شرعی تصرف ہے جس پر حکم مرتب ہو جاتا ہے اور مشروعیت <sup>اجازت</sup> ممانعت کے ساتھ جمع نہیں ہو سکتی (یعنی تصرف مشروع وہ ہے جس پر ثمرہ مرتب ہو جائے اور بہ یک وقت تین طلاقوں کی صورت میں نتیجہ مرتب ہو جاتا ہے کیونکہ تینوں طلاقیں واقع ہو جاتی ہیں۔ اب اگر کہو کہ اس طرح کی طلاق ممنوع ہے تو مشروعیت اور ممنوعیت کا اجتماع ہو گیا حالانکہ دو منافی اشیاء یکجا نہیں ہو سکتیں۔ جب مشروعیت ثابت ہو گئی تو ممنوعیت رفع ہو گئی۔ اس لئے گناہ گار نہ ہوگا)۔

امام شافعیؒ پر اعتراض کیا گیا کہ حیض کے دوران طلاق دینا غیر مشروع ہے مگر طلاق واقع ہو جاتی ہے۔ دیکھ لیجئے مشروعیت اور ممنوعیت کا اجتماع موجود ہے۔

(امام شافعیؒ نے اس کا جواب یہ دیا ہے کہ بحالت حیض طلاق صرف اس لئے منع ہے کہ مدت عدت طویل نہ ہو۔ نفس طلاق منع نہیں ہے۔ علمائے احناف کہتے ہیں کہ طلاق میں اصل تو ممانعت ہے کیونکہ اس سے وہ ازدواجی رشتہ منقطع ہو جاتا ہے جس کے ساتھ دین و دنیا کی بہت سی مصلحتیں وابستہ ہوتی



ہیں۔ اس کی اباحت فقط ضرورت کے تحت ہے اور ضرورت جب ایک ہی سے پوری ہو سکتی ہے تو بیک وقت تین واقع کرنے سے کیا فائدہ؟ (اگر کہا جائے کہ جب ضرورت ایک سے پوری ہو سکتی ہے تو پھر دوسرے اور تیسرے ٹہریں آپ جوازِ طلاق کے قائل کیوں ہیں؟ اس کا جواب یہ ہے کہ ہم حاجت کی دلیل کو مد نظر رکھتے ہیں کہ جب وہ متکرر ہوئی تو پتہ چلا کہ ایک سے حاجت پوری نہیں ہوئی لہذا دلیل کے متکرر ہونے سے حاجت بھی متکرر ہوگی (ممکن ہے کہ عورت بہت بد اخلاق قسم کی ہو اور مرد طلاق کو مغلطہ بنا کر ہمیشہ کے لئے گلو حلاصی چاہتا ہو)۔

آپ کی دوسری دلیل (کہ مشروعیت اور ممنوعیت کا اجتماع نہیں ہوتا) کا جواب یہ ہے ممکن ہے کہ ایک مشروع بھی ہو اور ممنوع بھی۔ یعنی اس پر ٹھہر مرتب ہو جائے (مثلاً کوئی شخص کسی کی چھری چرا کر جانور ذبح کر لے تو مذبح حلال ہوگا) اور مذکورہ طلاق میں بھی دونوں حیثیتیں ہیں۔ اول یہ کہ طلاق سے انسان غلامی کے بندھن سے چھوٹ جاتا ہے، اور یہ مشروع ہے۔ دوسری حیثیت یہ ہے کہ طلاق سے دینی اور دنیوی مصالح ضائع ہو جاتے ہیں، اس لحاظ سے طلاق ممنوع ہے تو یہ طلاق مشروع فی ذاتہ اور ممنوع لغیرہ ہے (کیونکہ مقصود بالذات تو بندھنوں کا ازالہ تھا مگر مصالح بھی بالطبع جاتے رہے) لہذا جو طلاق کسی وجہ سے ممنوع ہے اس کے واقع کرنے سے گناہگار ہوگا۔

(اسی طرح ایک ٹہریں دو طلاقیں دینا بھی بدعت ہے۔ اس کی دلیل پہلے بیان کر دی گئی ہے) کہ جب ایک سے ضرورت پوری ہو سکتی ہے تو دوسری



طلاق بائن

کی کیا ضرورت ہے

ایک بائن طلاق دینے میں مختلف روایات ہیں۔ امام محمدؒ مبسوط میں فرماتے ہیں کہ خلاف سنت ہے کیونکہ بیمنونت کی زائد صفت کی کیا ضرورت تھی؟ مگر زیادات میں مذکور ہے کہ اس طلاق میں کوئی کراہت نہیں کیونکہ بائن طلاق دینے کا مقصد یہ ہوتا ہے کہ فی الفور رہائی حاصل ہو جائے۔

مسئلہ: طلاق میں سنت دو طرح سے ہوتی ہے۔ سنت فی الوقت اور

سنت فی العدد۔ سنت فی العدد میں مدخولہ اور غیر مدخولہ برابر ہیں۔ اس کا تذکرہ

پہلے ہو چکا ہے (کہ ایک طہر میں ایک ہی طلاق ہوگی) اور سنت فی الوقت

کا ظہور خاص طور پر مدخولہ کے تحت میں ہو گا کہ وہ عورت کو اس طہر میں طلاق

دے جو مباشرت سے خالی ہو کیونکہ دلیل حاجت یعنی اقام علی الطلاق کی

رعایت ملحوظ رکھی جائے گی۔ اس زمانے میں جب کہ رغبت موجود ہوتی ہے (یعنی

طہر کے دنوں میں) ایام حیض مرد کے لئے گویا زمانہ نفرت ہے اور طہر میں ایک

بار کی مباشرت سے حاجت میں سستی اور ضعف پیدا ہو جاتا ہے (یعنی طلاق

حسن وہ ہوتی ہے جس میں دلیل حاجت کی رعایت کی جائے کہ طلاق ایسے طہر میں

دے جو مباشرت سے خالی ہو) کیونکہ اس سے معلوم ہوتا ہے کہ رغبت تازہ ہونے

کا زمانہ ہونے کے باوجود اس کا طلاق دینا اس کی (ناگہانی) حاجت پر دال

ہے۔ اگر دلیل حاجت کی رعایت نہ کی جائے اور ایام حیض ہی میں طلاق دے

دی جائے تو یہ زمانہ نفرت ہے اور حاجت کا صحیح ثبوت نہ ہوگا۔ لہذا طلاق

بدعی ہوگی۔ اسی طرح اگر طہر میں مباشرت کے بعد طلاق دے لے تو ثابت ہوا



کہ اس کی حاجت میں کچھ ضعف و نقص ہے مگر پھر بھی اس نے طلاق دے

دی تو یہ بھی بدعی ہوگی۔

مسئلہ: غیر مدخولہ کو طہر و حیض دونوں صورتوں میں طلاق دی جاسکتی ہے مگر امام زفر کا اختلاف ہے وہ غیر مدخولہ کو بھی مدخولہ پر قیاس کرتے ہیں۔

ہم کہتے ہیں کہ غیر مدخولہ کی طرف رغبت حقیقی طور پر موجود رہتی ہے جو حیض سے بھی کم نہیں ہوتی۔ جب تک کہ اسے مقصود حاصل نہ ہو جائے۔ البتہ مدخولہ میں رغبت کی تجدید طہر سے ہوتی ہے (اس لئے دونوں میں فرق ہے)۔

مسئلہ: اگر کسی عورت کو کم ہسنی یا کبہر سنی کی بنا پر حیض نہیں آتا اور مرد اسے سنت کے مطابق تین طلاقیں دینا چاہتا ہے تو اس کی صورت یہ ہوگی کہ پہلے ایک طلاق دے۔ جب ایک ماہ گزر جائے تو دوسری دے دے۔ کیونکہ مہینہ ان عورتوں کے حق میں حیض کے قائم مقام ہوگا۔ قرآن کریم میں اللہ تعالیٰ کا ارشاد ہے کہ جو عورتیں حیض سے مایوس ہو چکی ہیں یا جنہیں ابھی تک حیض ہی نہیں آیا یعنی ابھی کم ہن ہیں ان کی عدت تین ماہ ہے اور ہر مہینے کو حیض کا قائم مقام بنانا زیادہ مناسب ہے۔ حتیٰ کہ صفیرہ اور آئسہ کا اگر استبراء کرانے تو اس کا اندازہ بھی مہینہ سے ہوگا۔ حالانکہ استبراء حیض سے ہوتا ہے نہ کہ طہر سے۔

مسئلہ: اگر مہینے کے ابتداء میں طلاق دی جائے تو قمری مہینوں کا اعتبار کریں گے۔ اگر وسط ماہ میں طلاق دے تو تیس دن شمار کئے جائیں گے۔ اسی طرح تیس تیس دن کے بعد دوسری اور تیسری طلاق دے گا۔

امام اعظم کے نزدیک عدت کے مسئلے میں بھی یہی صورت ہوگی۔ مگر صاحبین



یہ کہتے ہیں کہ درمیان دو ماہ تو چاند کے حساب سے ہونگے مگر اول اور آخری کا حساب دنوں کے لحاظ سے ہوگا۔ (مثلاً ۵ ارمحرم کو طلاق دی تو صفر اور ربیع الاول کا حساب چاند سے ہوگا اور محرم کے پندرہ دن کے ساتھ پندرہ دن ربیع الثانی کے شمار ہوں گے)۔ یہ مسئلہ اجارات میں تفصیل سے بیان کیا گیا ہے (اور وہاں بھی اسی طرح اختلاف ہے)۔

مسئلہ: (امام قدوری فرماتے ہیں، مرد کے لئے جائز ہے کہ وہ آئسہ اور صغیرہ کو مباشرت کے فوراً بعد طلاق دے دے۔ مگر امام زفر فرماتے ہیں کہ وہ مباشرت اور طلاق کے درمیان ایک ماہ کا وقفہ کرے کیونکہ ہم نے ہیمنے کو حیض کے قائم مقام بنایا ہے۔ نیز مباشرت سے رغبت میں سستی اور کمی واقع ہو جاتی ہے اور رغبت کی تجدید تقریباً ایک ماہ تک ہو جاتی ہے۔ ہماری دلیل یہ ہے کہ آئسہ اور صغیرہ میں حمل کا احتمال نہیں اور عائضہ عورتوں کو بعد از مباشرت طلاق دینا شبہ حمل کی وجہ سے ہی سے مکروہ ہے کہ عدت میں شک واقع ہوتا ہے (کہ اگر عورت حاملہ ہو تو عدت وضع حمل سے پوری ہوگی ورنہ حیض کے حساب سے مکمل ہوگی)۔ بار رغبت کا سوال، تو رغبت میں اگرچہ امام زفر کے بیان کے مطابق واقعی سستی پیدا ہو جاتی ہے مگر دوسرے کئی امور ایسے ہیں کہ جن سے جلد ہی رغبت کی تجدید ہو جاتی ہے۔ (مثلاً ایک مرد کی دو بیویاں ہیں۔ جن میں سے ایک آئسہ اور دوسری ذوات الحیض سے ہے تو مرد غالباً آئسہ کی طرف زیادہ رجوع کرے گا۔ تو مرد ایسی وطی کی طرف زیادہ راغب ہوگا جس سے حمل کا احتمال نہ ہو تاکہ اولاد کی ذمہ داریوں سے



بچ جائے۔ لہذا یہ زمانہ زمانہ رغبت شمار ہوگا۔ پس یہ بھی زمانہ حمل کی مانند ہوگا۔

مسئلہ : حاملہ عورت کو مباشرت کے بعد طلاق دینا بھی صحیح ہے کیونکہ عدت میں اشتباہ پیدا ہونے کا اندیشہ نہیں اور زمانہ حمل و طی کے لئے زمانہ رغبت بھی ہے۔ کیونکہ اب نئے قرارِ حمل کا کوئی خوف نہیں۔ نیز مرد کی رغبت عورت سے زیادہ ہو جاتی ہے کہ اب وہ اس کے بچنے کی ماں بننے والی ہے۔ لہذا اس صورت میں بھی جماع سے رغبت کم نہ ہوگی۔

مسئلہ : امام اعظمؒ اور امام ابو یوسفؒ کے نزدیک سنت کی اتباع کرتے ہوئے حاملہ عورت کو ہر ماہ کے بعد ایک ایک طلاق دی جاسکتی ہے مگر امام محمدؒ کا قول ہے کہ سنتاً تو صرف ایک طلاق ہے کیونکہ اصل میں تو طلاق سے منع ہی کیا گیا ہے اور شرع نے بھی مختلف عدتوں میں تفریق کی ہے (مثلاً ذوات الحیض سے ہو تو عدت کا حساب حیض سے ہوگا۔ اگر آئسہ یا صغیرہ ہو تو عدت کا شمار مہینوں سے ہوگا) مگر حاملہ کی صورت میں دونوں ممکن نہیں تو یہ ممتدہ طہر عورتوں جیسی ہوگی۔ (ممتدہ طہر وہ عورت ہے جس کے طہر کا زمانہ کئی ماہ تک طویل ہو جائے۔ اس کی عدت ہالانہ حساب سے نہ ہوگی بلکہ حیضوں کے حساب سے ہوگی اگرچہ ایک طویل عرصہ ہی کیوں نہ گزر جائے۔ ایسی صورت میں ایک طلاق ہی دی جاتی ہے نہ کہ ماہ بیاہ ایک ایک دیتا چلا جائے۔

تیسرین فرماتے ہیں کہ طلاق کو محض ضرورت کی بنا پر مباح کیا گیا ہے اور پہننے کا وقفہ اس حاجت پر وال ہے جس طرح آئسہ اور صغیرہ کے حق میں ہوتا



ہے اور یہ ثابت ہے کیونکہ مہینے کا وقفہ اتنا ہوتا ہے کہ جس سے فطرتِ سلیمہ میں رغبت کی تجدید ہو جاتی ہے اور مہینے کا عرصہ گویا ایک نشان اور دلیل ہوتا ہے کہ وہ مائل نہیں ہوا۔ لہذا آپ کا ممتدہ طہر پر قیاس کرنا غلط ہے کیونکہ دلیل حاجت وہاں مہینہ نہیں بلکہ طہر ہے۔ کیونکہ ہر وقت حیض کا امکان ہے کہ شاید آجکل میں حیض آجائے اور پھر نیا طہر ہو مگر حاملہ کی صورت میں حیض کا امکان نہیں ہوتا۔

مسئلہ: جب مرد حالتِ حیض میں عورت کو طلاق دے دے تو طلاق واقع ہو جائے گی کیونکہ اس بارے میں ممانعت دوسری وجہ سے ہے جس کا ذکر پہلے گزر چکا ہے لہذا اس کا شرعی جواز زائل نہ ہوگا۔

مسئلہ: مستحب یہ ہے کہ مرد مذکورہ صورت میں رجوع کرے کیونکہ حضور صلی اللہ علیہ وسلم نے حضرت عمر رضی فرمایا کہ اپنے بیٹے کو رجوع کرنے کا حکم دیجئے کیونکہ حضرت عبداللہ بن عمر رضی نے اپنی عورت کو ایامِ حیض میں طلاق دی تھی۔ اس سے معلوم ہوا کہ طلاق تو واقع ہو گئی لیکن زور رجعت پر ہی ہے۔ استحباب کا قول بعض مشائخ کا ہے۔ مگر صحیح قول یہ ہے کہ رجوع واجب ہے تاکہ حضور صلی اللہ علیہ وسلم کے ارشاد پر عمل بھی ہو جائے اور جہاں تک ممکن ہو معصیت سے بھی دور رہے۔ کیونکہ اس طرح رجوع کرنے سے اس کا اثر زائل ہوگا یعنی عدت میں کمی ہوگی اور اس کے مضر اثرات دور ہوں گے۔ (یعنی عورت کی عدت خواہ مخواہ طویل نہ ہوگی کیونکہ یہ حیض عدت میں شمار نہیں ہوگا)۔

مسئلہ: شیخ قدوری فرماتے ہیں کہ عورت جب طاہرہ ہو اور اسے



حیض آئے۔ پھر طاہرہ ہو تو اب مرد کی مرضی پر منحصر ہے خواہ طلاق دے یا نہ دے۔ مصنف فرماتے ہیں: امام محمدؒ نے بسوط میں اسی طرح ذکر کیا ہے۔ مگر امام طحاویؒ نے بیان کیا ہے کہ وہ اسے اسی طہر میں طلاق دے سکتا ہے جو اسی حیض سے متصل ہو۔ امام ابو الحسن کرخؒ فرماتے ہیں کہ طحاویؒ نے امام ابو حنیفہؒ کا قول ذکر کیا ہے اور بسوط میں صاحبینؒ کا قول درج ہے۔

بسوط میں مذکورہ قول کی یہ توجیہ کی جاتی ہے کہ طلاق میں سنت یہ ہے کہ دو طلاقوں کے درمیان ایک مکمل حیض کا فاصلہ ہو اور یہاں بعض حیض کا فاصلہ ہے۔ لہذا دوسرا حیض مکمل حیض ہوگا۔ یہ تو ہو نہیں سکتا کہ حیض کی تقسیم ہو سکے اور باقی رہے دوسرے حیض کے شمار کر کے کامل کر لیں تو طہر کے بعد دوسرا حیض ہی کامل ہوگا۔ اس لئے اس حیض کے بعد جو طہر آئے گا وہ زمانہ سنت کے مطابق ہوگا۔ لہذا اس طرح مرد کے لئے ممکن ہے کہ سنت کے مطابق طلاق دے سکے۔

امام طحاویؒ کے قول کی توجیہ یہ ہے کہ حیض میں واقع طلاق کا اثر رجوع سے ختم ہو جائے گا اور ایسا ہو جائے گا گویا کہ مرد نے ایام حیض میں طلاق دی ہی نہیں۔ اس لئے اس کے متصل طہر میں طلاق بطریق سنت ہوگی۔

مسئلہ: جس شخص نے مدخولہ عورت سے کہا جو حائضہ ہے کہ تجھے تین طلاقیں سنت کے مطابق ہیں اور اس کی کچھ نیت نہ تھی۔ عورت پر طہر میں ایک ایک طلاق واقع ہوتی جائے گی۔ کیونکہ "للسنة" میں لام برائے وقت ہے گویا مرد نے عورت سے یوں کہا: انت طالق وقت السنة اور وقت سنت



طہر ہے جو مباشرت سے خالی ہو۔

مسئلہ : اگر مرد نے یہ نیت کی ہو کہ ایک ہی وقت میں واقع ہو جائیں یا ہر ماہ کے ابتداء میں ایک واقع ہوتی جائے تو حسب نیت ہوگا اور اس صورت میں عورت خواہ حالت حیض میں ہو یا حالت طہر میں کوئی فرق نہیں پڑتا۔  
امام زفرؒ فرماتے ہیں : جمع کی نیت درست نہیں کیونکہ یہ تو بدعت ہے (اور آپ نے لفظ سنت کو پیش نظر رکھنا ہے) اور بدعت سنت کی ضد ہے۔

ہم کہتے ہیں کہ جمع کا احتمال بھی لفظوں سے نکل سکتا ہے اور بیک وقت تین طلاق دینا بدعت ہے۔ مگر جب ایسا ہو جائے تو ان کا وقوع سنت سے ثابت ہے۔ اس لئے مطلق کلام سے بیک وقت تین مراد نہیں ہو سکتیں۔ ہاں جب نیت کرے تو ہو سکتا ہے۔

مسئلہ : اگر عورت آلسہ یا ذوات الاشہر ہے یعنی ایسی صغیرہ جس سے مباشرت ہو چکی ہے تو ایک طلاق اسی وقت واقع ہو جائے گی اور باقی دو ایک ایک ماہ کے بعد کیونکہ مہینہ ان کے حق میں دلیل حاجت ہے جس طرح ذوات الحیض کے بارے میں طہر دلیل حاجت ہوتا ہے۔ یہ مسئلہ پہلے مذکور ہو چکا ہے۔

مسئلہ : اگر مرد اسی وقت تین طلاق بیک وقت دینے کی نیت کرے تو ہمارے نزدیک واقع ہو جائیں گی۔ جیسا کہ ہم ابھی بیان کر چکے ہیں (انہ محتمل لفظ) البتہ وہ صورت اس سے مختلف ہوگی جبکہ مرد عورت کو یہ



کہے کہ "أَنْتِ طَالِقٌ لِلْسَّنَةِ" یعنی تجھے مسنون طریقے سے طلاق ہے۔ اور تین کے عدد کی صراحت نہ کرے تو نیت جمع جائز نہیں (یعنی اگر عدد کی صراحت نہ کرے اور مطلقاً "أَنْتِ طَالِقٌ لِلْسَّنَةِ" کہے تو تین کی نیت کر سکتا ہے مگر جمع نہیں کر سکتا بلکہ ہر طہر کے بعد ایک ہوگی) کیونکہ تین کی نیت اس لئے درست تھی کہ لام وقت کے لئے ہے لہذا وہ مسنون وقت کی عمومیت کو ظاہر کرتا ہے (گویا مرد نے کہا کہ جب بھی وقت سنت آیا تو تجھ پر طلاق ہے۔ تو جب پہلا طہر آیا یہ وقت سنت ہے۔ ایک واقع ہو جائے گی۔ اسی طرح دوسرے اور تیسرے طہر کے وقت) اور عمومیت کا یہ تقاضا ہے کہ اس میں طلاق بار بار واقع ہوگی۔ لہذا اب اگر وہ جمع کی نیت کرے تو وقت کی عمومیت باطل ہو کر رہ جاتی ہے۔ لہذا تین کی نیت مطلقاً درست نہ ہوگی۔

## فصل

مسئلہ : ہر خاوند کی دی ہوئی طلاق نافذ ہوگی بشرطیکہ وہ عاقل اور بالغ ہو۔ لیکن سونے والے، بچے اور پاگل شخص کی طلاق نافذ نہ ہوگی کیونکہ حضور صلی اللہ علیہ وسلم کا ارشاد ہے کہ ہر طلاق سوائے بچے اور مجنون کی طلاق کے جائز ہے کیونکہ اہلیت ہمیشہ اسی وقت پائی جاتی ہے جب کہ انسان صاحب عقل اور صاحب تمیز ہو مگر بچہ اور پاگل دونوں اس اہلیت سے محروم ہیں اور سونے والا اپنے آپ میں نہیں ہوتا۔

مسئلہ : طلاق بالجبر واقع ہو جاتی ہے۔ البتہ امام شافعیؒ کو اس میں



اختلاف ہے۔ وہ فرماتے ہیں کہ مجبوری اختیار کے منافی ہے اور اختیار  
 پر ہی تمام تصرفات شرعیہ کا مدار ہے۔ بخلاف مذاق مذاق میں طلاق دینے والے  
 کے کیونکہ وہ الفاظ کے ادا کرنے میں صاحب اختیار ہوتا ہے۔

ہماری دلیل یہ ہے کہ مجبور شخص نے طلاق دینے کا قصد اس وقت کیا  
 جب کہ وہ خود اس بات کا اہل تھا۔ نیز طلاق اس نے اپنی منکوحہ بیوی کو  
 دی ہے۔ لہذا اس کا یہ قصد اس کے شرعی حکم کے نفاذ سے خالی نہ رہے گا  
 تاکہ اس کی حاجت پوری ہو سکے (کہ اگر طلاق نہ دے تو شاید قتل کر دیا جائے)  
 لہذا اس صورت میں اسے ایسا شخص تصور کیا جائے گا جس نے اپنی رضا و رغبت  
 سے عورت کو طلاق دی ہو۔ کیونکہ اس نے دو شرطیں اور دونوں میں سے  
 چھوٹے کو اختیار کر لیا اور اس فعل میں اس کے قصد و اختیار کی علامت صاف  
 ظاہر ہے۔ صرف اتنی بات ضرور ہے کہ وہ اس حکم کے نفاذ پر راضی نہیں۔  
 مگر طلاق کے نافذ ہونے پر راضی نہ ہونا طلاق کے واقع ہونے میں خلل نہیں ہوتا  
 جیسا کہ ہنسی مذاق میں طلاق دینے کے مسئلے میں۔

مسئلہ : نشے کی حالت میں دی ہوئی طلاق واقع ہو جاتی ہے۔ امام  
 کرخی، طحاوی اور امام شافعی کے ایک قول کے مطابق اس کی ایسی طلاق  
 واقع نہیں ہوتی۔ کیونکہ قصد کا مدار عقل پر ہے اور (نشے کی وجہ سے) بوقت  
 طلاق اس کی عقل زائل ہو جاتی ہے۔ جیسا کہ انسان اجوان نرسانی یا  
 فیون جیسی کوئی دوا پی کر زائل العقل ہو جاتا ہے (تو طلاق واقع نہیں ہوتی  
 اور آپ بھی اسے تسلیم کرتے ہیں)۔



ہم کہتے ہیں کہ نشے کی حالت میں عقل معصیت کی وجہ سے زائل ہوتی ہے، اس لئے اس کی تہنید اور سزا کے لئے حکماً عقل کو "باقی" سمجھا جائے گا۔ حتیٰ کہ اگر شراب پینے سے اسے سرور دہو گیا اور سرور سے عقل زائل ہو گئی تو اب طلاق واقع نہ ہوگی (کیونکہ سرور و شراب کے لوازم سے نہیں مسئلہ: گوئی آدمی کی طلاق اشارے سے واقع ہو جاتی ہے کیونکہ وہ اس کے عندیہ پر دلالت کرتا ہے۔ لہذا اشارے کو ضرورت کے تحت عبارت کے قائم مقام گردانا جائے گا (تاکہ اس کی حاجت پوری ہو سکے)۔ ان اشارات پر کتاب الطلاق کے آخر میں بحث کی جائے گی ان شاء اللہ تعالیٰ۔

مسئلہ: لونڈی کے لئے دو طلاقیں ہوتی ہیں، خواہ اس کا خاوند آزاد ہو یا غلام۔ اسی طرح حُرّہ کی تین طلاقیں ہیں، خاوند آزاد ہو یا غلام۔ امام شافعی فرماتے ہیں کہ عدو طلاق کا مدار مردوں پر ہے۔ حضور صلی اللہ علیہ وسلم کا ارشاد ہے: "الطلاق بالرجال والعدۃ بالنساء" یعنی طلاق کا تعلق مردوں سے اور عدت کا تعلق عورتوں سے ہوتا ہے۔ امام شافعی کی دوسری دلیل یہ ہے کہ نکاح میں عورت پر ملکیت حاصل ہونا اعزاز ہے اور آدمیت اس کی مقتضی ہے۔ نوع انسانی میں آزاد مرد میں یہ اعزاز اپنے کمال پر ہوتا ہے اس لئے آزاد مرد کو حتیٰ ملکیت میں بھی بہرہ وافر حاصل ہوگا۔

ہماری دلیل حضور صلی اللہ علیہ وسلم کا وہ ارشاد ہے کہ باندی کی طلاقیں دو ہیں اور اس کی عدت دو حیض ہیں۔ نیز عورت کا مرد کے نکاح میں آنا اس



کے حق میں بمنزلہ نعمت ہوتا ہے (کہ وہ گھر کی مالکہ بن جاتی ہے۔ تمام اخراجات کو پورا کرنا مرد کے ذمے ہوتا ہے) اور غلامی اس نعمت کو نصف تک محدود رکھتی ہے مگر طلاق کا نصف جزو ہو نہیں سکتا لہذا یہ نصف کامل ہو جائیگا اور باندی کی دو طلاقیں ہوں گی۔ امام شافعیؒ کی پیش کردہ حدیث کا مطلب یہ ہے کہ طلاق مرد کی جانب ہی سے واقع ہو سکتی ہے۔

مسئلہ : جب غلام اپنے مالک کی مرضی سے کسی عورت سے نکاح کیلئے اور پھر اسے طلاق دے دے تو واقع ہو جائے گی اور غلام کے مالک کی طلاق اس کی بیوی پر واقع نہیں ہو سکتی۔ کیونکہ ملک نکاح غلام کا سہی ہے لہذا اسقاطِ حق بھی اسی کے اختیار میں ہوگا نہ کہ مالک کے اختیار میں۔

## بَابُ اِقْبَاعِ الطَّلَاقِ

مسئلہ : طلاق کی دو قسمیں ہیں : صریح اور کنایہ۔ صریح جیسا کہ اَنْتِ طَارِقٌ وَ مَطْلَقَةٌ وَ طَلَّقْتُكَ۔ ان الفاظ سے طلاق رجعی واقع ہوگی کیونکہ یہ الفاظ طلاق ہی میں استعمال ہوتے ہیں اور غیر طلاق میں نہیں ہوتے۔ لہذا یہ الفاظ طلاق کے لئے صریح ہیں اور رجوع کرنا نصی قرآنی سے ثابت ہے (وَ اَبْسُو لَتَّوْنِ اَحْسُو بِسِرِّ دِهْنٍ یعنی ان کے خاوند رجوع کرنے کے زیادہ حق دار ہیں)۔

مسئلہ : طلاق صریح میں نیت کی ضرورت نہیں ہوتی کیونکہ یہ الفاظ کثرت استعمال کی بناء پر صریح ہیں۔ اسی طرح اگر کوئی شخص ایک طلاق صریح



سے بائن کی نیت کرے (تو بھی رجعی ہی ہوگی) کیونکہ شرع نے جس بینونت کو  
القضائے عدت کے ساتھ معلق کیا ہے وہ اسے اسی وقت واقع کرنے کی  
کوشش کر رہا ہے تو اس کا قصد و ارادہ قابل قبول نہ ہوگا (یعنی شرعی حکم  
یہ ہے کہ ایک طلاق رجعی کے بعد جب عدت گزر جائے تو وہ بائن بن جاتی  
ہے اور تجدید نکاح کی ضرورت پڑتی ہے۔ لیکن مرد نے بائن کی نیت کر کے اسے  
اسی وقت بائن بنا نا چاہا، مگر وہ حکم شرعی میں تبدیلی کرنے کا مجاز نہیں  
لہذا اس کا قصد ناقابل قبول ہوگا)۔

مسئلہ : اگر خاوند کہے کہ لفظ طلاق سے میری مراد قید و بند سے آزاد  
تھی نہ کہ تعلقات نکاح سے) تو عدالت میں اس کا کہنا تسلیم نہیں کیا جائے گا،  
کیونکہ ظاہر کے خلاف ہے، ما بین اللہ و بین العبد سچا مانا جا  
سکتا ہے کیونکہ ان الفاظ میں ان معانی کا احتمال بھی ہے۔

مسئلہ : اگر مرد نے "أَنْتِ طَالِقٌ" سے "کام سے آزادی" کی نیت کی  
تو نہ عدالت میں قبول ہوگا اور نہ دیانت میں سچا تسلیم کیا جائے گا۔ کیونکہ طلاق  
تو (نکاح کی) قید کے ازالہ و رفع کے لئے ہے اور وہ عمل سے منقید نہیں (کیونکہ  
گھر کا کام کلج عورت کی مرضی پر منحصر ہوتا ہے)۔ امام ابو حنیفہؒ کے نزدیک اسے  
دیانتہ صداق تسلیم کیا جا سکتا ہے کیونکہ لفظ طلاق تخلص اور آزادی کے  
لئے بھی استعمال ہوتا ہے۔

اگر مرد یوں کہے : أَنْتِ مُطَلَّقَةٌ تو طلاق واقع نہ ہوگی جب تک  
اس نے طلاق کی نیت نہ کی ہو۔ کیونکہ یہ لفظ عرف کے لحاظ سے طلاق میں



مستعمل نہیں۔ لہذا صریح نہ ہوگا۔

مسئلہ : امام قدوسی فرماتے ہیں کہ مذکورہ الفاظ کے استعمال سے صرف ایک طلاق واقع ہوگی، خواہ ایک سے زیادہ کی نیت کیوں نہ کرے۔ امام شافعی فرماتے ہیں کہ مرد کی نیت کے مطابق واقع ہوگی، کیونکہ لفظ میں ان کا احتمال موجود ہے۔ طالق یعنی اسم فاعل میں مصدر بھی موجود ہوتی ہے اور مصدر میں عدد کی نیت کرنا درست ہوتا ہے جیسا کہ عالم کے ذکر میں علم کا ذکر بھی ہوتا ہے۔ لہذا اس کے ساتھ عدد کو جوڑا جاسکتا ہے۔ آپ جانتے ہیں کہ اَنْتِ طَالِقٌ ثَلَاثًا میں ثَلَاثًا تفسیر و تیز ہونے کی وجہ سے منصوب ہوتا ہے تو ثابت ہوا کہ طالق میں عدد کا احتمال موجود ہے۔

ہماری دلیل یہ ہے کہ طالق نعت مفرد ہے (یعنی فرد واحد کی صفت کے طور پر بیان ہوئی ہے) کیونکہ تشنیہ کی حالت میں طالقان کا استعمال ہوتا ہے اور تین کے لئے طالقات یا طوالق کا۔ اس لئے واحد سے زیادہ عدد کا احتمال نہیں ہوگا۔ کیونکہ تشنیہ و جمع وغیرہ واحد کی ضد ہیں۔ رہا امام شافعی کا استدلال تو اس کا جواب یہ ہے کہ طالق میں جو مصدر آپ کہتے ہیں وہ تو عورت کی صفت ہے۔ یعنی ایک طلاق دی گئی عورت نہ کہ لفظ طلاق کی جس کے معنی تطلیق یعنی طلاق دینے کے ہیں۔ (حوالہ کے لئے دیکھیں کشاف۔ زمخشری اور امام رازی) اور وہ عدد جو اس کے ساتھ متصل ہوتا ہے دراصل اس کے مصدر محذوف کی صفت واقع ہوتا ہے یعنی ثَلَاثًا سے مراد طَلَاقًا ثَلَاثًا یعنی تین بار طلاق دینا ہوگا۔ جیسے کہا جاتا ہے میں نے اسے کثرت سے دیا۔ یعنی مال کثرت سے



دیا۔ یہاں لفظ بال محذوف مانا جائے گا۔

مسئلہ : اگر مرد نے کہا : انت الطلاق یا انت طالق الطلاق یا انت طالق طلاقاً اور اس کی کچھ نیت نہ ہو۔ یا ایک یا دو کی نیت ہو تو ایک رجعی طلاق واقع ہوگی۔ اور اگر تین کی نیت ہے تو تین واقع ہوں گی۔ دوسرے اور تیسرے لفظ سے طلاق کا وقوع ظاہر ہے کیونکہ جب وہ صرف نعت (انت طالق) کا ذکر کرے تب بھی واقع ہو جاتی ہے۔ تو جب نعت کا بھی ذکر کیا اور ساتھ ہی مصدر بھی مذکور ہوا تو گویا اس کی تقویت و تاکید میں اضافہ کر دیا۔ پہلے جملے سے طلاق اس طرح واقع ہوتی ہے کہ مذکور اگرچہ مصدر ہے مگر اس سے مراد اسم ہے جیسا کہ کہا جاتا ہے : رَجُلٌ عَدْلٌ اِیْ عَادِلٌ تُوْ اَنْتِ الطَّلَاقُ بِمَنْزِلَةِ اَنْتِ طَالِقٍ كَيْ هُوَ كَمَا۔ اسی قاعدے کے تحت مرد اگر اَنْتِ طَالِقٍ کہہ دے تو طلاق واقع ہو جائے گی اور نیت کی حاجت نہ رہے گی۔ البتہ یہ ایک رجعی طلاق ہوگی۔ جیسا کہ ہم پہلے ذکر کر چکے ہیں کہ کثرت استعمال کی بنا پر یہ صریح طلاق ہے۔

مذکورہ صورتوں میں تین کی نیت بھی درست ہے۔ مصدر میں عموم اور کثرت کا احتمال بھی ہوتا ہے۔ کیونکہ مصدر اسم جنس ہے (اور جنس میں وحدت شخصی اور وحدت نوعی دونوں مراد لی جاسکتی ہیں) لہذا اس کا شمار باقی اسمائے جنس کی طرح ہوگا تو یہ ادنیٰ یعنی وحدت شخصی اور اعلیٰ یعنی وحدت نوعی دونوں کو شامل ہوگی۔

مذکورہ جملوں میں دو کی نیت درست نہیں۔ امام زفرؒ جواز کے قائل ہیں



کیونکہ دو بھی تین کا حصہ ہے۔ جب تین کی نیت کی جاسکتی ہے تو دو کی نیت بھی درست ہوگی۔

ہم کہتے ہیں کہ تین کی نیت مصدر کے جنس ہونے کی وجہ سے درست تھی۔ حتیٰ کہ اگر عورت باندی ہو تو دو کی نیت بھی درست ہے۔ اس میں بھی اسم جنس پر ہی اعتبار ہوگا (کیونکہ سب باندیوں کو دو طلاقیں ہی دی جاسکتی ہیں) مگر آزاد عورت کے حق میں دو کا عدد جنس نہیں عدد ہے اور یہی ثابت ہے کیونکہ ان الفاظ میں وحدت کا مفہوم پایا جاتا ہے اور اس کی دو ہی صورتیں ہو سکتی ہیں یا تو ایک فرد یا ایک جنس اور دو یعنی تثنیہ نہ منفرد ہے اور نہ ہی جنس۔ لہذا یہ مراد نہیں ہو سکتا۔

مسئلہ : اگر مرد نے کہا: انت طالق الطلاق اور کہا کہ طالق سے میرا مقصد ایک طلاق تھا اور الطلاق سے دوسری تو اس کی تصدیق کی جائے گی (اور دو رجعی طلاقات واقع ہوں گی) کیونکہ دونوں لفظ ایقاع طلاق کی صلاحیت رکھتے ہیں گویا اس نے طالق و طالق کہا۔ اگر عورت مدخولہ ہو تو دو رجعی واقع ہوں گی۔

مسئلہ : جب طلاق کو پوری عورت یا اس کے ان اعضاء کی طرف جن سے مراد پوری عورت لیا جاسکتا ہے کی طرف مضاف کرے تو طلاق ہو جائے گی کیونکہ طلاق کی نسبت بالکل صحیح ہے۔ مثلاً یوں کہے: انت طالق (تجھے طلاق ہے) کیونکہ تاء مؤنث کی ضمیر ہے (جس سے مراد عورت ہے) یا رقبۃک طالق (تیری گردن کو طلاق ہے) یا عنقک طالق (تیری گردن کو طلاق ہے)



یا رَأْسَكَ طَالِقٍ (تیرے سر کو طلاق ہے) یا رُوحَكَ یا بَدَنَكَ یا بَجْسَدِكَ  
یا فَرْجَكَ یا وَجْهَكَ طَالِقٍ (تیرے روح یا بدن یا جسم یا تیری شرمگاہ یا  
ممنہ کو طلاق ہے) کیونکہ ان الفاظ سے پورا بدن مراد لیا جا سکتا ہے۔ جسداور  
بدن میں تو ظاہر ہے۔ اسی طرح دوسرے الفاظ میں۔ اللہ تعالیٰ فرماتے ہیں :  
فَتَحْرِيرِ رَقَبَةٍ (رقبہ سے مراد پورا غلام ہے) فَظَلَّتْ أَعْنَاقُهُمْ (عنق سے  
مراد صاحب عنق یعنی آدمی ہے) حَضْرًا كَأَنْ يَأْتِيَهُمْ : لَعَنَ اللَّهُ الْفُرُوجَ  
عَلَى السَّرْوَجِ (فروج سے مراد عورتیں ہیں) فَلَانَ رَأْسِ الْقَوْمِ یا وَجْهَ الْقَوْمِ  
(راس اور وجہ سے مراد پورا انسان ہے) وَهَلَكَ رُوحَهُ يَعْنِي نَفْسَهُ ، اسی  
معنی میں دم (خون) کا لفظ بھی استعمال ہوتا ہے۔ جیسے دَمُهُ هَدْرٌ (اس  
کا خون رائیگاں گیا) اسی طرح نفس کا لفظ۔ اور یہ ظاہر ہے۔

مسئلہ : اسی طرح اگر جزو مشہور کی طرف طلاق کی اضافت کی جائے۔  
مثلاً کہا جائے تیرے نصف یا تیسرے حصے کو طلاق ہے۔ کیونکہ جزو شائع تمام  
تصرفات کا محل نہیں بن سکتا۔ جیسے بیع وغیرہ میں (مثلاً نصف غلام فروخت  
کردے) اسی طرح جزو شائع محل طلاق بھی بن سکتا ہے لیکن وقوع طلاق کی  
صورت میں تجزیہ ہی ممکن نہیں۔ لہذا ضرورت کے تحت پوری عورت کو طلاق واقع ہوگی۔  
مسئلہ : اگر مرد نے کہا کہ تیرے ہاتھ کو طلاق ہے یا تیرے پاؤں کو طلاق  
ہے تو طلاق واقع نہ ہوگی۔ امام زفرؒ اور امام شافعیؒ فرماتے ہیں کہ واقع ہو  
جائے گی۔ اسی طرح ان تمام اعضائے جسمانی کی طرف طلاق منسوب کرنے میں  
اختلاف ہے جن سے عموماً تمام بدن مراد نہیں ہوتا۔



امام زفرؒ اور امام شافعیؒ فرماتے ہیں کہ عقدِ نکاح کی وجہ سے عورت کے اس عضو سے تمتع ہو چکا ہے تو جس کی یہ کیفیت ہو وہ حکمِ نکاح کا محل ہوتا ہے (کہ نکاح کی وجہ سے مرد کے لئے اس کا تمتع جائز ہوتا ہے) پس وہ عضو محلِ طلاق بھی ہوگا (اس لئے طلاق کی وجہ سے ناجائز ہو جائے گا) اور حکمِ طلاق اپنے منسوب کی وجہ سے اس جز میں ثابت ہوگا اور پھر یہی حرمت سائے جسم میں سرایت کر جائے گی۔ جس طرح جزو شائع میں آپ بھی قائل ہیں۔ بخلاف اس صورت کے جب نکاح کو ایسے جزو (یعنی جزو معین) کی طرف منسوب کرے۔ کیونکہ ایسی صورت میں جزو کا حکم متعدی ہو کر تمام اجزاء پر غالب نہیں آسکتا بلکہ باقی اجزاء کی حرمت ایک جزو کی حلت پر غالب آجائے گی (کیونکہ جب حلت و حرمت کا مقابلہ ہو تو غلبہ حرمت کو ہوتا ہے) اور طلاق کا معاملہ اس کے برعکس ہے۔ وہاں ایک جزو بدن حرام ہو جاتا ہے تو اس کا اثر بدن کے سائے اجزاء تک سرایت کر جاتا ہے۔

ہماری دلیل یہ ہے کہ مرد نے طلاق بدن کے ایسے جزو کی طرف منسوب کی ہے جو اس کا محل نہیں۔ لہذا یہ اضافت ہی لٹو ہوگی جیسے مرد طلاق کو اس کی تھوک یا ناخن کی طرف منسوب کرے کیونکہ محل طلاق وہ چیز بن سکتی ہے جس میں قید پائی جائے۔ کیونکہ لفظ طلاق اس بات سے آگاہ کرتا ہے کہ وہ قید اٹھ گئی ہے اور ہاتھ میں کوئی قید نہیں ہوتی (بلکہ قید تو مجموعہ بدن میں ہوتی ہے کیونکہ عورت نکاح کے بعد بھی اپنے مال میں اپنے ہاتھوں سے تصرف کر سکتی ہے) اور اسی لئے عضو معین کی طرف اضافتِ نکاح بھی درست نہیں۔ بخلاف "جزو شائع" کے کیونکہ وہ ہمارے



نزدیک محل نکاح ہوتا ہے۔ لہذا نکاح کی اضافت جز و شائع کی طرف درست ہے۔ پس جز و شائع محل طلاق بھی ہوگا۔ پشت اور پیٹ کی طرف طلاق منسوب کرنے میں ائمہ کا اختلاف ہے مگر مشہور یہی ہے کہ طلاق نہیں ہوگی کیونکہ ان اعضا سے پورا بدن مراد نہیں لیا جاتا۔

مسئلہ : اگر مرد نے عورت کو نصف طلاق دی یا ایک تہائی طلاق دی تو ایک طلاق واقع ہو جائے گی۔ کیونکہ طلاق کے اجزاء نہیں ہو سکتے اور ہر وہ چیز جو اجزاء میں منقسم نہ ہو سکے۔ اس کے بعض حصے کے ذکر کرنے سے پوری چیز مراد ہوگی اور اس سے اوپر ہر حصے کے ذکر کرنے (یعنی چوتھائی حصہ، دو سو اسی حصہ وغیرہ) کی صورت میں بھی جواب ہوگا۔

مسئلہ : اگر مرد نے عورت سے کہا: اَنْتِ طَالِقٌ ثَلَاثَةَ اَنْصَافٍ تَطْلِيقَتَيْنِ یعنی تجھے دو طلاقوں کے تین نصف طلاقیں ہیں تو تین طلاقیں واقع ہو جائیں گی۔ کیونکہ دو طلاقوں کا نصف ایک طلاق ہے اور جب تین نصف جمع ہوئے تو ضرورہ "تین طلاقیں بن گئیں۔"

مسئلہ : اگر مرد نے کہا: اَنْتِ طَالِقٌ ثَلَاثَةَ اَنْصَافٍ تَطْلِيقَةً یعنی تجھے ایک طلاق کے تین نصف طلاقیں ہیں، تو بعض کے نزدیک دو واقع ہوں گی کیونکہ ایک کے تین نصف مل کر ڈیڑھ ہو گئے۔ مگر ادھی مکمل ہو کر پوری بن گئی اور دو مکمل ہو گئیں۔ بعض نے کہا کہ تین واقع ہوں گی کیونکہ ہر نصف مکمل ہو کر ایک بن جائے گا اور اس طرح پوری تین طلاقیں ہو جائیں گی۔

مسئلہ : اگر مرد نے کہا: اَنْتِ طَالِقٌ مِنْ وَاحِدَةٍ اِلَى ثِنْتَيْنِ اَوْ مَآ



بَيْنَ وَاحِدَةٍ اِلَى ثَلَاثِينَ يَعْنِي تَحْتَهُ اِيكٍ سَيَّةٌ وَوَتَكَ طَلَاقِيْنَ هِيَ يَا جَعْنِي  
 اِيكٍ سَيَّةٌ وَوَتَكَ كِي دَرْمِيَانِ هِيَ تُوَا اَمَامِ الْوَحْيِفَةِ كِي نَزْدِيكٍ اِيكٍ هِيَ وَاقِعٌ  
 هُوَ كِي - رَصَا جِيْنِ كِي نَزْدِيكٍ وَوَهْوَنُ كِي اُوْرَا اَمَامِ زُفْرَةِ كِي نَزْدِيكٍ كِيْچُوْ مِهِيْنِ -  
 اُوْرَا كِيْ يَهَا : اَنْتَ طَالِقٌ مِّنْ وَاحِدَةٍ اِلَى ثَلَاثِ اُوْمَانِ وَوَاحِدَةٍ  
 اِلَى ثَلَاثِ - تُوَا اَمَامِ الْوَحْيِفَةِ كِي نَزْدِيكٍ وَوَطَلَاقِيْنَ وَاقِعٌ هُوَ كِي - رَصَا جِيْنِ فَرَمَاتِي  
 هِيَ كِي پَهْلِي صُوْرَتِي مِيْنِ وَوَاوَرُوْ مَسْرِي صُوْرَتِي مِيْنِ تِيْنِ وَاقِعٌ هُوَ كِي - اَمَامِ زُفْرَةِ  
 فَرَمَاتِي هِيَ كِي پَهْلِي صُوْرَتِي مِيْنِ كِيْچُوْ مِهِيْنِ نَهْ هُوْ كَا ، اَلْبَتَّةُ وَوَسْرِي صُوْرَتِي مِيْنِ اِيكٍ وَاقِعٌ  
 هُوَ كِي -

صَا حِبْ هِدَا يَه فَرَمَاتِي هِيَ كِي اَمَامِ زُفْرَةِ كَا قَوْلِ قِيَاْسِ كِي مَطَابِقِيْ هِيَ كِي وَنَكِي  
 وَوَنُوْنَ اَطْرَافِ اِيْنِيْ مَسْتَهَا مِيْنِ وََاخْلُ نَهِيْنِ هُوْتِي - جِيْسَا كِي اِيكِيْ اُوْمِيْ كِيْ كِي مِيْنِ نِي  
 اَسِيْ دِيُوَارِيْ سَيَّةٌ اُسِيْ دِيُوَارِيْ تِكِيْ جِكِيْ فَرُوْنْتِ كَرُوْمِيْ تُوْ وَوَنُوْنَ دِيُوَارِيْ مِيْنِ بِيْعِ مِيْنِ وََاخْلُ  
 نَهِيْنِ هُوَ كِي - رَصَا جِيْنِ كَا قَوْلِ اسْتِحْسَانِ پَرْمِيْنِيْ هِيَ كِي اَسِيْ قَسْمِ كَا كَلَامِ جَبْ مَذْكُوْرٌ هُوْتَا  
 هِيَ تُوْ بَا الْعَمُوْمِ اَسِيْ سَيَّةٌ مَرَادِ كِلِ هِيَ هُوْتَا هِيَ - جِيْسِيْ اَبْ كَسِيْ سَيَّةٌ كِيْ كِي خُذْ مِّنْ  
 مَالِيْ مِّنْ دَرَهِيْمٍ اِلَى مِائَةِ رَتُوْمِيْمِيْ مَالِ سَيَّةٌ اِيكٍ سَيَّةٌ سُوْرَةٍ مَسْرِيْ كِي  
 سَكْتَا هِيَ ) تُوْ اِيكِيْ اُوْرُوْ سُوْ مِهِيْ اَسِيْ مِيْنِ وََاخْلُ هُوْتِي هِيَ -

اَمَامِ اَعْظَمٌ فَرَمَاتِي هِيَ كِي اَسِيْ قَسْمِ كِي كَلَامِ مِيْنِ "اَكْثَرُ مِّنْ الْاَقْلِ" اُوْرُوْ  
 "اَقْلُ مِّنْ الْاَكْثَرِ" مَرَادِ هُوْتَا هِيَ (يَعْنِيْ جِهَانِ وَوَعَدُوْ كِي دَرْمِيَانِ كُوْمِيْ  
 عَدُوْ هُوْ وَهَانِ "اَكْثَرُ مِّنْ الْاَقْلِ" مَرَادِ هُوْ كَا جِيْسِيْ اَنْتَ طَالِقٌ مِّنْ وَوَاحِدَةٍ  
 اِلَى ثَلَاثِ مِيْنِ - اَبِ يَهَا "اَقْلُ" اُوْرُوْ "اَكْثَرُ" كِي دَرْمِيَانِ اِيكِيْ عَدُوْ هِيَ تُوْ



"اکثر من الاقل" لیں گے۔ اقل ایک ہے اس سے زیادہ دو۔ لہذا دو طلاقیں واقع ہوں گی۔ اور اگر دو عددوں کے درمیان کوئی عدد نہ ہو، مثلاً "انت طالق من واحدہ الی ثنتین" تو یہاں "اقل من الاكثر" لیں گے۔ اب یہاں اقل ایک ہے اور اکثر دو۔ تو اقل یعنی ایک مراد لیں گے (جیسے کوئی کہے کہ میری عمر ساٹھ ستر سال کے درمیان ہے تو آٹھتر مراد ہوگا۔ اور اگر یوں کہے کہ میری عمر ساٹھ اسیٹھ سال ہے تو ساٹھ سال مراد ہوں گے اور لوگ عموماً یہی مراد لیتے ہیں، جیسا کہ مذکور ہو چکا ہے۔

صاحبین کے جواب میں امام اعظم فرماتے ہیں کہ آپ کا بیان کردہ طریق طریق اباحت ہے اور اگر غور سے دیکھا جائے تو طلاق میں اصل ممانعت ہے لہذا آپ کا بیان کردہ طریق یہاں جاری نہ ہوگا۔

امام زفر کے جواب میں امام ابو حنیفہ فرماتے ہیں کہ غایت اولیٰ کا موجود ہونا ضروری ہے تاکہ اس پر غایتِ ثانیہ مترتب ہو سکے اور اس کا وجود جیسا تسلیم ہو سکتا ہے جب کہ واقع ہو جائے (یعنی اعداد و شیرہ میں پہلی غایت کا اعتبار ضروری نہ کرنا پڑتا ہے۔ مثلاً کوئی کہے کہ میری عمر ساٹھ ستر کے درمیان ہے اور ساٹھ کا اعتبار ہی نہ کیا جائے تو ستر ستر ہی نہیں بن سکتے بلکہ دس بنیں گے۔ لہذا غایتِ ثانیہ کے مترتب ہونے کے لئے ضروری ہے کہ غایتِ اولیٰ کا اعتبار کریں اور یہی صورت طلاق میں ہے) بخلاف بیع کے (کہ وہاں غایتِ اولیٰ کے اعتبار کرنے کی ضرورت نہیں) کیونکہ وہاں تو دونوں غایتیں بیع سے پہلے ہی موجود ہوتی ہیں (اور طلاق کی صورت میں طلاق سے پہلے تو غایت موجود نہیں۔ پہلی غایت طلاق دینے پر



موجود ہوگی۔ اگر پہلی کا اعتبار ہی نہ کریں تو دوسری اس پر کیسے مترتب ہوگی۔  
 اگر انت طالق من واحدة الی ثنتين میں ایک کی نیت کرے تو دیانہ  
 اس کی بات مانی جائے گی لیکن عدالت میں اسے تسلیم نہ کیا جائے گا۔ دیانہ اس لئے  
 کہ کلام میں اس کا احتمال تو ہے مگر ہے خلاف ظاہر (کیونکہ ایسی کلام میں اکثر  
 من الاقل مراد ہوتا ہے)۔

مسئلہ: اگر مرد کہے "انت طالق واحدة فی ثنتين" اور ضرب حساب  
 کی نیت کرے یا کچھ نیت نہ کرے تو ایک طلاق واقع ہوگی۔ امام زفر فرماتے  
 ہیں کہ عرف حساب کے تحت دو واقع ہوں گی۔ حسن بن زیاد کا بھی یہی قول ہے۔  
 ہم کہتے ہیں کہ عمل ضرب اجزاء کو بڑھانے کے لئے ہوتا ہے مضروب میں  
 اضافے کے لئے نہیں (تو واحد فی ثنتين کا مطلب  $2 \times 1$  نہیں ہوگا بلکہ یہ  
 مطلب ہوگا کہ ایک کے دو حصے ہو گئے یعنی  $2 \div 1$ ) اگر ایک طلاق کے اجزاء  
 کثیر ہو جائیں تو اس سے تعدد لازم نہیں آتا۔

مسئلہ: اگر مرد انت طالق واحدة فی اثنتين میں واحدة  
 و اثنتين کی نیت کرے تو تین طلاقیں واقع ہوں گی۔ کیونکہ الفاظ میں ان کا احتمال  
 موجود ہے۔ واؤ بھی جمع کے لئے استعمال ہوتی ہے۔ اسی طرح طرف بھی مطروف  
 کے ساتھ جمع ہوتا ہے۔ اگر عورت غیر مدخولہ ہو تو ایک واقع ہوگی جیسا کہ انت  
 طالق واحدة و اثنتين کہے۔

اور اگر "انت طالق واحدة فی ثنتين" میں "واحدة مع ثنتين"  
 کی نیت کرے تو تین طلاقیں واقع ہو جائیں گی۔ کیونکہ کلمہ فی بمعنی مع بھی



مستعمل ہے۔ کھا فی قولہ تعالیٰ: "فادخلی فی عبادی ای مع عبادی"۔

صاحب ہدایہ کی یہ مثال درست نہیں ہے۔ صاحب کشاف کہتے ہیں کہ اس آیت میں فی بمعنی مع نہیں ہے بلکہ معنی یہ ہے: ادخلی فی جملة عبادی

اگر فی سے مراد طرفیت لے تو ایک واقع ہوگی۔ کیونکہ طلاق میں طرف بننے کی صلاحیت نہیں ہوتی۔ لہذا دوسری چیز یعنی فی ثنتین کا ذکر لغو ہوگا۔

مسئلہ: اگر مرد نے کہا: انت طالق اثنتین فی اثنتین اور ضربہ حساب کی نیت کر لی تو دو ہی طلاقیں ہوں گی۔ امام زفرؒ کے نزدیک تین۔ کیونکہ حساب کے قاعدے کے مد نظر تو چار ہوتی تھیں مگر تین سے زیادہ طلاقوں کا وقوع نہیں ہوتا۔ امام زفرؒ کے جواب میں ہم وہی دلیل پیش کریں گے جو ہم پہلے بیان کر چکے ہیں۔

مسئلہ: اگر مرد نے کہا کہ تجھے یہاں سے ٹک شام تک طلاق ہے تو یہ ایک رجعی طلاق ہوگی۔ امام زفرؒ کے نزدیک یہ بائن ہوگی۔ کیونکہ مرد نے طلاق کو طول سے متصف کیا ہے (اور یہ طوالت بائن ہونے کا تقاضا کرتی ہے)۔ ہم کہتے ہیں کہ اس نے طول سے کہاں متصف کیا بلکہ اس نے محدود کر کے رکھ دیا (کیونکہ انت طالق ایسی عام صفت ہے کہ عورت جہاں بھی ہو، روم میں یا شام میں یا ایران میں، طلاق واقع ہو جاتی ہے۔ تو مرد نے طلاق کو شام کے ساتھ متصف کر کے عمومیت کے امکانات کم کر دیئے) لیکن مذکورہ صورت میں بھی ہر مقام پر طلاق واقع ہو جائے گی۔ مرد کے مشروط کرنے سے تخصیص نہ ہوگی۔

مسئلہ: اگر مرد نے کہا: انت طالق بمکة او فی مکة تو اسی قیمت



طلاق واقع ہو جائے گی۔ عورت خواہ کسی شہر میں ہو۔ اسی طرح اگر مرد نے کہا "انت طالق فی الدار" کیونکہ طلاق کسی ایک مقام کے ساتھ خاص نہیں ہوتی۔ اگر بمکہ یا فی مکہ کی صورت میں مرد کہے کہ میری مراد یہ تھی کہ جب تو مکہ میں آئے گی تجھے طلاق ہوگی تو دیانہ مرد کی تصدیق کی جائے۔ عدالت میں نہیں کیونکہ اس نے پوشیدہ امور کی نیت کی، اور ایسی نیت کرنا مسلمہ عقائد کے خلاف ہے۔

مسئلہ: اگر مرد نے کہا: "انت طالق اذا دخلت مکة" تو جب تک مکہ میں داخل نہ ہوگی اس پر طلاق واقع نہ ہوگی کیونکہ مرد نے طلاق کو دخول مکہ سے متعلق کر دیا ہے۔

اگر مرد نے کہا: "انت طالق فی دخولک الدار" تو یہ طلاق اس فعل سے متعلق ہو جائے گی کیونکہ ظرف اور شرط باہم ملتے جلتے ہیں۔ لہذا ظرف مذکور نہ ہونے کی صورت میں اسے شرط گردانا جائے گا۔

## فصل فی اضافة الطلاق الى الزمان وقت اور زمانے کی طرف طلاق منسوب کرنے کا بیان

مسئلہ: اگر مرد عورت سے کہے: "انت طالق عنداً" تو طلوع فجر کے وقت طلاق واقع ہو جائے گی۔ کیونکہ اس نے عورت کو آنے والے کل کے پورے دن کے ساتھ طلاق سے منسوب کیا ہے، تو تمام دن میں طلاق بھی متصور ہو سکتی ہے جب کہ دن کے



اول حصہ میں وقوع طلاق ہو جائے۔ اگر آخر النہار کی نیت کرے تو دیا نہ تصدیق کی جائے گی عدالت میں نہیں۔ کیونکہ اس نے عموم میں تخصیص کی نیت کی۔ اگرچہ اس کا احتمال موجود ہے مگر ظاہر کے خلاف ہے (لہذا عدالت میں تصدیق نہ ہوگی) مسئلہ: اگر مرد نے کہا: "انت طالق الیوم غداً أو غدا الیوم" تو جو وقت پہلے منہ سے کہے گا اسی کا اعتبار ہوگا۔ پہلی صورت میں اسی دن اور دوسری صورت میں دوسرے دن وقوع طلاق ہوگا۔ کیونکہ جب اس نے الیوم (آج) کہا تو یہ فوری طور پر نافذ ہوگا اور فوری نفاذِ اضافت کا احتمال نہیں رکھتا (کہ غدا کی طرف مضاف کر دیا جائے) اگر پہلے غدا کہا تو اس صورت میں بھی اضافت موجود ہے اور کسی متعین وقت سے منسوب حکم کا نفاذ فوری نہیں ہوا کرتا۔ کیونکہ اس سے اضافت باطل ہو جاتی ہے۔ لہذا دونوں صورتوں میں دوسرا لفظ لغو قرار پائے گا۔

مسئلہ: اگر مرد نے انت طالق فی غدا کہا اور کہنے لگا کہ میری نیت آخر نہار کی تھی تو امام اعظمؒ کے نزدیک قضاء بھی تصدیق کی جائے گی۔ مگر صاحبین کے نزدیک نہیں۔ کیونکہ مرد نے عورت کو "کل" کے سارے دن کے ساتھ طلاق سے متصف کیا ہے گویا اس نے فی غدا کے بجائے غدا کہا۔ جیسا کہ اوپر بیان ہو چکا ہے۔ لہذا عدم نیت کی صورت میں دن کے اول حصے میں طلاق واقع ہو جائے گی۔ کیونکہ فی کاشبات اور حذف برابر ہوتا ہے۔ کیونکہ غدا دونوں صورتوں میں ظرف ہے۔

امام اعظمؒ فرماتے ہیں کہ مرد نے حقیقت کلام کی نیت کی۔ کیونکہ کلمہ "فی"



حقیقتہً ظرف کے لئے ہے اور ظرف میں استیعاب ضروری نہیں ہوتا (ظرف کا تقاضا یہ ہوتا ہے کہ ظرف اس کی کسی چیز میں واقع ہو) اور عدم نیت کی صورت میں جزو اول کی تعیین اس لئے تھی کہ وہاں کوئی مزاحم نہ تھا اور ضرورتاً ہم نے ایسا کر دیا۔ مگر مرد نے جب خود ہی نیت کر کے آخر نہار متعین کر دیا تو تعین بالارادہ تعین ضروری سے اولیٰ قرار پائے گا بخلاف اس کے عنداً کہنے کے۔ کیونکہ وہ استیعاب کا مقتضی ہے کیونکہ اس نے عورت کو طلاق سے پورے دن کے ساتھ متصف کیا ہے۔ اس کی مثال یہ ہے کہ کوئی کہے واللہ میں تمام عمر روزہ رکھوں گا۔ اور پہلی کی مثال یہ ہے کہ واللہ میں اپنی عمر میں روزہ رکھوں گا اور یہی صورت دھراور فی الدھر کی ہے۔

مسئلہ : اگر مرد نے کہا کہ تجھے گزشتہ کل طلاق ہے حالانکہ اس نے شادی ہی آج کی ہے تو کچھ نہ ہوگا۔ کیونکہ اس نے طلاق کو ایک ایسی حالت معہودہ (یعنی جب نکاح ہی نہ تھا) کی طرف منسوب کیا ہے جس میں اسے ملکیت طلاق حاصل نہ تھی۔ لہذا یہ کلام لغو ہو جائے گا۔ جیسا کہ یوں کہے : انت طالق قبل ان أُخلق (یعنی تجھے میری پیدائش سے پہلے طلاق ہے) اور یہ اس لئے بھی لغو ہے کہ اس سے مرد کو یا خبر سے رہا ہے کہ کل ہمارا نکاح ہی نہ تھا۔ یا تو کل کسی دوسرے خاوند کی مطلقہ ہو چکی تھی۔ (اور آج میری منکوتہ ہو تو یہ کلام بطور الشاوریٰ درست نہیں ہو سکتا بطور خبر درست ہو سکتا ہے)۔

مسئلہ : اگر مرد کل (گزشتہ) سے پہلے نکاح کر چکا ہو تو اسی وقت طلاق واقع ہو جائے گی۔ کیونکہ اس صورت میں اس نے طلاق ملکیت کی منافی حالت کی



طرف منسوب نہیں کی اور اسے خبر بنا کر تصحیح بھی نہیں کی جاسکتی۔ لہذا انشاء  
ہوگی (کیونکہ اسے حق ملکیت حاصل ہے) اور ماضی میں کسی چیز کا نفاذ گویا اس  
کا حال میں نافذ ہونا ہے لہذا طلاق اسی وقت واقع ہوگی۔

مسئلہ : اگر مرد نے کہا : انت طالق قبل ان اتزوجك (یعنی تجھے  
طلاق ہے قبل اس کے کہ میں تجھے نکاح میں لاؤں) تو کچھ واقع نہ ہوگا۔ کیونکہ اس  
نے ملکیت طلاق کو ایسی حالت کی طرف منسوب کیا ہے جب کہ اسے ملکیت طلاق  
کا حق حاصل نہ تھا۔ تو اس کا یہ کہنا اس قول کے مترادف ہوگا کہ میں نے تجھے طلاق  
دی جب کہ میں بچہ تھا، یا سو رہا تھا۔ اور اس کلام کو بصورت خبر بھی کہا جاسکتا  
ہے جیسا کہ بیان ہو چکا ہے۔

مسئلہ : اگر مرد نے کہا : انت طالق ما لم اطلقك او متی لم  
اطلقك او متی ما لم اطلقك (یعنی تجھے طلاق ہے جب تک کہ میں تجھے  
طلاق نہ دوں)۔ یہ کہہ کر مرد خاموش ہو گیا تو عورت پر طلاق واقع ہو جائے گی  
کیونکہ اس نے طلاق کو ایک ایسے زمانے کی طرف منسوب کیا ہے جو تطبیق سے خالی  
ہے۔ اور جب خاموش ہو گیا تو وہ زمانہ پا گیا۔ (سوال آپ متی بمعنی اذا کیوں  
نہیں لیتے تاکہ جب تک زن و شوہر میں ایک مرنہ جائے طلاق واقع ہی نہ ہو۔  
جواب) کلمہ متی اور متی ما صراحةً وقت کے لئے استعمال ہوتے ہیں کیونکہ ظرف  
زمانہ ہیں۔ اور اسی طرح ما بھی وقت کے لئے استعمال ہوتا ہے جیسا کہ ارشاد  
باری تعالیٰ ہے : مَا دُمْتُ حَيًّا اى وقت الحیوة (یہاں ما وقت کے  
مضمون میں استعمال ہوا ہے)۔



مسئلہ : اگر مرد نے کہا : "انت طالق ان لم اطلقك" (اگر میں تجھے طلاق نہ دوں تو تجھے طلاق ہے) تو مرد کے مرنے تک طلاق واقع نہ ہوگی۔ کیونکہ عدم (طلاق) زندگی سے ناامیدی کے وقت تک متحقق نہیں ہو سکتا (یہ احتمال مرنے تک موجود رہتا ہے کہ اگر آج طلاق نہیں دی تو شاید کل یا پرسوں ڈے ڈے یا اس کے بعد ڈے۔ مگر موت کے بعد احتمال ختم ہو جاتا ہے) اور وہ شرط ہے جیسا کہ مرد کہے : "انت طالق ان لم ات البصرة" (اگر میں بصرے میں نہ آؤں تو تجھے طلاق ہے)۔ مرد کی وفات تک بصرے میں آنے کا احتمال قائم رہے گا (عورت کی موت بھی وہی حیثیت رکھتی ہے جو مرد کی۔ یہی صحیح ہے۔

مسئلہ : اگر مرد نے کہا : "انت طالق اذا لم اطلقك او اذا ما لم اطلقك" (یعنی جب تک تجھے (یا اگر میں تجھے) طلاق نہ دوں، تجھے طلاق ہے) تو امام اعظم رحمہ اللہ کے نزدیک خاوند کی موت تک طلاق نہ ہوگی۔ صاحبین فرماتے ہیں کہ مرد کے خاموش ہو جانے پر طلاق واقع ہو جائے گی۔ کیونکہ کلمہ اذا وقت کے لئے استعمال ہوتا ہے جیسا کہ کلام باری تعالیٰ میں اذا الشمس کورت (جب سورج کو لپیٹ دیا جائے گا) دیکھئے اذا برائے وقت استعمال ہوا ہے) اور عرب شعراء کے کلام میں

اذا تكون كريهة ادعى لها واذا يحاس الحيس يدعى جندب  
 یعنی جب جنگ و جدال اور قتل و قتال کا موقع ہوتا ہے تو مجھے بلایا جاتا ہے مگر جب علوا پکایا جائے تو جندب کو مدعو کیا جاتا ہے۔ (نحیس) چوری کو بھی کہا جاتا ہے چور وٹی، گھی اور کھانڈ سے بنائی جاتی ہے)۔



تو "اذا بمنزلة" ہنسی اور "ہنسی ما" کے ہوگا۔ اسی بنا پر اگر مرد اپنی عورت سے کہے "انت طالق اذا شئت" (تو جب چاہے تجھے طلاق ہے) تو مجلس سے اٹھ جانے پر اختیار اس کے ہاتھ سے نہ جائے گا جیسا کہ متی شنبت کہہ رہے (صاحبین فرماتے ہیں کہ اگر "ان" سے اختیار دیا جائے تو اسی مجلس تک مقید ہوتا ہے لیکن جب اذا سے اختیار دیا جائے تو آپ بھی کہتے ہیں کہ مجلس سے مقید نہ ہوگا۔ لہذا ثابت ہوا کہ اذا بمنزلة ہنسی ہے اور یہی ہمارا مطلوب تھا)

امام اعظم صاحبین کے جواب میں فرماتے ہیں کہ اذا برائے شرط بھی استعمال ہوتا ہے جس طرح (عرب میں) ایک شخص اپنے بیٹے کو وصیت کرتے ہوئے کہتا ہے :  
 وَاسْتَعْنِ مَا اَعْنَاكَ رَبُّكَ بِالْغِنَى وَإِذَا اَصْبَحْتَ فَمَا صَدَقْتَ جَمَلٌ  
 (یعنی جیسا کہ اللہ تعالیٰ تجھے دولت مندی عطا کرتا ہے تو تو اس کا اظہار کرتا رہ اور اگر تو فقیر و فاقہ میں مبتلا ہو جائے تو صبر جمیل اختیار کر دیکھئے یہاں اذا شرط کے معنوں میں ہے کیونکہ اپنے بعد مضارع کو جزم دے رہا ہے۔)

اگر اذا بمعنی شرط لیا جائے تو ان کی طرح اسی وقت طلاق واقع نہیں ہوگی اور اگر وقت کے معنوں میں لیا جائے تو اسی وقت واقع ہوگی لہذا شک و احتمال کی بنا پر وقوع طلاق کا فترے نہیں دیا جائے گا۔ (یعنی یہ یقین سے نہیں کہا جا سکتا کہ مرد نے شرط والا معنی مراد لیا ہے یا وقت والا) بخلاف مسأله مشیت کے کیونکہ وقت کے معانی میں اس کا اعتبار کیا جاتا ہے تو اختیار باطل نہیں ہوگا جیسے ہنسی کی صورت میں (یعنی عورت جس وقت بھی چاہے اختیار اس کے ہاتھ میں باقی رہے گا) اور جب اذا کو شرط کے معنوں میں لیا جائے تو مجلس کے بعد اختیار اس



کے ہاتھ سے جانا رہتا ہے حالانکہ اختیار اس کے ہاتھ میں آچکا ہے۔ مگر ہم شک  
احتمال کی وجہ سے اس کا اختیار ضائع نہیں کرتے اور باقی رکھتے ہیں۔

امام اعظمؒ اور صاحبین میں یہ اختلاف اسی صورت میں پیدا ہوتا ہے جب  
مرد نے کوئی نیت نہ کی ہو۔ لیکن اگر وقت کی نیت کر لے تو اسی وقت طلاق واقع ہوگی  
اور ..... اگر شرط کی نیت کیے

تو آخر عمر میں کیونکہ لفظ میں دونوں احتمال موجود ہیں۔

مسئلہ: اگر مرد نے کہا: انت طالق ما لم اطلقک انت طالق (تجھے طلاق  
ہے جب تک میں تجھے طلاق نہ دوں تجھے طلاق ہے) تو عورت دوسرے انت طالق  
سے (استحصانا) مطلقہ ہو جائے گی۔ پھر اس وقت مراد ہوگا جب دوسری بار  
انت طالق متصلاً ہی کہے سے (اگر ذرا وقفہ کر کے دوسری بار انت طالق کہے  
تو دو واقع ہوں گی) قیاس تو یہ تھا کہ یہ طلاق نہ طے کی طرف بھی منسوب ہوتی اور  
عورت کے مدخلہ ہونے کی صورت میں دو واقع ہوتیں مگر استحصان کے پیش نظر ایک  
کے واقع ہونے کا حکم دیا گیا۔

امام زفرؒ کے نزدیک دو واقع ہوں گی۔ کیونکہ ایسے زمانے کا وجود ثابت ہے  
جو طلاق سے خالی رہا ہے۔ اگرچہ وہ زمانہ بہت ہی قلیل ہے اور وہ زمانہ  
انت طالق سے فارغ ہونے سے پہلے ہے (یعنی طلاق اس وقت واقع ہوگی  
جب مرد انت طالق کے ق کے پہلے پہنچے گا اور اس پہ پہنچنے سے پہلے خالی وقت  
پایا گیا، لہذا پہلی طلاق بھی واقع ہوگئی اور دوسری بھی)۔

استحصان کی توجیہ یہ ہے کہ زمانہ قسم (یعنی انت طالق کہنے کا زمانہ) ولایت



حالی کی وجہ سے یمین سے مستثنیٰ ہوتا ہے کیونکہ مقصود برہنہ ہی ہے اور تحقق برہنہ (یعنی قسم) ممکن نہیں ہوتا جب تک کہ اس قدر زمانہ مستثنیٰ نہ کیا جائے (یعنی تعلیق ایک قسم کی یمین ہوتی ہے اور ایک شخص الفاظ یمین کو مکمل کرنے کے لئے جو وقت صرف کرتا ہے وہ یمین سے مستثنیٰ ہوتا ہے۔ جیسا کہ کوئی شخص کہے: بخدا میں اس گھوڑے پر سواری نہیں کروں گا۔ مگر وہ پہلے ہی سوار ہو تو اب اتارنے میں جتنا وقت لگے گا وہ یمین سے مستثنیٰ ہوگا تاکہ وہ اپنی قسم سے برہنہ ہو سکے۔ لہذا جب اس قدر وقت ضرورت کے پیش نظر مستثنیٰ کرنا پڑا تو پہلی طلاق واقع نہ ہوگی۔ اس کی مثال یہ ہے کہ جو شخص قسم کھائے میں اس گھر میں نہیں رہوں گا اور وہاں سے منتقل ہونے میں اسی وقت مصروف ہو گیا (تویہ وقت یمین سے مستثنیٰ ہوگا)۔ اسی طرح دوسری کئی مثالیں بھی ہیں جن کی تفصیلی بحث کتاب الایمان میں کی جائے گی۔

مسئلہ: جس شخص نے کسی عورت سے کہا: جس دن میں تجھ سے نکاح کروں تجھے طلاق ہے۔ مگر مرد نے رات کے وقت نکاح کیا تو طلاق ہو جائے گی۔ کیونکہ یوم سے مراد دن کی سفیدی اسی وقت لی جائے گی جب اسے کسی فعل ممتد سے ملا دیا جائے جیسا کہ جس دن فلاں شخص آئے گا میں روزہ رکھوں گا یا جس دن فلاں شخص آئے گا تجھے اختیار ہوگا۔ کیونکہ امتداد فعل والی ایسی صورتوں میں وقت معیار ہوتا ہے۔ اور یہ زیادہ مناسب ہے۔ مگر جب یوم کو فعل غیر ممتد سے ملا یا چلتے تو یوم سے مراد مطلق وقت ہوتا ہے (رات کا کوئی حصہ ہو یا دن کا) جیسا کہ وَمَنْ يُؤْتِهِمْ يَوْمَئِذٍ دَبْرًا اور یہاں اس سے مطلق وقت مراد ہے۔ لہذا اسی پر مشمول ہوگا بشرطیکہ فعل غیر ممتد سے ملا دیا جائے اور طلاق بھی اسی قسم سے ہے۔ لہذا دن



اور رات دونوں کو شامل ہوگی۔

مسئلہ : اگر مرد دعویٰ کرے کہ میں نے تو خصوصاً دن کی سفیدی مراد لی تھی تو قضاء تصدیق کی جائے گی۔ کیونکہ اس نے حقیقت کلام کی نیت کی۔ اس لئے رات سے مراد تاریکی اور دن سے مراد سفیدی ہوتی ہے اور یہ لغت ہے۔

## فصل

مسئلہ : جو شخص اپنی عورت سے کہے : انا منك طالق (میں تجھ سے طلاق ہوں) تو کچھ نہ ہوگا، خواہ طلاق ہی کی نیت کرے۔ اور اگر کہے : انا منك بائن او عليك حرام (یعنی میں تجھ سے بائن ہوں یا تجھ پر حرام ہوں) اور طلاق کی نیت کرے تو طلاق واقع ہو جائے گی۔

امام شافعی فرماتے ہیں کہ پہلی صورت میں بھی بشرط نیت طلاق ہو جائے گی کیونکہ ملک نکاح میاں بیوی دونوں میں مشترک ہوتا ہے حتیٰ کہ عورت بھی مباشرت کا مطالبہ کر سکتی ہے۔ جس طرح کہ مرد تمكن علی الوطی کا مطالبہ عورت سے کرنے کا حق رکھتا ہے۔ اسی طرح حلت بھی دونوں میں مشترک ہوگی اور طلاق اسی حلت اور ملک نکاح کے ازالے کے لئے ہوتی ہے۔ تو اسے مرد کی طرف بھی منسوب کیا جا سکتا ہے جس طرح کہ عورت کی طرف نسبت کی جاتی ہے۔ اور ابانت و حرمت میں تو اپنے بھی مرد کی طرف اضافت و نسبت کو درست تسلیم کیا ہے تو نسبت طلاق میں کیا مانع ہے۔

ہماری دلیل یہ ہے کہ طلاق قید نکاح کے ازالے کے لئے ہوتی ہے اور یہ



تبیہ عورت میں پائی جاتی ہے نہ کہ مرد میں۔ کیا آپ کو معلوم نہیں کہ عورت ایک مرد کے نکاح میں ہوتے ہوئے دوسرے شخص سے نکاح نہیں کر سکتی اور اسی طرح (بغیر اجازت) گھر سے بھی نہیں نکل سکتی۔ اگر طلاق کو ازالہ ملک کے لئے بھی تسلیم کیا جائے تو یہی طلاق عورت پر ہی واقع ہوتی ہے کیونکہ وہ مملوکہ ہے اور مرد مالک ہے۔ اسی لئے (مرد کو نکاح اور عورت کو مملوکہ کہا جاتا ہے۔ بخلاف ابانت کے) کیونکہ یہ ابانت اس رشتہ و پیوند کے ازالے کے لئے ہوتی ہے جو دونوں میں مشترک ہے۔ اور بخلاف تحریم کے، کیونکہ یہ ازالہ حلت کے لئے ہوتی ہے اور حلت بھی میاں بیوی دونوں میں مشترک ہوتی ہے تو ان دونوں کی اضافت دونوں کی طرف درست ہے مگر طلاق کو صرف عورت کی طرف ہی منسوب کرنا درست ہوگا۔

مسئلہ: اگر مرد عورت سے کہے: "انت طالق واحدة اولاً" تجھے ایک طلاق ہے یا نہیں ہے) تو کچھ نہ ہوگا۔ مصنف فرماتے ہیں کہ جامع الصغیر میں اسی طرح اختلافِ ائمہ کے بغیر درج ہے۔ حالانکہ امام اعظم اور امام ابو یوسف کا یہ آخری قول تھا۔ امام محمد کے نزدیک اور امام ابو یوسف کے پہلے قول کے مطابق ایک رجعی طلاق واقع ہوگی۔ امام محمد کا قول کتاب الطلاق میں مذکور ہے کہ جب مرد عورت سے کہے: "انت طالق واحدة اولاً شی" تو دونوں مسئلوں میں کوئی فرق نہیں۔ اگر جامع الصغیر میں سب کا قول مذکور ہے (تو پھر اس کی توجیہ یہ ہوگی کہ اس مسئلے میں) امام محمد سے دو رائے ہیں۔

امام محمد اپنی دلیل اسی طرح پیش کرتے ہیں کہ مرد نے واحدة میں شک پیدا کر دیا کیونکہ اس نے واحدة اور نفی کے درمیان کلمہ او استعمال کیا۔ پس اعتبار



وحدت ساقط ہو گیا اور باقی صرف انت طالق رہ گیا جس سے ایک طلاق واقع ہو جائے گی، بخلاف اس کے جب مرد کہے: انت طالق اَوْ لَا تَوْبِیْہَا اَصْلُ الْبِقَاعِ میں شک ہے اس لئے طلاق واقع نہیں ہوگی۔

اس کے جواب میں امام اعظمؒ اور ابو یوسفؒ فرماتے ہیں کہ جب وصف (یعنی طلاق) کسی عدو کے ساتھ طلاق جلتے تو اس کا وقوع اس وقت تک نہ ہوگا جب تک کہ عدو کا ذکر نہ کیا جائے۔ کیا آپ کو علم نہیں کہ مرد غیر مدخولہ کو انت طالق ثلثاً کہے تو تینوں طلاقیں واقع ہو جاتی ہیں اور انت طالق ثلثاً میں اگر فقط انت طالق سے طلاق واقع ہو جاتی ہے تو پھر تین کا ذکر ہی لغو تھا اور یہ ثابت ہے (کہ چونکہ فقط انت طالق ہی سے بائن ہو گئی) کیونکہ درحقیقت جس سے طلاق واقع ہوتی ہے وہ مصدر طلاق ہے جو محذوف مانا جاتا ہے (جس سے مراد یہ ہوتا ہے کہ تم پر ایک طلاق واقع ہو (یا تم پر تین طلاقیں واقع ہوں) جیسا کہ پہلے بیان ہو چکا ہے۔ اور جب واقع ہونے والی وہ چیز ہے جس کی صفت عدد بنتا ہے تو اصل البقاع میں شک پیدا ہو گیا۔ اس لئے کچھ واقع نہ ہوگا (یعنی جب صفت میں شک پیدا ہو گیا تو موصوف بھی شکوک ہوگا اور طلاق واقع نہ ہوگی)۔

مسئلہ: اگر مرد عورت سے کہے: انت طالق مع موتی او مع موتک (جیسے میری موت پر یا تیری موت پر طلاق ہوگی) تو کچھ واقع نہ ہوگا، کیونکہ مرد نے طلاق کو ایک مٹائی، طلاق حالت کی طرف نسبت کیا۔ کیونکہ مرد کی موت سے طلاق کی اہلیت ختم ہو جاتی ہے اور عورت کی موت سے طلاق کی محلیت۔ حالانکہ وقوع طلاق کے لئے ان دونوں باتوں کا ہونا ضروری ہے۔



مسئلہ : اگر مرد اپنی بیوی کا مالک بن گیا یا اس کے کچھ حصے کا۔ یا بیوی مرد کی یا اس کے کچھ حصے کی مالک بن جائے تو دونوں میں فرقت پیدا ہو جائے گی کیونکہ ملک یمین اور ملک نکاح دونوں متضاد ہیں۔ عورت کے مالک بننے کی صورت میں یہ نقص پیدا ہو جاتا ہے کہ وہ مالک بھی بن جاتی ہے اور مملوکہ بھی۔ رہا مرد کی ملک کا سوال تو وہ اس لئے ممکن نہیں کہ ملک نکاح تو ضرورت کے مد نظر تھا اور جب ملک یمین اسے حاصل ہو جائے تو نکاح کی ضرورت باقی نہیں رہتی، لہذا وہ ختم ہو جاتا ہے۔

مسئلہ : اگر مرد عورت کو خرید لے اور پھر اسے طلاق دے دے تو کچھ واقع نہ ہوگا۔ کیونکہ طلاق کا تقاضا یہ ہے کہ پہلے نکاح قائم ہو اور نکاح نہ تو ضمنی طور پر باقی ہے اور نہ کامل طور پر (من وجہ کی مثال یہ ہے کہ اگر مرد عورت کو ایک رجسی طلاق دے دے تو عدت کے ختم ہونے سے پہلے دوسری بھی دے سکتا ہے کیونکہ اگرچہ من کل الوجوہ تو نکاح باقی نہیں مگر من وجہ باقی ہے کیونکہ عدت میں رجوع کر سکتا ہے۔ عورت کا نفقہ، سکنی وغیرہ مرد کے ذمے ہے)

ایسے ہی اگر عورت کامل طور پر مرد کی مالک ہو جائے یا اس کے کچھ حصے کی مالک بن جائے تب بھی طلاق واقع نہ ہوگی۔ کیونکہ تضاد موجود ہے جیسا کہ گزر چکا۔  
ایام محمدؐ فرماتے ہیں کہ طلاق واقع ہو جائے گی کیونکہ عورت پر عدت واجب ہوتی ہے۔ بخلاف پہلی صورت کے کہ وہاں عدت واجب نہیں بلکہ اسی وقت مباشرت جائز ہے۔

مسئلہ : جب عورت غیر کی لونڈی ہو اور خاوند اسے کہے: انت طالق ثنتین



مع عتق مولاك اياك (تجھے مولیٰ کے آزاد کرنے کے ساتھ ہی دو طلاقیں ہیں) مالک نے اسے آزاد کر دیا تو عورت پر طلاق واقع ہو جائے گی اور خاوند رجوع کا مالک ہوگا۔ کیونکہ مرد نے طلاق کو اعتاق یا عتق سے معلق کیا۔ کیونکہ لفظ عتق دونوں کو شامل ہے۔ اور شرط وہ ہے جو فی الحال معدوم ہے مگر عنقریب اس کے موجود ہونے کی توقع ہے اور حکم کا تعلق اس شرط سے ہوتا ہے اور اعتاق یا عتق بھی اس وصف کے ساتھ موصوف ہے کہ فی الحال تو جب اس نے انت طالق الخ کہا تو عتق و اعتاق موجود نہیں مگر اس کے موجود ہونے کی توقع ہے اور حکم یعنی وقوع طلاق بھی اسی کے ساتھ معلق ہے) کیونکہ تعلیقات میں تصرف تطلق ہمہ کے نزدیک شرط کے موجود ہونے پر ہوگا (کیونکہ ہمارے نزدیک سبب شرط کے موجود ہونے پر ہی سبب بنتا ہے بخلاف امام شافعی کے) تو جب تطلق اعتاق و عتق سے معلق ہے تو پہلے عتق و اعتاق موجود ہوگا پھر ایقاع طلاق اور اس کے بعد وقوع طلاق۔ طلاق عورت پر اس وقت واقع ہوگی جب وہ آزاد ہو جائے گی تو دو سے مغلظہ نہ ہوگی۔ بلکہ یہ اعتراض کیا جا سکتا ہے کہ کلمہ مع معیت کے معنوں میں استعمال ہوتا ہے۔ اس کا جواب یہ ہے کہ گاہے تاخر کے لئے بھی استعمال ہوتا ہے جیسا کہ باری تعالیٰ کے ارشاد میں ان مع العسر یسراً ان مع العسر یسراً کہ تنگی کے بعد آسانی ہوتی ہے۔ یعنی تنگی کے ختم ہونے کے بعد آسانی آتی ہے) تو شرط کی بنا پر یہاں مع بمعنی بعد ہی لیں گے۔

مسئلہ: اگر خاوند نے بیوی سے کہا: اذا جاء عند فانت طالق



ثنتین (جب کل آئے گا تو تجھے دو طلاقیں ہیں) اور مالک نے کہا: اذکر  
 جَاءَ خُدَّ فَاَتَتْ حَضْرَةَ (جب کل آئے گا تو آزاد ہے) جب کل کا دن  
 آگیا (تو عورت جدا ہو گئی اور) جب تک دوسرے سے نکاح نہ کرے گی اس  
 خاوند کے لئے حلال نہ ہوگی اور اس کی عدت تین حیض ہوگی یہ صورت شہینہ  
 کے نزدیک ہے (ان کے نزدیک طلاق اس کی باندھی ہونے کی صورت میں  
 واقع ہوتی ہے۔ مگر امام محمدؒ کے نزدیک آزاد ہونے کی صورت میں۔ لہذا امام  
 محمدؒ فرماتے ہیں کہ خاوند کو رجعت کا اختیار ہے کیونکہ شوہر نے ایقل طلاق  
 کو اعتاق مولیٰ کے ساتھ اکٹھا کر دیا ہے اور خاوند نے بھی (آزادہ دن کے  
 آنے کی) ایک ہی شرط کے ساتھ تعلیق کی ہے۔ جس کے ساتھ مولیٰ نے عتق (آزاد  
 کو معلق کیا ہے۔ اس لئے معلق یعنی تطبیق شرط یعنی اعتاق کے پلے جلنے پر  
 سبب بنے گا اور عتق اعتاق کے ساتھ ساتھ ہی ہوگا کیونکہ اعتاق علت ہے  
 اور عتق معلول ہے (قانون۔ استطاعت یعنی علت دو قسم کی ہوتی ہے: مجازی  
 اور حقیقی۔ استطاعت مجازی وہ ہوتی ہے کہ سلامتی اسباب و آلات ہو اور  
 حقیقی وہ ہے جو معلول کے ساتھ ساتھ ہوتی ہے۔ مثلاً ایک شخص قسم کھائے کہ  
 میں بشرط استطاعت لاہور جاؤں گا تو اب استطاعت مجازی یہ ہے کہ سلامتی  
 اسباب و آلات ہو۔ اور علت حقیقی یہ ہے کہ بالفعل چل پڑے اور اعصابی  
 حرکات و سکنات سے قوت پیدا ہو جائے تو استطاعت حقیقی چلنے کے ساتھ  
 ساتھ ہوگی) اور وقوع طلاق عتق کے بعد ہوگا لہذا اس کی صورت بھی پہلے  
 کی سی ہوگی۔ اسی لئے اس کی عدت تین حیض مقرر کی جاتی ہے۔



شہین کی دلیل یہ ہے کہ خاوند نے طلاق کو اسی شرط کے ساتھ معلق کیا ہے جس کے ساتھ اس کے مولیٰ نے عتق (آزادی) کو معلق کیا ہے۔ لہذا آزادی عورت کو اس حالت میں ملے گی جب وہ باندی تھی اور اسی طرح طلاق بھی (تو جب طلوع فجر ہوا تو ایک طرف سے طلاق وارد ہوگی اور دوسری طرف سے عتق یعنی دونوں بیک وقت وارد ہوں گے) اور دو طلاقیں باندی کے عتق میں مغلطہ ہوتی ہیں بخلاف پہلے مسئلہ کے۔ وہاں تو تطبیق اعتاق مولیٰ کے ساتھ معلق تھی۔ اور طلاق عتق کے بعد واقع ہوتی ہے۔ جیسا کہ ہم بیان کر چکے ہیں اور بخلاف عدت کے۔ کیونکہ وہ احتیاطاً تین حیض قرار دی جاتی ہے۔ اسی طرح حرمت کو بھی حرمت غلیظہ قرار دیا گیا (یعنی دو سے مغلطہ قرار دیا گیا کیونکہ احتیاط اسی میں ہے) امام محمد نے جو کچھ کہا ہے اس کی کوئی دلیل نہیں کیونکہ عتق کو اگر اعتاق قرار دیا جائے کہ وہ اس کی علت ہے لہذا طلاق کو تطبیق قرار دیا جائے گا۔ کیونکہ یہ اس کی علت ہے لہذا طلاق و عتق اس صورت میں مشابہ ہوں گے۔

## فصل فی تشبیہ الطلاق و وصفہ

### طلاق کی تشبیہ اور وصف کا بیان

مسئلہ: جس شخص نے اپنی عورت سے کہا: انت طالق ہکذا رتجہ اس طرح طلاق ہے اور اپنے انگوٹھے، شہادت والی اور درمیانی انگلی سے اشارہ



کیا تو تین طلاقیں واقع ہوں گی کیونکہ عرف عام میں انگلیوں کے اشارے سے عدد کا علم ہوتا ہے جب کہ اشارہ عدد مبہم کے ساتھ ہو۔ حضور صلی اللہ علیہ وسلم نے فرمایا: الشہر ہکذا و ہکذا (دونوں ہاتھوں کی انگلیوں سے تین مرتبہ اشارہ فرمایا جس سے مراد تیس دن ہیں) اگر ایک انگلی سے اشارہ کرے تو ایک طلاق واقع ہوگی۔ اگر دو سے اشارہ کرے تو دو واقع ہوگی اور کھلی انگلیوں سے ہی اشارہ ہوا کرتا ہے۔ بعض نے کہا جب انگلیوں کی بیرونی طرف سے اشارہ کرے تو جرئی ہوگی ہوں (انگلیوں کی چار حالتیں ہیں منشور، مقبوضہ، منشورہ اور مضمومہ۔ یہاں منشورہ اور مضمومہ کا مقابلہ ہے) جب اشارہ منشورہ سے واقع ہوا کرتا ہے تو اگر مضمومتیں سے اشارہ کی نیت کرے تو دیانۃ تصدیق کی جائے گی عدالت میں نہیں کی جائے گی۔ اسی طرح مقبوضہ سے اشارہ کرنے میں پہلی صورت میں (جب حالت نشر میں دو جرئی ہوئی انگلیوں سے اشارہ کرے) دیانۃ دو ہوں گی اور دوسری (جب کف سے اشارہ کرے) حالت نشر میں) میں ایک۔ کیونکہ اس کا احتمال پایا جاتا ہے، اگرچہ خلاف ظاہر ہے۔

اگر ساتھ "ہکذا" نہ کہے تو ایک واقع ہوگی کیونکہ اشارہ عدد مبہم کے ساتھ نہیں ہوا۔ لہذا اب اس کے باقی قول انت طالق کا اعتبار کیا جائے گا۔ مسئلہ: جب مرد طلاق کو کسی قسم کی زیادتی یا شدت سے موصوف کہے تو طلاق بائن واقع ہوگی۔ مثلاً یوں کہے: انت طالق بائن اوالبتہ۔ امام شافعی فرماتے ہیں کہ طلاق رجعی واقع ہوگی بشرطیکہ بعد از دخول ہو۔



کیونکہ طلاق اسی طرح مشروع ہے کہ اس کے بعد رجعت ہو سکے۔ تو بینونت  
 وغیرہ سے موصوف کرنا خلاف شرع ہوگا۔ پس وصف لغو قرار پائے گا۔ جیسے  
 کہے انت طالق ان لا رجعة لی علیک (تجھے ایسی طلاق ہے جس سے مجھے  
 رجعت کا اختیار نہ ہوگا تو اس کے ایسا کہنے کے باوجود طلاق رجعی واقع ہوگی)  
 ہماری دلیل یہ ہے کہ مرد نے طلاق کو ایسی چیز سے موصوف کیا ہے جس  
 کا احتمال لفظ میں موجود ہے۔ کیا آپ دیکھتے نہیں کہ دخول سے قبل اور عدت  
 کے بعد طلاق ہی سے فرقت پیدا ہوتی ہے۔ لہذا یہ وصف دو احتمالات (بائن  
 اور رجعی) میں سے ایک کا تعین کر دیتا ہے۔ آپ کی پیش کردہ مثال میں بھی ہم  
 بائن کے قائل ہیں نہ کہ رجعی کے۔ تو جب مرد کی نیت نہ ہو تو ایک بائنہ واقع  
 ہوگی۔ اگر دو کی نیت کرے تو بھی ایک واقع ہوگی۔ لیکن اگر تین کی نیت کرے  
 تو تین واقع ہوں گی۔ جیسا کہ پہلے بیان ہو چکا ہے (کیونکہ طلاق جنس ہے جس میں  
 وحدت شخصی اور وحدت نوعی کا احتمال ہوتا ہے۔ دو نہ تو وحدت شخصی  
 ہے اور نہ وحدت نوعی)۔

اگر انت طالق سے ایک کی نیت کرے اور بائن یا بئنہ سے دوسری کی  
 تو دو بائن طلاقیں واقع ہوں گی۔ کیونکہ یہ وصف اس قابل ہے کہ مرد اس سے  
 ابتداءً ہی طلاق واقع کرے۔

مسئلہ : اگر مرد کہے انت طالق الفحش الطلاق (تجھے فحش قسم کی طلاق  
 ہے) تو ایک بائن طلاق واقع ہوگی کیونکہ طلاق کو اس وصف سے اسی وقت  
 متصف کیا جاتا ہے جبکہ اس کے اثر کو معتبر سمجھا جائے اور وہ یہ ہے کہ فرقت



فوراً واقع ہو جائے لہذا یہ بھی (انت طالق) بائن کی طرح ہو گیا۔

اسی طرح "أخبت الطلاق أو أسوأه" (یعنی خبیث یا بُر ہی قسم کی طلاق) کی صورت ہوگی۔ جیسا کہ بیان ہو چکا۔

اگر مرد طلاق الشیطان یا طلاق البدعة کہے تو بھی ہلکے نزدیک ایک بائن ہوگی۔ کیونکہ ایک رجعی تو سنت ہوئی ہے اور طلاق بدعت یا شیطان بائن ہوگی۔

ابو یوسف فرماتے ہیں کہ مرد کے قول طلاق بدعت کی صورت میں نیت سے بائن ہو جائے گی۔ کیونکہ بعض دفعہ طلاق رجعی ہی ایقل کے لحاظ سے بدعی بن جاتی ہے۔ جیسا کہ حیض میں شے سے تو مذکورہ صورت میں بینونت کے لئے نیت ضروری ہے۔

امام محمدؒ کا قول ہے کہ طلاق کو بدعت اور شیطان سے موصوف کرنے سے رجعی واقع ہوگی۔ کیونکہ یہ وصف تو حالت حیض میں طلاق دینے سے بھی پیدا ہو سکتا ہے تو شک کی بنا پر فرقت و بینونت ثابت نہ ہوگی۔

مسئلہ: اگر مرد کہے انت طالق کالجبل (تھکے پہاڑ جیسی طلاق ہے) تو ایک طلاق بائن واقع ہوگی کیونکہ جبل سے تشبیہ کا تقاضا لا محالہ زیادتی ہے اور زیادتی وصف ہی میں ہو سکتی ہے۔

اسی طرح اگر مرد "مثل الجبل" کہے تو بھی یہی صورت ہوگی۔ جیسا کہ بیان ہو چکا ہے۔ امام یوسفؒ رجعی کے قائل ہیں۔ کیونکہ جبل شے واحد ہے۔ لہذا تشبیہ و محارہ میں ہوگی۔



مسئلہ : اگر مرد کہے انت طالق اشد الطلاق او کالف او مل البيت  
یعنی تجھے شدید قسم کی طلاق ہے یا ہزار جیسی یا گھر کے بھرے ہوئے ہونے جیسی  
تو ایک طلاق بائن واقع ہوگی۔ لہذا یہ کہ تین کی نیت کرے۔

کیونکہ پہلی صورت میں اس نے طلاق کو شدت سے موصوف کیا اور وہ  
بیوننت ہے اور طلاق بائن (رجوع کرنے سے) متروک اور ساقط ہونے کا  
احتمال نہیں رکھتی۔ مگر جمعی میں یہ احتمال باقی رہتا ہے۔

تین کی نیت اس لئے صحیح ہے کہ اس نے مصدر کا ذکر کیا ہے (اور مصدر  
عنس ہوتا ہے جس میں وحدت نوعی اور وحدت شخصی کا احتمال ہوتا ہے)۔  
دوسری صورت (کالف) میں یوں کہہ سکتے ہیں کہ ذکر عدد سے گہے تشبیہ  
میں زور مراد ہوتا ہے اور گاہے عدد ذکر جاتا ہے۔ ہوالف رجل (کہ وہ  
ہزار مرد۔ کے برابر۔ ہے) اور مراد قدرت ہوتی ہے۔ تو دونوں چیزوں  
(قوت و عدد) کی نیت درست ہو سکتی ہے اور عدم نیت کی صورت میں کمتر  
چیز مراد لیں گے (یعنی ایک بات)۔

امام شافعی فرماتے ہیں کہ عدم نیت کی صورت میں بھی تین واقع ہونگی۔ کیونکہ  
ہزار عدد ہے اس لئے (یقیناً) تشبیہ فی العدد مراد ہوگی۔ گو یا کہ مرد نے یوں  
کہا : انت طالق کعد الف (تجھے ہزار کے عدد جیسی طلاق ہے لہذا  
تین واقع ہوں گی)

تیسری صورت کی تفصیل یہ ہے کہ گاہے تو ایک چیز اپنے عظیم حجم کی وجہ  
سے گھر کو بھر دیتی ہے اور گاہے کثرت کی وجہ سے۔ تو جس امر کی نیت کرے گا



درست ہوگی اور عدم نیت کی صورت میں کمتر چیز کو ثابت کیا جائے گا۔  
 اسی قسم کی تشبیہات کے سلسلے میں امام ابو حنیفہؒ کے نزدیک قاعدہ کلیہ یہ  
 ہے کہ جب طلاق کو کسی چیز کے ساتھ تشبیہ دی جائے تو بائنہ ہوتی ہے۔ خواہ  
 مشبہ بہ کی عظمت کا ذکر کیا جائے یا نہ (اور مشبہ بہ فی نفسہ خواہ بڑا ہو یا چھوٹا  
 ہم پہلے بتا چکے ہیں کہ تشبیہ زیادت وصف کا تقاضا کرتی ہے۔

امام ابو یوسفؒ فرماتے ہیں کہ عظمت اور بڑائی کا ذکر کرنے سے بائنہ ہوگی  
 ورنہ نہیں۔ مشبہ بہ جس قسم کا بھی ہو (بڑا یا چھوٹا) کیونکہ بعض دفعہ تشبیہ سے  
 علی طریق التجرید وحدت بھی مراد ہوتی ہے مگر عظمت کا ذکر لامحالہ زیادت  
 وصف کے لئے ہوتا ہے۔

امام زفرؒ فرماتے ہیں کہ اگر مشبہ بہ عرف عام میں اس عظم سے موصوف  
 ہو سکے تو بائنہ ہوگی ورنہ رجعی۔

امام محمدؒ کے ہاں بھی بعض فقہاء کا قول یہ ہے کہ وہ امام اعظمؒ سے  
 متفق ہیں اور بعض دوسرے فقہاء کے نزدیک وہ امام ابو یوسفؒ کے ساتھ  
 اتفاق رکھتے ہیں۔

اس اختلاف کا نظور اس قول مثل رأس الابرہ مثل عظم رأس  
 الابرہ و مثل الجبل مثل عظم الجبل میں ہے (ان مثالوں میں پہلی (مثل  
 رأس الابرہ) امام اعظمؒ کے نزدیک بائن واقع ہوگی۔ جب کہ امام محمدؒ امام  
 ابو یوسفؒ کے ساتھ ہوں مثل عظم رأس الابرہ امام اعظمؒ اور ابو یوسفؒ  
 کے نزدیک بائن۔ مثل الجبل امام اعظمؒ اور امام زفرؒ کے نزدیک بائن۔



مثل عظم الجبل سب کے نزدیک بائن۔ امام اعظمؒ کے نزدیک وجود تشبیہ کے لئے۔ ابو یوسفؒ کے نزدیک ذکر عظم سے۔ اور امام زفرؒ کے نزدیک اس لئے کہ جبل عرف عام میں عظم سے متصف ہوتا ہے۔

مسئلہ: اگر مرد نے کہا: انت طالق تطليقة شديدة او عريضة او طويلة (تجھے شدید قسم کی یا عریض قسم کی یا طویل قسم کی طلاق ہے) تو ایک بائن طلاق واقع ہوگی۔ کیونکہ جس چیز کا تدارک ممکن نہ ہو وہ مرد کو شدید ہی معلوم ہوتی ہے اور وہ بائن ہے۔ (کیونکہ اس طلاق کا بھی رجوع کرنے سے تدارک نہیں ہو سکتا) اسی طرح جو کام انسان کے لئے سخت اور مشکل ہو اس کے لئے کہا جاتا ہے کہ یہ تو بڑا لمبا چوڑا کام ہے۔

امام ابو یوسفؒ فرماتے ہیں کہ مذکورہ الفاظ سے طلاق رجعی واقع ہوگی کیونکہ طلاق اس قسم کے اوصاف سے متصف نہیں ہو سکتی۔ لہذا یہ وصف لغو ٹھہرے گا۔

اگر مذکورہ صورتوں میں مرد تین کی نیت کرے تو درست ہوگا کیونکہ بینونت کی دو قسمیں ہیں (خفیفہ اور غلیظہ) اس کی بحث پہلے گزر چکی ہے اور ان الفاظ سے طلاق بائن واقع ہوتی ہے۔

## فصل فی الطلاق قبل الدخول

### قبل دخول طلاق دینے کا بیان

مسئلہ: اگر مرد اپنی غیر مدخولہ بیوی کو تین طلاقیں دے دے تو اس پر واقع



ہو جائیں گی۔ کیونکہ طلاق کا وقوع مصدرِ محذوف سے ہوتا ہے اور اس کے معنی ہیں طلاقاً ثلاثاً جیسا کہ بیان ہو چکا ہے (سوال: جب مرد نے غیر مدخولہ بیوی کو انت طالق ثلاثاً کہا تو اس پر انت طالق ہی سے طلاق واقع ہوگی اور ثلاثاً تو لغو ہوگا۔ جواب: ہم پہلے بیان کر چکے ہیں کہ جب طلاق کو عدو سے مشصّف کیا جائے تو یہ مصدرِ محذوف کی صفت ہوتا ہے) تو صرف انت طالق سے ایقاع طلاق نہ ہوگا بلکہ تینوں اکٹھی واقع ہوں گی۔

مسئلہ: اگر غیر مدخولہ عورت کو تین طلاقیں متفرق طور پر دی جائیں تو پہلی ہی سے بائن ہو جائے گی، دوسری اور تیسری واقع نہ ہوگی۔ جیسا کہ یہ کہے: انت طالق۔ طالق۔ طالق (تو صرف پہلے طالق سے طلاق واقع ہوگی) کیونکہ ہر لفظ (طالق) الگ ایقاع ہوتا ہے بشرطیکہ آخر کلام میں کوئی ایسی چیز (عدد یا شرط وغیرہ) ذکر نہ کی جائے جو مصدرِ کلام میں تغیر پیدا کرے۔ حتیٰ کہ کلام کا پہلا حصہ آخر کلام پر موقوف ہو جائے گا (اس کی تفصیل آگے آرہی ہے)

چنانچہ پہلی اس وقت واقع ہو جائے گی اور دوسری طلاق عورت پر اس وقت پہنچے گی جب کہ وہ پہلی سے ہی بائن ہو چکی ہے (لہذا لغو ہوگی) اسی طرح اگر مرد غیر مدخولہ عورت سے یہ کہے: انت طالق واحداً واحداً (تجھے ایک اور ایک طلاق ہے) تو صرف ایک طلاق واقع ہوگی جیسا کہ ہم ابھی بتا چکے ہیں کہ عورت پہلی طلاق سے ہی بائن ہو جائے گی۔

مسئلہ: اگر مرد کہے: انت طالق واحداً (عورت مدخولہ ہو یا غیر مدخولہ) مگر عورت واحداً کے لفظ کی ادائیگی سے پہلے ہی مرگئی تو طلاق باطل



ہو جائے گی۔ کیونکہ مرد نے وصف طلاق کو عدو سے جوڑا ہے پس واقع ہونے والا عدو ہوگا۔ مگر جب ذکر عدو سے پہلے عورت مرگئی تو ایقاع طلاق سے پہلے محلیت طلاق جاتی رہی۔ لہذا طلاق باطل ہو گئی۔

اسی طرح اگر مرد کہے انت طالق ثنتین او ثلاثاً کہ تجھے دو یا تین طلاقیں ہیں (تو بھی طلاق واقع نہ ہوگی) جیسا کہ ہم ابھی بیان کر چکے ہیں۔ یہ صورت بھی ماقبل کی صورت سے معنوی لحاظ سے مشابہ ہے۔

مسئلہ: اگر مرد نے غیر مدخولہ عورت سے کہا: انت طالق واحدة قبل واحدة او بعدھا واحدة (تجھے ایک طلاق سے پہلے ایک طلاق ہے یا ایک طلاق کے بعد ایک طلاق ہے) تو ایک واقع ہوگی۔ اس میں اصول یہ ہے کہ جب دو چیزوں کا ذکر کیا جائے اور ان کے درمیان کلمہ ظرف ہو، اگر اسے لائے کنایہ کے ساتھ ملایا جائے تو کلمہ ظرف اس کی صفت بنتا ہے جو آخر میں ذکر کیا جائے۔ جیسے جاءنی زید قبلہ عمرو (یعنی عمرو زید سے پہلے آچکا تھا) اگر ظرف کے ساتھ لائے کنایہ کا تذکرہ نہ ہو تو کلمہ ظرف مذکورہ اول کی صفت بنتا ہے۔ جیسے جاءنی زید قبل عمرو (یعنی زید عمرو سے پہلے آیا) طلاق کا ماضی میں واقع ہونا اس کا حال میں واقع ہونا مانا جائے گا۔ کیونکہ ماضی کی طرف منسوب کرنا اس کی وسعت میں ہی نہیں (یعنی جب قبلہا واحدة کہا۔ تو ایک تو پہلے ماضی میں واقع ہوتی ہے مگر وہ طلاق کی بات پختہ زمانہ حال میں کر رہا ہے لیکن یہ ممکن نہیں کیونکہ حالیہ کلام کا ایقاع ماضی میں کرنا اس کی وسعت سے باہر ہے) تو قبل واحدة کی صورت میں



کلمہ قبل پہلے کی صفت بنے گا۔ لہذا طلاقِ ثانیہ واقع نہ ہوگی اور بعد ہا  
 واحدہ“ ہیں بعدیت دوسری کی صفت بنے گی تو ابانت پہلی سے ہوگی  
 (لہذا ثانی لغو جائے گی)

مسئلہ: اگر مرد کہے انت طالق واحدہ قبلہا واحدہ (تجھے  
 ایک طلاق ہے جس کے پہلے بھی ایک طلاق ہے) تو دو واقع ہوں گی۔ کیونکہ قبلیت  
 دوسرے واحد کی صفت بنے گی اس لئے کہ ظرف حرفِ کناہ سے متصل ہے اور اس کا  
 تقاضا یہ ہے کہ طلاقِ ثانی ماضی میں واقع ہو اور پہلی اسی وقت۔ اور طلاق کا  
 ماضی میں واقع ہونا گویا حال میں واقع ہونا مسلم ہے تو دونوں اکٹھی ہو جائیں گی  
 اور دونوں واقع ہو جائیں گی۔

اسی طرح اگر مرد کہے انت طالق واحدہ بعد واحدہ (تجھے  
 ایک طلاق کے بعد ایک اور طلاق ہے) تو دو واقع ہوں گی۔ کیونکہ کلمہ ”مع“  
 پہلے کلمہ ”واحدہ“ کی صفت ہے اور اس کا تقاضا یہ ہے کہ پہلی تو اسی وقت  
 واقع ہو جائے گی اور دوسری اس سے پہلے۔ پس دونوں اکٹھی ہو جائیں گی۔  
 مسئلہ: اگر مرد کہے: انت طالق واحدہ مع واحدہ او معہا  
 واحدہ (تجھے ایک کے ساتھ ایک طلاق ہے۔ یا تجھے ایک طلاق ہے جس کے  
 ساتھ ایک ہے) تو دو واقع ہوں گی کیونکہ کلمہ ”مع“ دونوں کے اقتران کو ظاہر  
 کرتا ہے۔

امام ابو یوسفؒ کے نزدیک ”معہا واحدہ“ کی صورت میں ایک ہی واقع  
 ہوگی کیونکہ لا ضمیر مرجع کو چاہے گی (اور مرجع پہلے ہے تو دونوں میں اقتران نہ



رہا بلکہ دونوں الگ ہو گئیں، لہذا صرف پہلی واقع ہوگی۔

مسئلہ : مذکورہ تمام صورتوں میں مذکورہ عورت پر دو طلاقیں واقع ہوتی ہیں کیونکہ پہلی کے وقوع کے بعد دوسری کی محلیت باقی رہتی ہے (کیونکہ مذکورہ پر عدت واجب ہوتی ہے اس لئے محلیت موجود رہتی ہے)۔

مسئلہ : اگر مرد نے غیر مذکورہ عورت سے کہا : ان دخلت الدار فانت طالق واحدة و واحدة (اگر تو گھر میں داخل ہوئی تو تجھے ایک اور ایک طلاق ہے) عورت گھر میں داخل ہو گئی تو امام اعظمؒ کے نزدیک ایک طلاق واقع ہوگی۔ صاحبین دو کے وقوع کے قائل ہیں۔

اگر مرد نے عورت سے کہا : انت طالق واحدة و واحدة ان دخلت الدار (تجھے ایک اور ایک طلاق ہے بشرطیکہ تو گھر میں داخل ہو) اس صورت میں اگر عورت گھر میں داخل ہوئی تو سب کے نزدیک دو واقع ہوں گی۔ پہلی صورت میں صاحبین کی دلیل یہ ہے کہ واؤ مطلق جمع کے لئے استعمال ہوتی ہے (اس میں تعدد وغیرہ کی طرح ترتیب کا خیال نہیں رکھا جاتا) تو دونوں اکٹھی واقع ہوں گی جیسا کہ وہ پر نص کر دے (یعنی انت طالق ثنتین کہہ دے) یا شرط کو مؤثر کر دے۔

امام ابو حنیفہؒ فرماتے ہیں کہ جمع مطلق میں قرآن اور ترتیب کا احتمال بھی ہوتا ہے تو اعتبار اول کے لحاظ سے دو واقع ہوں گی۔ مگر اعتبار ثانی (ترتیب) کے لحاظ سے صرف ایک ہی واقع ہوگی۔ جیسا کہ اگر شرط کا ذکر ہی نہ کیے اور صرف "انت طالق واحدة و واحدة کہہ دے تو آپ بھی کہتے ہیں کہ شک کی بناء



پر ایک سے زیادہ واقع نہ ہوں گی (ملاحظہ فرمائیے یہاں واؤ قرآن و ترتیب کے لئے ہے۔ کیونکہ کہا جاتا ہے کہ جب پہلی سے بائن ہو گئی تو دوسری کی کیا ضرورت ہے)۔ بخلاف اس صورت کے جب شرط کو مؤثر کر دے کیونکہ شرط سے صدر کلام میں تغیر پیدا ہو جاتا ہے اور پہلا کلام شرط پر موقوف ہوتا ہے لہذا اکٹھی واقع ہوں گی۔ لیکن جب شرط پہلے ہو تو صدر کلام میں تغیر نہیں آتا اور توقف کا سوال پیدا نہیں ہوتا۔

اگر حرف فلسے عطف کیا جائے (اور کہے ان دخلت الدار فانت طالق واحدة فواحدة) تو امام کرخی کے قول کے مطابق اسی طرح اختلاف ہے مگر فقہ ابو اللیث نے ذکر کیا ہے کہ بالاتفاق ایک طلاق واقع ہوگی کیونکہ فالتعقب کے لئے ہوتی ہے اور یہی قول زیادہ صحیح ہے۔

کنایات: طلاق کی دوسری قسم کنایات ہے۔ کنایات سے طلاق، نیت یا ولایت حال سے واقع ہوتی ہے۔ کیونکہ الفاظ کنایہ طلاق کے لئے موضوع نہیں ہوتے بلکہ ان میں طلاق کا احتمال بھی ہوتا ہے اور دوسرا بھی۔ لہذا نیت یا ولایت حال سے تعین ضروری ہوگی۔

امام قدوری فرماتے ہیں کہ کنایات کی دو قسمیں ہیں (۱) ان میں سے تین لفظ ایسے ہیں جن سے طلاق رجعی واقع ہوتی ہے اور وہ بھی صرف ایک۔ اور یہ الفاظ ہیں اعتدی (توعدت گزار یا شمار کر) استبرائی و حمله (تو اپنے رحم کا استبراء کر) اور انت واحدة (تو ایک ہے)

پہلی صورت میں اس لئے کہ اعتدی کا مطلب اعتداد عن النکاح



بھی ہو سکتا ہے اور اللہ تعالیٰ کی نعمتوں کا شمار کرنا بھی مراد لیا جاسکتا ہے۔  
 اگر اول الذکر معنی کی نیت کرے تو یہ معنی نیت سے متعین ہو جائے گا۔ مگر یہ  
 عبارت سابقاً طلاق کا تقاضا کرتی ہے (مرد نے گویا اس طرح کہا: گونی طالقاً  
 ثم اعتدی کہ پہلے تجھے طلاق ہے پھر عدت گزار) اس طلاق کے بعد رجعت  
 ہو سکتی ہے۔

دوسری صورت میں اس طرح کہ استبرائی رحمک کے الفاظ بھی اعتدال  
 کے لئے استعمال ہوتے ہیں۔ کیونکہ عدت سے جو (استبراء) مقصود ہوتا ہے اس  
 کلام میں اس کی تصریح موجود ہے تو یہ الفاظ بھی بمنزلہ اعتدی کے ہو گئے۔  
 اور یہ احتمال بھی ہے کہ ان الفاظ سے مطلقاً استبراء مقصود ہو۔ تاکہ اسے طلاق  
 دے سکے (تو نیت ہی سے طلاق والا معنی متعین ہوگا)

یہی تیسری صورت تو اس میں احتمال ہے کہ واحدة مصدر محذوف کی  
 صفت ہو اور انت واحدة کی یہ صورت ہوگی کہ انت تطلقه واحدة  
 پس مرد جب طلاق کی نیت کرے گا تو گویا اس نے انت تطلقه واحدة  
 کہا اور ایسی طلاق کے بعد رجعت ہو سکتی ہے۔ اس میں دوسرا احتمال یہ ہو  
 سکتا ہے کہ وہ اپنے خاوند کے نزدیک یا اپنی قوم میں یکتا ہے۔

اور چونکہ ان تینوں قسم کے الفاظ میں طلاق اور عدم طلاق دونوں کا  
 احتمال ہے۔ لہذا طلاق کے سلسلے میں نیت کرنا ضروری ہوگا اور ایک ہی واقع  
 ہوگی۔ کیونکہ پہلی دونوں صورتوں میں انت طالق مقتضی کے طور پر اور تیسری  
 میں مضمحل صورت میں موجود ہے کیونکہ اگر انت طالق ظاہر کر کے کہے تو بھی ایک ہی



واقع ہوتی ہے تو جب مضمحل ہوئی تو بدرجہ اولیٰ ایک ہی ہوگی۔ سوال: تیسری صورت میں آپ مصدر محذوف تسلیم کرتے ہیں۔ تو پھر تین بھی واقع ہو سکتی ہیں۔ صاحب ہدایہ فرماتے ہیں کہ بعد میں واحدة موجود ہے جو کہ نیت ثلاثہ کے منافی ہے۔

بعض نے کہا کہ واحدة کہنے سے طلاق نہ ہوگی بلکہ واحدة کہنے سے ہوگی اور واحدة کنایہ ہوگا۔ مگر عام مشائخ کے نزدیک اعراب کا کوئی اعتبار نہیں اور یہی صحیح مانا گیا ہے کیونکہ عوام اعراب کی اقسام کی کوئی تمیز نہیں رکھتے۔

مسئلہ: امام قدوری فرماتے ہیں کہ باقی کنایات میں اگر طلاق کی نیت کی جائے تو ایک بائنہ واقع ہوگی۔ اگر تین کی نیت کرے تو تین۔ اور دو کی نیت کرے تو بھی ایک بائنہ واقع ہوگی۔ کنایہ کے الفاظ کی مثالیں یہ ہیں انت بائنہ (تو بائنہ ہے) وبتة وبتلة (دونوں بمعنی قطع ہے یعنی تو مقطوع ہے) وحرام (حرام ہے) وَحَبْلُكَ عَلَى غَارِبِكَ (تیری رسی تیری گردن پر ہے) وَالْحَقِي بِأَهْلِكَ (اپنے اہل کے پاس چلی جاؤ و خلیتہ و بریۃ (تو خالی ہے تو بری ہے) وَوَهَبْتُكَ لِأَهْلِكَ (میں نے تجھے تیرے اہل کو بخش دیا) وَسَرَّحْتُكَ (میں نے تجھے چھوڑ دیا) وَفَارَقْتُكَ (میں تجھ سے جدا ہو گیا) وَامْرَأُكَ بِيَدِكَ (تیرا معاملہ تیرے ہاتھ میں ہے) وَاخْتَارِي (تو اپنے آپ کو اختیار کرے) وَانْتِ حَرَّةٌ (تو آزاد ہے) وَتَقْنَعِي (اپنا دوپٹہ اوڑھ لے) وَتَحْمَرِّي (اپنی اوڑھنی لے لے) وَاسْتَبْرِئِي (استبراء کر) وَاعْرَبِي (دور ہو جا) وَاخْرَجِي (نکل جا)



و اذہبی (چلی جا) و قوی (اٹھ کھڑی ہو) و ابغی الا زواج (اور خاوند  
تلاش کر لے) ان الفاظ میں طلاق اور عدم طلاق دونوں کا احتمال ہے۔ لہذا  
نیت ضروری ہوگی۔

البتہ اگر طلاق کا ذکر ہو رہا ہو اور مرد مذکورہ الفاظ میں سے کوئی لفظ استعمال  
کرے تو قضاء طلاق واقع ہو جائے گی لیکن ویانہ واقع نہ ہوگی۔ سوائے اس  
صورت کے جب کہ وہ خود نیت کرے۔

مصنف فرماتے ہیں کہ قدوری نے مذکورہ تمام الفاظ کو برابر تسلیم کیا ہے  
(جبکہ حالت مذاکرہ طلاق کی ہو) حالانکہ یہ ان الفاظ میں جائز ہے جو احتمال  
رد نہ رکھتے ہوں۔

اس سلسلے میں قانون یہ ہے کہ احوال تین قسم کے ہوتے ہیں (۱) حالت مطلقہ  
یعنی حالت رضا۔ (۲) حالت مذاکرہ طلاق۔ (۳) حالت غضب و غصہ۔  
کنايات کی بھی تین قسمیں ہیں (۱) جو جواب و رد دونوں کی صلاحیت رکھتے  
ہیں (۲) جن میں جواب بننے کی صلاحیت تو ہو مگر رد کی نہ ہو۔ (۳) جو جواب بھی  
بن سکتے ہیں اور سب و شتم بھی۔

حالت رضا میں نیت کے بغیر کسی لفظ سے بھی طلاق واقع نہ ہوگی اور  
انکار نیت کی صورت میں مرد کی بات تسلیم کی جائے گی۔ جیسا کہ ہم بیان کر چکے  
ہیں (کیونکہ ان الفاظ میں طلاق اور عدم طلاق دونوں کا احتمال ہے لہذا مرد کی  
نیت پر مدار ہوگا۔

حالت مذاکرہ طلاق میں ان الفاظ میں جو جواب کی صلاحیت تو رکھتے ہیں



لیکن رد کی نہیں۔ مرد کی تصدیق نہیں کی جائے گی (مرد نے طلاق کی نیت نہیں  
کی تھی) مثلاً خلیہ - برید - بانن - بیہ - حرام - اعتدی - امرک بیدک اور اختاری  
کیونکہ ظاہراً ان سے مراد طلاق ہے جبکہ مسئلہ طلاق در پیش ہو۔

جو الفاظ جواب اور رد دونوں کی صلاحیت رکھتے ہیں ان میں مرد کی  
تصدیق کی جاسکتی ہے (کہ اس نے طلاق کی نیت نہ کی ہوگی) مثلاً اذہبی،  
اخرجی، قوی، تقنی، مخبری اور جو ان کے قائم مقام ہوں۔ اغریب  
استری (چھپ جا) وغیرہ کیونکہ ان میں رد طلاق کا احتمال بھی ہے اور  
اس احتمال کو ملحوظ رکھنا زیادہ مناسب ہے۔ لہذا اسی پر معمول کیا جائے گا۔  
حالت غضب میں ان تمام الفاظ میں مرد کی تصدیق کی جائے گی۔ کیونکہ رد  
کرنے اور گالی دینے کا احتمال موجود ہے۔ مگر وہ الفاظ کہ جن میں صرف طلاق کی  
صلاحیت ہے رد اور سب و شتم کی نہیں۔ مثلاً اعتدی، اختاری اور  
امرک بیدک ان الفاظ میں مرد کی تصدیق نہ کی جائے گی۔ کیونکہ حالت  
غیظ و غضب ہی ارادہ طلاق پر دلالت کرتی ہے۔

امام ابو یوسف فرماتے ہیں کہ لا ھلک لی علیک (تجھ پر میری کوئی ملکیت  
نہیں) خلیت سبیلک (میں نے تیرا راستہ خالی کر دیا ہے) اور فارقتک  
(میں نے تجھ سے جدا فی اختیار کر لی ہے) وغیرہ میں غضب کی حالت میں مرد کی بات  
مافی جائے گی۔ کیونکہ ان الفاظ میں گالی گلوچ کے معنی کا احتمال ہے۔

(مثن میں ذکر کردہ) پہلے تین الفاظ کے علاوہ بانن طلاق کا واقع ہونا احناف  
کے نزدیک مسلم ہے۔ امام شافعی فرماتے ہیں کہ ان سے طلاق رجعی واقع ہوگی۔



کیونکہ مذکورہ الفاظ (طلاق کے لئے موضوع نہیں ہیں بلکہ) ان میں طلاق کا کناہ موجود ہے اور اسی لئے نیت کرنا شرط ہے اور اس سے عدد کو کم کیا جا سکتا ہے اور ایسی طلاق کے لئے رجوع ہو سکتا ہے۔ جیسا کہ صریح کی صورت میں ہوتا ہے۔ (امام شافعیؒ فرماتے ہیں کہ ان الفاظ سے طلاق مراد لی جاتی ہے۔ جب طلق سے طلاق دی جائے تو رجعی واقع ہوتی ہے۔ ہاں اگر ان کے اصلی معنوں میں طلاق کا مفہوم ہوتا تو بائن ہو سکتی تھی۔ مگر آپ ان کے اصلی معنی نہیں لے سکتے۔ کیونکہ دا، اگر ان کے اپنے معنی لیں اور ان سے ہی طلاق ثابت ہو تو پھر یہ الفاظ کناہ نہ ہوں گے۔ (۲) اگر ان کے حقیقی معنی لئے جائیں تو یہ صریح ہوں گے اور پھر نیت کی کوئی ضرورت نہ ہوگی۔ (۳) اور اگر ان کے اپنے معنی لئے جاتے تو پھر طلاق کا عدد کم نہ ہوتا کیونکہ مرد بین طلاقوں کا مالک ہوتا ہے۔ مگر ایک طلاق کناہ دینے کے بعد اگر رجوع کرے گا تو دو کا مالک ہوگا۔ لہذا ثابت ہوا کہ ان سے مراد طلاق ہے اور طلق سے رجعی واقع ہوتی ہے۔

احناف اس کے جواب میں کہتے ہیں کہ فرقت میں تصرف اس شخص کی طرف سے ہوتا ہے جو اس کا اہل ہے (کیونکہ وہ خاوند ہے اور عاقل و بالغ ہے اور اس میں طلاق دینے کی اہلیت بھی ہے) نیز فرقت کی نسبت بھی اس طرف ہوتی ہے جو محل طلاق ہے (کیونکہ وہ اس کی منکوحہ ہے) اور شریعت مرد کو بائن طلاق دینے کی ولایت بھی دیتی ہے (جو نکاح سے موجود ہوتی ہے) تو مذکورہ صورتوں میں اہلیت محلیت اور ولایت میں کوئی خفا نہیں۔ اور ولایت (ابانت) کو ثابت کرنے کی ضرورت بھی ہے تاکہ اس کا تدارک ہمیشہ کے لئے مسدود ہو کر نہ رہ جائے



اور عورت کی موجودگی میں بلا قصد مراجعت نہ ہو جائے اور پھر عورت کی ذمہ داری اس پر آپڑے (کیونکہ مرد اگر اپنی بیوی سے پورے طور پر دل برداشتہ ہو چکا ہے اور وہ چاہتا ہے کہ اسے ایسی طلاق دوں جس سے میری گلو خلاصی ہو جائے اور بغیر ضرورت رجوع بھی نہ کر سکوں۔ لیکن اگر عورت اس طلاق سے متاثر ہو کر اپنی اصلاح کر لے اور میں اسے دوبارہ بسانا چاہوں تو حلالے وغیرہ کا چکر بھی درپیش نہ آئے تو اب آپ ہی بتائیں کہ اس قسم کی ضرورت طلاق رجعی سے پوری ہو سکتی ہے یا بائن سے۔ کیونکہ نفرت مستقل ہو چکی ہے لہذا عارضی رجعت بالآخر تین طلاق پر منتج ہوگی اور وہ مغلظہ ہو جائے گی۔

کنايات طلاق حقیقی نہیں ہوتے (جیسا کہ امام شافعیؒ کا خیال ہے) کیونکہ یہ کنايات اپنے حقیقی معنوں میں بھی استعمال ہوتے ہیں (جب یہ کنايات مجازی ہوتے تو حقیقۃً کناية عن الطلاق نہ ہوں گے کہ طلق کا مادہ ثابت ہو جائے اور ایک رجعی واقع ہو۔ چونکہ یہ الفاظ اپنے حقیقی معنوں میں بھی استعمال ہوتے ہیں اس لئے جب انھیں طلاق کے لئے استعمال کیا جائے تو نیت شرط قرار دی جاتی ہے۔)

(آپ نے نیت والی جو دلیل دی ہے اس کا جواب یہ ہے کہ بینونت دو قسم کا ہے۔ یعنی نکاح سے بائن یا کسی اور چیز مثلاً نیکی وغیرہ سے) تو نیت کو اس لئے شرط قرار دیا جاتا ہے کہ بینونت کی دو قسموں میں سے ایک قسم کا تعین ہو جائے (یعنی بائن عن النکاح والی قسم کا) اس سے ہرگز یہ مقصد نہیں ہوتا کہ نیت طلاق کے لئے شرط ہوتی ہے (بلکہ یہ تو بینونت کی ایک نوع متعین کرنے کے لئے



(شرط ہے)

عدو اس لئے کم ہوتا ہے کہ ملاپ کو توڑ دینے سے (یعنی بتہ و باتن وغیرہ کہنے سے) طلاق کا ثبوت ہو جاتا ہے (نہ یہ کہ ہم یہ الفاظ بول کر مراد طلاق لے رہے ہیں)۔ تین کی نیت اس لئے درست ہے کہ بیہوشی کی دو قسمیں ہیں: خفیفہ و غلیظہ اور عدم نیت کے وقت بیہوشی خفیفہ ثابت ہوگی (اور اگر غلیظہ کی نیت کر لے تو اس کا ثبوت نیت کی بنا پر ہو جائے گا)۔

مسئلہ: ہمارے نزدیک دو کی نیت کرنا درست نہیں بخلاف امام زفر کے۔ کیونکہ دو وعدہ ہے (نہ وحدت نوعی ہے اور نہ وحدت شخصی) اس پر تفصیلی بحث پہلے گزر چکی ہے۔

مسئلہ: اگر مرد نے عورت سے کہا: اعتدی (تو عدت گزار) اعتدی، اور کہا کہ پہلے لفظ سے میری مراد طلاق تھی اور باقی دو سے حیض۔ تو عدالت میں اس کی بات کو تسلیم کیا جائے گا۔ کیونکہ اس نے حقیقت کلام کی نیت کی ہے اور چونکہ انسان اپنی بیوی کو طلاق کے بعد عدت کا حکم ہی دیتا ہے لہذا ظاہری صورت حال بھی اسی کی تائید کرتی ہے۔

مسئلہ: اگر مرد کہے کہ باقی دو الفاظ سے میں نے کچھ نیت نہیں کی تو یہ تین طلاقیں شمار ہونگی۔ کیونکہ جب اس نے پہلے لفظ سے طلاق کی نیت کی تو یہ مذاکرہ طلاق والی حالت ہو گئی تو باقی دو الفاظ کا بھی اسی دلالت سے طلاق کے لئے تعین ہو جائے گا۔ لہذا فقہی نیت میں اس کی تصدیق نہ کریں گے۔ ہاں اگر مرد کہے کہ میں نے کسی لفظ سے بھی طلاق کی نیت نہیں کی تو کچھ نہ



ہوگا کیونکہ ظاہری صورتِ حال بھی اس کی تکزیب نہیں کرتی۔

اگر مرد کہے کہ میں نے پہلے دو الفاظ سے طلاق کی نیت نہیں کی، بلکہ تیسرے لفظ سے کی تھی۔ تو ایک واقع ہوگی۔ کیونکہ پہلے دو الفاظ کے وقت حالتِ مذاکرہ طلاق نہ تھی۔

مذکورہ تمام صورتوں میں نفیِ نیت کے باوجود مرد سے قسم لے کر اس کی تصدیق کی جائے گی۔ کیونکہ وہ اپنے دل کی بات کی خبر دینے میں امین ہے اور ہمیشہ امین کی بات ہی تسلیم کی جاتی ہے مگر اس سے قسم لی جاتی ہے۔

## باب تفویض الطلاق

### تفویض طلاق کا بیان

#### اختیار کا بیان

مسئلہ: جب مرد نے عورت سے کہا: اختاری (تجھے اختیار ہے) اور اس سے نیتِ طلاق کی۔ یا مرد نے کہا: طلقی نفسك (تو چاہے تو اپنے آپ کو طلاق دے) تو عورت کو یہ حق حاصل ہے کہ جب تک اس مجلس میں ہے اپنے آپ کو طلاق دے سکتی ہے۔ لیکن اگر مجلس سے اٹھ جائے یا کسی دوسرے کام میں مصروف ہو جائے تو اختیار اس کے ہاتھ سے جاتا رہا۔ کیونکہ باجماع صحابہؓ اس کا اختیار اسی مجلس تک محدود ہوتا ہے۔ اور تفویض چونکہ عورت کو مالک بنا تی ہے اور اس مالک بننے کے جواب کا تقاضا اسی مجلس میں ہوتا ہے جیسا کہ بیع



میں ہوتا ہے کیونکہ مجلس کی ساعات بمنزلہ ساعت واحد شمار ہوتی ہیں۔ البتہ یہ ضرور ہے کہ مجلس گاہے تو چلے جانے سے بدل جاتی ہے اور گاہے دوسرے کام میں مشغول ہونے سے۔ کیونکہ مجلس خورد و نوش مجلس مناظرہ سے الگ ہوتی ہے اور اسی طرح مجلس قتال ان دونوں سے علیحدہ۔

مسئلہ: عورت کا خیار محض قیام سے باطل ہو جائے گا کیونکہ مجلس سے کھڑا ہونا گویا انحراف کی علامت ہے۔ بخلاف بیع صرف اور سلم کے۔ کیونکہ ان میں بغیر قبضہ مجلس سے چلے جانا مفسد ہے۔

”اختاری“ وغیرہ الفاظ میں نیت طلاق بھی ضروری ہے۔ کیونکہ صرف لفظ اختیار سے طلاق بھی مراد ہو سکتی ہے اور کسی دوسرے تصرف کا اختیار بھی مراد ہو سکتا ہے۔

مسئلہ: اگر ”اختاری“ کے جواب میں عورت نے کہا ”اخترت“ یعنی میں نے اختیار کر لیا۔ تو ایک بائن طلاق واقع ہوگی۔ قرین قیاس تو یہ تھا کہ ان الفاظ سے کچھ بھی واقع نہ ہو۔ اگرچہ خاوند نیت طلاق بھی کرے کیونکہ رافت طالق کی طرح خاوندان الفاظ سے طلاق واقع نہیں کر سکتا۔ تو ان الفاظ سے دوسرے کو کس طرح مالک طلاق بنا سکتا ہے۔ مگر ہم نے قیاس کو چھوڑتے ہوئے استحسان کو اختیار کیا ہے۔ کیونکہ صحابہ کرامؓ کا اجماع بھی اسی پر ہے۔ نیز مرد کو یہ حق حاصل ہے کہ اسے نکاح میں باقی رکھے یا اسے چھوڑ دے۔ لہذا وہ اسے صفت کی مالک بنا سکتا ہے۔ نیز اس سے بائن طلاق واقع ہوگی۔ کیونکہ عورت کے اختیار نفس کا مطلب یہ ہے کہ وہ اپنے نفس کو اس طرح اختیار کرے



کہ اس اختیار کو اپنے ساتھ مختص کرے۔ اور یہ بات (رجعی طلاق سے نہیں ہو سکتی) بائن سے ہو سکتی ہے۔ (اختصاصِ نفس کا مطلب یہ ہے کہ مرد کا عورت پر پھر اختیار نہ رہے)

اس صورت میں اگر زوج تین کی نیت بھی کرے تو تین واقع نہ ہونگی کیونکہ اختیار میں تنوع نہیں ہوتا۔ بخلاف ابانت کے، کیونکہ اس میں خفیہ و غلیظہ ہونے کا تنوع ہو سکتا ہے۔

مسئلہ: امام قدوریؒ فرماتے ہیں کہ مرد یا عورت کے کلام میں نفس کا لفظ ضرور ہو۔ حتیٰ کہ اگر مرد نے کہا "اختاری" اور عورت نے کہا "اخترت" تو ایسا کہنا باطل ہوگا کیونکہ یہ معروف ہے اور اجماع سے ثابت ہے۔ اور اجماع بھی ایک بجانب میں نفس کے لفظ کی تفسیر چاہتا ہے۔ نیز مبہم مبہم کی تفسیر نہیں ہو سکتا اور ابہام کے ہوتے ہوئے تعین ممکن نہیں۔

مسئلہ: اگر مرد نے عورت سے کہا: اختاری نفسک (مجھے اپنے نفس کا اختیار ہے) اور عورت نے جواب میں کہا: اخترت تو ایک بائن طلاق واقع ہو جائے گی کیونکہ مرد کا کلام (لفظِ نفس کے ساتھ) مفہم ہے اور عورت کا کلام اس کے جواب میں صادر ہوا ہے۔ پس وہ مرد کے کلام کے اعادہ کو متضمن ہوگا گویا عورت نے یوں کہا: اخترت ما اھرقنی باختیارہ (

اسی طرح اگر مرد کہے اختاری اختیار اور عورت کہے اخترت کیونکہ اختیار کی لا ائحاء والفراد کی خبر دیتی ہے (یعنی یہ اختیار نفس میں ہی ہوگا دوسرے کاموں میں نہیں ہوگا) عورت کا اپنے نفس کو اختیار کرنا گاہے ایک



بار ہوتا ہے اور گاہے متعدد بار (مثلاً مرد کہے کہ تجھے ہمیشہ اختیار ہے تو اس صورت میں جب بھی ایک طلاق کے بعد نکاح کرے گا عورت کو اختیار ہوگا) اس لئے یہ کلام بھی مرد کی طرف سے مفسر ہوگا۔

مسئلہ : اگر مرد اختاری کہے اور عورت جواب میں "اخترت نفسي" کہے۔ اگر مرد نے نیت طلاق کی ہے تو طلاق بائن واقع ہو جائے گی، کیونکہ عورت کا کلام مفسر ہے۔ اور مرد نے جس کی نیت کی ہے اس کے کلام میں اس کا احتمال موجود ہے۔ (کیونکہ اس سے طلاق کی نیت بھی کر سکتا ہے اور کسی دوسری چیز کی بھی۔ جب ثابت ہو گیا کہ نیت طلاق بھی محتمل کلام سے ہے تو مرد کی جانب بھی نفس کا لفظ ثابت ہو گیا کہ گویا مرد نے بھی اختاری نفسک کہا تھا)۔

مسئلہ : اگر مرد نے کہا اختاری اور عورت نے جواب میں انا اختار نفسي میں اپنے نفس کو اختیار کرتی ہوں) کہا، تو طلاق واقع ہو جائے گی۔ قیاس تو یہ چاہتا ہے کہ طلاق واقع نہ ہو۔ کیونکہ (اختار بمعنی مستقبل محض و عہد بن جاتا ہے۔ یا بصورت معنی حال) اس کا احتمال رکھتا ہے تو یہ صورت اس طرح ہو گئی طلقی نفسک (تو اپنے نفس کو طلاق دے سکتی ہے) اور عورت نے کہا انا اطلق نفسي (یہ مسلم ہے کہ اس صورت میں طلاق نہ ہوگی) لیکن یہاں استحسان کی وجہ حضرت عائشہ صدیقہ رضی اللہ عنہا کا یہ قول ہے لا بل اختار الله و رسوله (نہیں بلکہ میں تو اللہ تعالیٰ اور اس کے رسول صلی اللہ علیہ وسلم کو اختیار کرتی ہوں) تو حضور صلی اللہ علیہ وسلم نے اس جواب کو معتبر مانا تھا۔ دوسری دلیل یہ ہے کہ "اختار" حقیقہً حال کے معنی دیتا ہے اور مجازاً



مستقبل کا۔ جیسا کہ کلمہ شہادت اور دوسری گواہیوں میں (کیونکہ وہاں بھی  
 اَشْهَادُ مَضَارِعِ كَالصَّيْغَةِ ہی استعمال کیا جاتا ہے اور حال کے معنی لئے جاتے  
 ہیں) بخلاف اُطْلِقِ نَفْسِي کے۔ اسے حال پر معمول نہیں کیا جاسکتا کیونکہ وہ کسی  
 موجود حالت کا بیان نہیں ہے۔ بخلاف ایسی صورت کے جبکہ عورت کے انا اختیار  
 نفسی کیونکہ وہ حالت کا بیان ہو سکتا ہے اور وہ اس کا اپنے نفس کو اختیار  
 کرنا ہے (یہ بھی کہا جاسکتا ہے کہ اختیار افعالِ قلوب سے ہے یعنی جب عورت  
 کو اختیار دیا جاتا ہے تو پہلے اپنے دل میں اختیار کو قبول کرتی ہے اور پھر زبان  
 سے اِخْتَرْتُ کہتی ہے تو فعلِ قلب محکی عنہ اور فعلِ لسان حکایت ہوگا مگر طلاق  
 دینا یا لینا فعلِ لسانی ہے اس لئے کسی چیز کی حکایت اور بیان نہ ہوگا۔ بلکہ  
 مَضَارِعِ كَالصَّيْغَةِ محض وعدہ ہوگا۔ لہذا طلاق واقع نہ ہوگی)۔

مسئلہ : اگر مرد عورت سے کہے اِخْتَارِي، اِخْتَارِي، اِخْتَارِي عورت

نہ جواب دیا کہ میں نے پہلا، درمیانہ اور آخری اختیار قبول کر لیا۔ تو امام اعظم  
 کے نزدیک تین طلاقیں واقع ہو جائیں گی اور مرد کے نیت کرنے کی حاجت نہ ہوگی  
 مگر صاجمین کے نزدیک اس سے ایک طلاق واقع ہوگی۔ تاہم خاوند کا نیت  
 کرنا ضروری نہیں۔ کیونکہ تکرار اس امر طلاق پر دلالت کر رہا ہے کیونکہ اختیار  
 کا تکرار صرف حق طلاق ہی میں ہو سکتا ہے (دوسرے کاموں میں نہیں)۔

صاجمین فرماتے ہیں کہ پہلی طلاق اور اس کی قائم مقام طلاقوں کا ذکر  
 اگرچہ ترتیب کا فائدہ نہیں دیتا لیکن مفرد معنوں کا فائدہ ضرور دیتا ہے۔ لہذا  
 جو فائدہ دے رہا ہے اسی کا اعتبار ہوگا۔ عورت کے اِخْتَرْتُ الاولیٰ کہنے



کا مطلب یہ ہوگا کہ میں نے ایک طلاق اختیار کر لی۔ جب ایک بائن واقع ہو گئی تو دوسری اور تیسری واقع نہ ہوگی۔ کیونکہ یہ عورت ایک ہی سے بائن ہو گئی اور باقی دو کا محل نہ رہی (یعنی اولیٰ، وسطیٰ اور آخرہ ہر ایک کی دو صفات ہیں۔ اولیٰ میں ایک تو اولیت ہے اور دوسری انفرادیت۔ یعنی ایک طلاق۔ وسطیٰ میں ایک تو وسطیت اور دوسری انفرادیت ہے۔ اسی طرح آخرہ میں آخریت اور انفرادیت و اوصاف ہیں۔ مگر ذرا دیکھنے کیونکہ مجموعی طور پر اختیار کی ہیں لہذا ترتیب تو نہ رہی اور اولیت، وسطیت اور آخریت والا وصف جاتا رہا۔ صرف افراد والی صورت باقی رہ گئی۔ اس لئے ایک ہی واقع ہوگی۔

امام ابو حنیفہؒ فرماتے ہیں کہ یہ وصف ہی لغو ہے کیونکہ جو شے ملک میں مجتمع طور پر آئے اس میں ترتیب نہیں ہوتی۔ جیسا کہ تین چار آدمی اگر ایک مکان میں کھٹے بیٹھے ہوں تو ان میں ترتیب ضروری نہیں ہوتی اور کلام میں ترتیب کا لحاظ ہوتا ہے اور مفرد ہونا اس کی ضروریات سے ہے۔ لہذا جب کلام اصل کے لحاظ لگو ہو گیا تو اس امر کے حق میں بھی لغو ہوگا جو اس پر مبنی ہے (یعنی اپنے نافرمانی میں بھی لغو شمار ہوگا۔ یعنی جب اصل لغو ہوا تو لوازم بھی لغو ہونگے اور عورت کا کلام درست نہ رہے گا بلکہ لغو ہو جائے گا۔ مگر مرد کا کلام صحیح رہے گا۔ اس لئے عورت کے اختیار کرنے سے تین طلاقیں واقع ہو جائیں گی۔

مسئلہ : اگر مذکورہ صورت کے جواب میں عورت نے اختیارات اختیار



کہے تو سب کے نزدیک تین واقع ہوں گی۔ کیونکہ اختیارات برائے مرد استعمال ہوا ہے تو گویا عورت نے اس طرح کہا کہ میں نے تینوں کو یکساں اختیار کر لیا۔ نیز اختیارات تاکید کے لئے ہے اور جب بغیر تاکید کے تین واقع ہوتی ہیں تو تاکید کے ساتھ بدرجہ اولیٰ تین واقع ہوں گی۔

مسئلہ : اگر عورت جواب میں کہے کہ میرے اپنے آپ کو ایک طلاق دی۔ یا اپنے آپ کو ایک طلاق کے ساتھ اختیار کیا تو ایک طلاق رجعی واقع ہوگی اور مرد رجوع کا مالک ہوگا۔ کیونکہ لفظ کا تقاضا ہے کہ طلاق عدت کے گزرنے کے بعد واقع ہو۔ تو گویا عورت نے اپنے نفس کو عدت کے بعد اختیار کیا۔

مسئلہ : اگر مرد نے عورت سے کہا کہ طلاق دینے کا اختیار میرے ہاتھ میں ہے۔ یا تو طلاق کو اختیار کر سکتی ہے۔ عورت نے اپنے نفس کو اختیار کر لیا تو ایک رجعی طلاق ہوگی۔ کیونکہ مرد نے اسے اختیار تو ضرور دیا ہے لیکن صرف ایک طلاق کا، لہذا اس کے بعد رجعت موجود ہوگی۔

## فصل فی الأمر بالبیہ

### اختیار دینے کا بیان

مسئلہ : اگر مرد نے تین طلاقوں کی نیت کرتے ہوئے عورت سے کہا : امرک بییدک (تیرا معاملہ میرے ہاتھ میں ہے) عورت نے جواب میں کہا :



اخترت نفسی بواحدہ (میں نے اپنے لئے ایک اختیار کر لی) تو تین واقع  
ہوں گی۔ (اگر کہا جائے کہ مرد اور عورت کے کلام میں مطابقت نہیں ہے کیونکہ  
عورت کو جواب میں امری بید ہی کہنا تھا۔ مصنف فرماتے ہیں کہ اختیار  
کا لفظ بھی امر بالید کا جواب ہو سکتا ہے۔ کیونکہ اختیار دینے کی طرح  
امر بالید سے بھی عورت کو مالک بنایا جاسکتا ہے (عورت کے کلام میں)  
واحدہ اختیار کی صفت ہے۔ گویا عورت نے اس طرح کہا: اخترت نفسی  
بمترہ واحدہ (میں نے اپنے نفس کو ایک بار ہی اختیار کر لیا) چنانچہ اس  
قول سے تین طلاقیں واقع ہوں گی۔

مسئلہ: اگر عورت مذکورہ کلام کے جواب میں کہے: قد طلقت نفسی  
بواحدہ او اخترت نفسی بتطبیقہ (میں نے اپنے آپ کو ایک طلاق  
دی۔ یا میں نے ایک طلاق کو اپنے لئے اختیار کیا) تو ایک بائن طلاق واقع  
ہوگی۔ کیونکہ واحدہ مصدر محذوف کی صفت ہے اور وہ پہلی صورت میں  
اختیار ہے اور دوسری صورت (طلقت نفسی بواحدہ) میں طلاق،  
اور طلاق بھی بائن ہوگی۔ کیونکہ بائن طلاق کی سپردگی ضرورت کی بنا پر  
ہے۔ جب کہ خود مرد نے اسے اس امر کا مالک بنایا۔ اور عورت کا قول اس کے  
جواب میں صادر ہوا۔ چنانچہ جو صفت تفویض میں مذکور ہوگی وہی طلاق واقع  
ہونے پر پائی جائے گی (لہذا مرد اور عورت کے کلام میں مطابقت موجود ہے)۔  
نیز امرک بیدک میں تین کی نیت اس لئے درست ہے کہ امر بالید  
میں عموم (تین) اور خصوص (ایک) دونوں کا احتمال موجود ہے اور تین کی نیت



تقسیم کی نیت سے (جو درست ہے) بخلاف مرد کے قول "اختاری" کے۔ کیونکہ اس میں عموم کا احتمال نہیں۔ (اختیار قابل تقسیم نہیں ہوتا۔ بخلاف بینونت کے کہ وہ خفیہ و غلیظہ ہوتی رہتی ہے۔ اس کی پوری تحقیق ہم پہلے بیان کر چکے ہیں۔)

مسئلہ: اگر خاوند نے عورت سے کہا: امرک بیدک الیوم و بعد غد (تجھے آج اور کل کے بعد اختیار ہے) تو اس میں رات شامل نہیں ہوگی (کیونکہ قمر لگاتار نہیں ہے)۔ اگر اس دن کا اختیار عورت نے رد کر دیا تو اس دن کا اختیار باطل ہو جائے گا۔ اور بعد غد (یعنی پرسوں کا) اختیار عورت کے ہاتھ میں ہوگا کیونکہ مرد نے ایسے دو وقتوں کی تصریح کی ہے جن کے بیچ میں ان کی جنس ہی کا وقت ہے جس کو امر بالید شامل نہیں۔ (یعنی آج اور پرسوں میں کل کا دن ہے جو امر بالید میں شامل نہیں ہے۔ اب مصنف فرماتے ہیں کہ رات کیوں شامل نہ ہوگی)۔ جب لفظ یوم کو منفرد طور پر ذکر کیا جائے تو اس میں رات شامل نہیں ہوتی اس لئے امر الیوم اور امر بعد غد دونوں الگ الگ امر ہیں لہذا ایک کے رد کرنے سے دوسرا رد نہیں ہوگا۔

امام زفر فرماتے ہیں کہ تفویض کی دونوں صورتیں دراصل ایک ہی امر بالید ہیں۔ جیسا کہ کوئی صریح طلاق میں کہے: انت طالق الیوم و بعد غد (تجھے آج اور پرسوں طلاق ہے) ایسی صورت میں آپ بھی تسلیم کرتے ہیں کہ اسی دن طلاق واقع ہو جائے گی اور دو الگ الگ وقت نہیں ہونگے۔

ہم کہتے ہیں کہ طلاق میں وقت مقرر کرنے کا احتمال نہیں ہوتا (یعنی



طلاق ایسی چیز نہیں ہے جو کسی وقت کے تقرر کو قبول کر لے۔ کیونکہ جو طلاق آج واقع ہوگی وہ رات کو بھی اسی طرح واقع ہوگی اور پرسوں بھی) اور امر بالید میں یہ احتمال موجود ہے کہ آج کا اختیار الگ ہو اور پرسوں کا الگ) تو امر بالید پہلے وقت کے متعلق ہوگا (یعنی مرد نے دو وقت بیان کئے ہیں۔ آج اور پرسوں تو اختیار آج کے ساتھ موقت ہوگا) اور دوسرا وقت نئے سرے سے امر بالید قرار دیا جائے گا (یعنی پرسوں کا دن نیا امر بالید ہوگا۔ لہذا ایوم کا اختیار رو کر دینے سے بعد غدا کا اختیار رو نہ ہوگا)۔

مسئلہ: اگر مرد کہے امرک بیدک ایوم وغداً (آج اور کل تجھے اختیار ہے) تو اس میں رات بھی شامل ہوگی۔ اگر وہ اس دن (ایوم) کا اختیار رو کر لے تو دوسرے دن اس کے ہاتھ میں اختیار باقی نہ رہے گا۔ کیونکہ یہ (اختیار) امر واحد ہے اور دونوں مذکورہ وقتوں کے درمیان ان کی جنس کا کوئی ایسا وقت محل نہیں جس کو امر بالید کا قول شامل نہ ہو (آج اور کل میں صرف رات شامل ہے مگر وہ اجازت ہی میں داخل ہے۔ کیونکہ) گاہے مجلس مشورت ختم نہیں ہوتی اور رات آجاتی ہے (تو شمول لیل کلام مقتضی ہی ہے۔ گویا کہ مرد نے یوں کہا: امرک بیدک فی یومین (دو دن تجھے اختیار ہے) (تو اس صورت میں رات کا شمول مضر نہیں)۔

امام اعظم سے ایک روایت یہ بھی ہے کہ اگر عورت ایوم کا اختیار رو کر لے تو اسے حق حاصل ہوگا کہ آئندہ روز اپنے نفس کو اختیار کر سکے کیونکہ عورت امر بالید کو رو کرنے کی مالک نہیں ہوتی۔ جیسا کہ وہ مرد کے ايقاع طلاق کو



نہیں روک سکتی (یعنی اگر مرد کہے انتا طالق الیوم وغداً تو عورت پر  
اسی وقت طلاق واقع ہو جائے گی۔ ایقاع طلاق کو روکنا اس کے بس میں نہیں  
ہے۔ اسی طرح اگر الیوم کے اختیار کو رد کر دے تو وہ کل کے اختیار کو  
رد کرنے کی مالک نہ ہوگی)۔

ظاہر الروایت کی وجہ یہ ہے کہ عورت نے جب اپنے نفس کو آج اختیار کر  
لیا تو پھر اس کو کل کے روز اختیار نہیں رہے گا۔ پس اسی طرح اگر اس نے امر  
بالیہ کو رد کرنے کے اپنے شوہر کو اختیار کر لیا (تو بھی کل کے روز اسے اپنے نفس  
کو اختیار کرنے کی قدرت نہ رہے گی) کیونکہ جس کو دو چیزوں کے درمیان  
اختیار دیا جائے اسے دو میں سے ایک چیز کے اختیار کرنے کا حق حاصل ہوتا ہے۔

امام ابو یوسف فرماتے ہیں اگر مرد کہے امرک بیدک الیوم و امرک  
بمیدک غداً (مجھے آج اختیار ہے اور تجھے کل اختیار ہے) تو یہ دو اختیار  
ہیں کیونکہ مرد نے ہر ایک وقت کی خبر کو علیحدہ ذکر کیلئے (یعنی ہر کلام بذات  
مستقل ہے) بخلاف پہلی صورت کے (یعنی امرک بیدک الیوم وغداً  
امر واحد ہے)

مسئلہ : اگر مرد نے کہا: امرک بیدک یوم یقدم فلاں (جس  
دن فلاں شخص آیا، تجھے اپنے آپ کا اختیار ہوگا) پس وہ آدمی آگیا۔ مگر اس  
کی آمد کا علم نہ ہو سکا۔ حتیٰ کہ رات کی تاریکی چھا گئی تو عورت کے ہاتھ میں اختیار  
نہیں رہے گا۔ کیونکہ امر بالیہ امر ممتد ہے (یعنی اس میں توسیع ممکن ہے  
طلاق کی طرح غیر ممتد نہیں کہ اسی وقت واقع ہو جائے) اس لئے جو یوم امر



مختار سے متصل ہوگا اس سے مراد دن کی سپید می ہوگی۔ اس کی تحقیق ہم فصل  
"اضافۃ الطلاق" میں بیان کر چکے ہیں پس اختیار دن ہی دن تک  
موقوف ہے گا اور دن کے گزر جانے سے اختیار بھی ختم ہو جائے گا۔

مسئلہ : اگر مرد نے عورت کو امر بالید کا موقع دیا یا اسے اختیار  
دیا۔ پس اس دن وہ اسی جگہ رہی اور کھڑی نہ ہوئی تو اسے اختیار حاصل  
رہے گا جب تک کہ وہ کسی دوسرے کام میں مشغول نہ ہو۔ کیونکہ یہ اختیار  
دینا عورت کو اپنے آپ کو طلاق دینے کی مالک بنانا ہوتا ہے (یعنی اختیار سے  
عورت اپنے آپ پر طلاق وارد کرنے کی مالک بن جاتی ہے) کیونکہ مالک وہی  
ہوتا ہے جو اپنی رائے سے جس طرح چاہے تصرف کرے اور عورت اسی صفت  
سے موصوف ہے (یعنی اپنے نفس کی مالک ہو چکی ہے، طلاق اختیار کرے یا  
نہ کرے) اور مالک بنانے کا یہ حق مجلس تک محدود رہتا ہے جس کی تحقیق ہم  
"فصل اختیار" میں بیان کر چکے ہیں۔

مسئلہ : اگر عورت مرد کے اس قول کو سن رہی ہو تو عورت کی وہی مجلس  
معتبر ہوگی جس میں اس نے یہ بات سنی۔ اگر وہ خود نہیں سن رہی تو عورت کی  
وہ مجلس معتبر ہوگی جس میں اسے علم ہوا یا اسے خبر پہنچی کیونکہ اس تملیک میں  
تعلیق کا معنی پایا جاتا ہے۔ اس لئے مجلس کے بعد تک موقوف ہوگی اور مرد کی  
مجلس کا کچھ اعتبار نہ ہوگا کیونکہ امر بالید کا معلق کرنا شوہر کے حق میں  
لازم ہے (یعنی اب وہ اپنی تعلیق سے رجوع کر کے حق اختیار واپس نہیں لے  
سکتا) بخلاف بیع کے۔ کیونکہ بیع میں تملیک محض تملیک ہی ہوتی ہے اور اس



میں تعلیق کا شائبہ بھی نہیں ہوتا۔

اور جب عورت کی مجلس کا اعتبار پیش نظر ہو تو مجلس کبھی تو جگہ بدلنے سے بدل جاتی ہے اور گاہے ایک کام چھوڑ کر دوسرا کام شروع کرنے سے جیسا کہ خیاب کی بحث میں ہم اس کی پوری تفصیل بیان کر چکے ہیں۔

میز عورت کے کھڑا ہونے سے بھی اس کے ہاتھ سے اختیار جاتا ہے گا کیونکہ یہ قیام اعراض کی دلیل ہوگا۔ اور قیام رائے میں بھی تغیر پیدا کر دیتا ہے۔  
مخلاف اس کے جب وہ دن بھر اسی طرح بیٹھی رہے، نہ تو اٹھے اور نہ کسی دوسرے کام میں لگے۔ کیونکہ مجلس گاہے طویل ہو جاتی ہے اور گاہے مختصر۔ پس مجلس برابر باقی رہے گی۔ یہاں تک کہ کوئی ایسا امر پایا جائے جو مجلس کو برخاست کر دے یا عورت کے اعراض پر دلالت کرے۔

جامع الصغیر میں امام محمدؒ کے قول "مکنت یوماً" سے مراد وقت کا اندازہ نہیں (کہ اس قدر وقت سے زائد نہ ہو۔ بلکہ محض مثال کے طور پر بیان ہو رہے ورنہ اس سے زائد عرصہ بھی ممکن ہے) اور ان کے قول "ما لم تأخذ فی امر آخر" سے مراد وہ عمل ہے جس سے معلوم ہو کہ یہ اس مجلس کو منقطع کرنے والا ہے جس میں عورت موجود تھی۔ مطلق کام مراد نہیں ہے۔ مثلاً اگر کھڑی تھی تو بیٹھ گئی یا بیٹھی تھی تو تکیہ لگا لیا۔ تو یہ کام قاطع مجلس نہ ہوگا۔

مسئلہ : اگر عورت کھڑی تھی پھر بیٹھ گئی تو اس کا اختیار باقی رہے گا کیونکہ یہ تو متوجہ ہونے کی دلیل ہے۔ اس لئے کہ بیٹھ جانارائے کو جامع اور



صائب ہونے کا موقع دیتا ہے۔

اسی طرح اگر عورت بیٹھی تھی پھر تکیہ لگا لیا۔ یا تکیہ لگائے ہوئے تھی اور تکیے سے ہٹ کر بیٹھ گئی (تو اختیار باقی رہے گا) کیونکہ یہ ایک صورتِ نشست کو چھوڑ کر بیٹھنے کی دوسری صورت اختیار کرنا ہے۔ لہذا یہ اعراض شمار نہ ہوگا جیسا کہ وہ دونوں زانو کھڑے کر کے بیٹھی ہو اور پھر چار زانو ہو جائے۔

مصنف فرماتے ہیں یہ جامع الصغیر کی روایت ہے مگر دوسری کتب میں مذکور ہے کہ عورت اگر بیٹھی ہوئی تھی پھر تکیہ لگا لیا تو اسے اختیار نہیں رہے گا۔ کیونکہ تکیہ لگانا اس امر سے بے اعتنائی کا اظہار کرنا ہے۔ پس یہ دلیل اعراض ہوگی۔ لیکن (امام محمدؒ کا) پہلا قول زیادہ صحیح ہے۔

اگر عورت بیٹھی ہوئی تھی پھر لیٹ گئی تو اس مسئلے میں ابو یوسفؒ سے دو روایتیں ہیں (یعنی اختیار کا باقی رہنا اور زائل ہو جانا۔ دلائل ٹہری ہیں جو اوپر بیان ہو چکے ہیں)۔

مسئلہ : اگر عورت نے کہا کہ لوگو! میرے باپ کو بلا لھاؤ تاکہ میں اس سے مشورہ کر لوں۔ یا کہا کہ گواہوں کو بلا لھاؤ تاکہ میں ان کو اس امر پر گواہ بناؤں تو اس کا اختیار باقی رہے گا۔ کیونکہ مشورہ کرنا درست بات معلوم کرنے کی کوشش کے لئے ہوتا ہے اور گواہ قائم کرنا انکار سے بچنے کے لئے ہوتا ہے اس لئے دلیل اعراض نہ ہوگی۔

مسئلہ : اگر عورت جانور پر سوار تھی یا کچلے میں تھی۔ پھر سواری



ٹھہر گئی تو خیالہ باقی رہے گا۔ لیکن اگر سوار سی روانہ ہو گئی تو اختیار باطل ہو جائے گا کیونکہ جانور کا چلنا اور رکن عورت کی طرف ہی منسوب ہوگا۔  
 مسئلہ : کشتی میں لہ گھر کے رہے کیونکہ اس کی روانی سوار کی طرف منسوب نہیں ہوتی۔ آپ جانتے ہیں کہ سوار اس کے روکنے پر قادر نہیں ہوتا مگر جانور کا سوار اسے روکنے پر قادر ہوتا ہے (لہذا کشتی کے چلنے سے اختیار باطل نہ ہوگا۔)

## فصل فی المشیۃ

### مشیت کا بیان

مسئلہ : اگر کسی شخص نے اپنی بیوی سے کہا طلقی نفسك اور مرد کی نیت کچھ بھی نہ تھی یا اس نے ایک طلاق کی نیت کی اور عورت نے جواب میں کہا طلقت نفسي تو ایسا رجعی طلاق واقع ہو جائے گی۔ اگر عورت نے اپنے آپ کو تین طلاقیں دیں اور مرد نے بھی تین کا ارادہ کیا ہو تو تینوں واقع ہو جائیں گی۔ اس (یعنی پہلی صورت میں ایک اور دوسری میں تین کا واقع ہونے) کی دلیل یہ ہے کہ مرد کے قول طلقی کا مطلب یہ ہے افعلی فصل الطلاق اور طلاق اسم جنس ہے جس کا اطلاق فرد ادنیٰ (واحد) پر ہوگا۔ مگر کل (تین) کا احتمال بھی رہے گا جیسا کہ تمام اسمائے اجناس کا اصول ہے۔ اس لئے طلاق میں تین کی نیت مؤثر ہوتی ہے اور عدم نیت کے موقع پر اس سے ایک طلاق مراد لی



جلنے گی اور یہ ایک بھی رجعی ہوگی۔ کیونکہ طلاق صریح عورت کے سپرد کی گئی ہے اور وہ رجعی ہوتی ہے۔

مسئلہ : اگر مرد دو کی نیت کیلئے تو صحیح نہ ہوگی۔ کیونکہ دو کی نیت عدد کی نیت ہوگی (حالانکہ اسم جنس سے وحدت شخصی یا وحدت نوعی مراد لی جاتی ہے اور دو نہ وحدت شخصی ہے اور نہ نوعی) البتہ جب یہ مشکوٰۃ باندھی ہو (تو دو کی نیت درست ہے) کیونکہ دو کا عدد اس کے حق میں جنس ہے۔

مسئلہ : مرد نے اپنی بیوی سے کہا طلق نفسي عورت نے جواب میں کہا ابنت نفسي (میں نے اپنے آپ کو باندھ کر لیا) تو بھی ایک رجعی ہوگی۔ اگر عورت جواب میں قد اخذت نفسي کہے تو طلاق نہ ہوگی۔ کیونکہ ابانت المفاز طلاق سے ہے۔ کیا آپ کو یہ تسلیم نہیں کہ اگر مرد کہے ابنتک (میں نے تجھے باندھ کر دیا) اور اس سے طلاق کی نیت کرے یا عورت کہے ابنت نفسي (میں نے اپنے آپ کو باندھ کر لیا) اور مرد کہے میں اس کی اجانت دیتا ہوں تو عورت پر طلاق باندھ واقع ہو جائے گی۔ کیونکہ اصل طلاق میں عورت نے شوہر کی تفویض کی موافقت کی۔ لیکن اتنی بات ضرور ہے کہ عورت نے اس میں ایک وصف کا اضافہ کر دیا یعنی ابانت کی تعبیل (کیونکہ رجعی سے تو ابانت عدت کے بعد ہوتی تھی۔ مگر عورت نے ایقاع ابانت میں جلد بازی سے کام لیا) لہذا زائد وصف لغو ہو جائے گا اور (رجعی) طلاق باقی رہے گی۔ جیسا کہ عورت طلق نفسي کے جواب میں طلقت نفسي قطیقة باندھتے ہیں (تو بھی اصل طلاق یعنی رجعی واقع ہوگی) اور مناسب یہی ہے کہ طلاق رجعی واقع



ہو۔ بخلاف اس صورت کے جب عورت کہے کہ میں نے اپنے آپ کو اختیار کر لیا  
 کیونکہ اختیار کرنا الفاظِ طلاق سے نہیں ہے۔ کیا آپ یہ تسلیم نہیں کرتے  
 کہ اگر مرد سے اخترتك یا اختاری کہے اور اس کی نیت طلاق کی تھی تو  
 طلاق واقع نہ ہوگی۔ اگر عورت پہل کرے اور کہے اخترت نفسی اور زوج  
 کہے کہ میں نے اجازت دی تو کچھ واقع نہ ہوگا کیونکہ بالاجماع اخترت نفسی  
 اس وقت طلاق شمار ہوتی ہے جب یہ تخییر کے جواب میں واقع ہو اور مرد  
 کا طلقی نفسک (عورت کے جواب میں) کہنا تخییر نہیں ہے لہذا عورت کا  
 اخترت نفسی کہنا لغو ہوگا۔

امام اعظم فرماتے ہیں کہ عورت کے قول ابنت نفسی سے کچھ بھی واقع نہ  
 ہوگا۔ کیونکہ شوہر نے جو چیز عورت کے سپرد کی تھی اس نے اس کے بجائے  
 دوسری چیز کو اختیار کیا کیونکہ ابانت طلاق کے معائنہ ہوتی ہے۔

مسئلہ : اگر شوہر نے بیوی سے کہا طلقی نفسک تو مرد کو اپنے قول سے  
 رجوع کرنے کا اختیار نہیں ہوگا کیونکہ تفریض میں قسم یعنی تعلیق کے معنی ہوتے  
 ہیں۔ اور اس صورت میں طلاق عورت کے طلاق دینے سے معلق ہو جاتی ہے  
 اور تعلیق یا قسم کا تصرف واجب ہوتا ہے (جس سے رجوع نہیں کیا جاسکتا)۔  
 مسئلہ : اگر عورت اپنی مجلس سے کھڑی ہو گئی تو تفریض باطل ہو  
 جائے گی کیونکہ یہ تملیک ہے (اور تملیک صرف مجلس تک رہتی ہے) بخلاف اس  
 صورت کے جب مرد اپنی عورت سے کہے کہ تو اپنی سوت کو طلاق دے۔ کیونکہ  
 یہ وکیل اور نائب بنانا ہے تو یہ مجلس تک محدود نہ ہوگی، نیز اس سے رجوع



بھی کیا جا سکتا ہے۔

مسئلہ : اگر مرد نے عورت سے کہا طلقی نفسك ہتی شئت (تو جب بھی چاہے اپنے آپ کو طلاق دے سکتی ہے) تو عورت اس مجلس میں اور اس مجلس کے بعد بھی طلاق کا اختیار رکھتی ہے کیونکہ لفظ ہتی سب اوقات کے بیان کرنے میں عام ہے۔ گویا مرد نے یوں کہا فی ای وقت شئت یعنی جس وقت بھی تو چاہے۔

مسئلہ : جب ایک مرد دوسرے مرد سے کہے طلق امرأتی (تو میری عورت کو طلاق دے دے) تو اس مرد کو اختیار ہے کہ اس مجلس میں طلاق دے یا بعد میں۔ اور خاوند رجوع بھی کر سکتا ہے۔ کیونکہ یہ توکیل (وکیل بنانا) ہے۔ اور استعانت ہے تو لازم نہیں رہتا اس سے رجوع بھی کیا جا سکتا ہے اور نہ ہی مجلس تک محدود ہوگا (بخلاف مرد کے اپنی عورت کو طلقی نفسك کہنے کے۔ کیونکہ عورت اپنی اپنے آپ پر تصرف کر سکتی ہے تو یہ تملیک ہے توکیل نہیں ہے۔

مسئلہ : اگر مرد نے کہا طلقہا ان شئت (اگر تو چاہے تو اسے طلاق دے دے) تو وکیل کو صرف اسی مجلس میں طلاق دینے کا اختیار ہوگا اور زوج کو اپنے قول سے رجوع کرنے کا حق حاصل نہ ہوگا۔

امام زفر فرماتے ہیں کہ یہ اور پہلی صورت (طلق امرأتی) دونوں برابر ہیں۔ کیونکہ مشیت کی تصریح کرنا یا نہ کرنا برابر ہے اس لئے کہ وکیل اپنی مشیت سے تصرف کرتا ہے (یعنی وکیل کی مرضی پر منحصر ہے کہ طلاق دے یا نہ دے



خاوند ان نشست کیے یا نہ کیے) پس "وکیل طلاق" "وکیل بیع" کی طرح ہوگا۔  
جب وکیل بیع کو یہ کہا جائے بعد ان نشست (اگر تو چاہے تو اسے بیع دے  
تو یہ اختیار مجلس تک محدود نہ ہوگا)۔

بہاوی وکیل یہ ہے کہ یہ تمہیک ہے (کیونکہ خاوند نے ان نشست سے وکیل  
کے تصرفات کا دائرہ اتنا وسیع کر دیا کہ اب وہ پورے طور پر مالک جیسے  
اختیارات رکھتا ہے) کیونکہ خاوند نے (طلاق کو) وکیل کی مشیت سے متعلق کر  
دیئے اور مالک وہی ہوتا ہے جو اپنی مرضی سے تصرف کرتا ہے اور طلاق ایسی  
پہچیز ہے جو تعلیق (شرط) کو برداشت کرتی ہے مگر بیع میں یہ بات ممکن نہیں۔  
مسئلہ: اگر مرد نے کہا طلقی نفسك ثلاثاً (تو اپنے آپ کو تین طلاقیں  
دے) لیکن عورت نے اپنے آپ کو ایک طلاق دی تو ایک ہی واقع ہوگی کیونکہ  
جب وہ تین واقع کرنے کی مالک بن گئی ہے تو ایک طلاق کے ایقاع کی بھی  
ضرورتاً مالک ہوگی۔

مسئلہ: اگر مرد اپنی بیوی سے کہے طلقی نفسك واحدة مگر عورت نے  
اپنے آپ کو تین طلاقیں دیں تو امام اعظمؒ کے نزدیک کچھ بھی واقع نہ ہوگا اور  
صاحبین کے نزدیک ایک واقع ہو جائے گی۔ کیونکہ عورت نے وہ کچھ کیا جس  
کی وہ مالک تھی۔ مگر ساتھ کچھ اضافہ بھی کر دیا (لہذا اضافہ لغو ہوگا اور ایک  
طلاق واقع ہو جائے گی) جیسا کہ شوہر اسے ایک ہزار طلاق دے ڈالے (تو تین  
واقع ہوں گی اور باقی لغو ہوں گی)۔

امام ابو حنیفہؒ فرماتے ہیں کہ عورت نے وہ پہچیز کی جو شوہر نے اس کے سپرد



نہیں کی تھی۔ تو گو یا عورت نے سر سے اپنے آپ کو طلاقیں دے رہی ہے  
 (اور عورت کو یہ حق حاصل نہیں ہوتا کہ وہ ابتدائاً اپنے آپ کو طلاق دے سکے)  
 کیونکہ خاوند نے تو اسے صرف ایک طلاق کا مالک بنایا تھا اور تین کا عدد ایک  
 نہیں ہوتا۔ کیونکہ ثلاث ایک مرکب جمع عدد کا نام ہے اور واحد فرد ہے  
 جس میں ترکیب نہیں پائی جاتی۔ تو ایک اور تین میں باہم ضدّین کی معانرت  
 ہے۔ بخلاف تشریح کے کہ وہ اپنے ملک کے دائرہ میں تصرف کرے (لہذا  
 جب اس نے ہزار طلاق دی تو ایجاب صحیح ہے مگر بقدر محل تین واقع ہونگی)  
 اور اسی طرح پہلے مسئلے میں (امی طلقی نفسك ثلاثاً فطقت واحداً)  
 کیونکہ وہ تین کی مالک تھی (اور تین میں ایک بھی موجود ہوتا ہے) مگر اس صورت  
 میں وہ تین کی مالک نہیں ہے اور جو اس نے کیا ہے وہ اس کے اختیار میں نہ دیا  
 گیا تھا۔ لہذا تفویض ہی لغو ہو گئی۔

مسئلہ: اگر شوہر نے عورت کو ایسی طلاق کا حکم دیا جس سے وہ رجوع  
 کر کے مگر عورت نے اپنے آپ کو طلاق بائن سے دی یا مرد نے بائن طلاق  
 کا حکم دیا اور عورت نے رجعی واقع کی۔ تو طلاق خاوند کے حکم کے مطابق  
 واقع ہوگی۔

پس پہلے مسئلے کی صورت یہ ہے کہ جب خاوند کے حکم سے اپنے آپ کو ایسی طلاق  
 دے سکتی ہو جس سے میرے لئے رجوع ممکن ہو تو عورت کہے کہ میں اپنے نفس کو  
 بائن طلاق دیتی ہوں مگر رجعی طلاق واقع ہوگی کیونکہ اس نے اصل کے ساتھ  
 کچھ مزید اپنے اوپر وار کیا۔ تو صرف زائد لغو ہو جائے گا اور اصل باقی رہے



جیسے گا جیسا کہ بیان ہو چکا ہے۔ اور دوسرے مسئلے کی صورت یہ ہے کہ تم اپنے آپ کو طلاق بائن دے سکتی ہو۔ اور عورت جواب میں کہے کہ میں نے اپنے آپ کو ایک رجعی طلاق دی لیکن طلاق بائن واقع ہوگی کیونکہ عورت کا یہ کہنا کہ اس نے ایک طلاق رجعی دی، لغو ہے۔ اور یہ لغو حرکت خود عورت کی طرف سے ہے۔ کیونکہ جب خاوند نے سپرد کردہ طلاق کی صفت معین کر دی تو عورت کا کام یہ ہے کہ وہ اسی (موصوف) طلاق کو واقع کر لے۔ اپنی طرف سے وصف کا تعین نہ کرے تو گویا عورت نے اصل طلاق پر اکتفا کیا۔ پس رجعی یا بائن اسی صفت کے ساتھ واقع ہوگی جو مرد نے معین کی ہے۔

مسئلہ : اگر مرد نے عورت سے کہا طلق نفسك ثلاثاً ان شئت (اگر تو چاہے تو اپنے آپ کو تین طلاقیں دے سکتی ہے) اور عورت نے ایک اختیار کی تو کہے واقع نہ ہوگا۔ کیونکہ مرد کے کہنے کا مطلب یہ ہے کہ اگر تو تین چاہے۔ مگر عورت کے ایک واقع کرنے سے معلوم ہوا کہ اس نے تین کو نہیں چاہا، لہذا شرط نہ پائی گئی۔

مسئلہ : اگر خاوند نے بیوی سے کہا طلق نفسك واحدة ان شئت یعنی اگر تو چاہے تو اپنے آپ کو ایک طلاق دے سکتی ہے مگر عورت نے تین چاہیں تو بھی امام اعظم رحمہ اللہ کے نزدیک وہی حکم ہوگا۔ کیونکہ تین کی مشیت ایک کی مشیت نہیں ہوتی۔ جیسا کہ تین کا واقع کرنا ایک کا واقع کرنا نہیں ہوتا (یعنی مرد کہے کہ تو ایک طلاق دے سکتی ہے اور عورت تین دے دے تو یہ تین کا ایقاع ایک کا ایقاع نہ ہوگا)۔



صاحبین کا قول ہے کہ ایک واقع ہوگی کیونکہ تین طلاقوں کی مشیت میں ایک طلاق بھی موجود ہے جیسا کہ تین طلاقوں کا واقع کرنا ایک کا واقع کرنا بھی ہوتا ہے۔ پس شرط پائی گئی۔

مسئلہ : اگر مرد نے بیوی سے کہا : انت طالق ان شئت (اگر تو چاہتی ہے تو تجھے طلاق ہے) بیوی نے جواب میں کہا : شئت ان شئت (اگر تو چاہے تو مجھے منظور ہے) مرد نے نیت طلاق کرتے ہوئے کہا : شئت (میں تو چاہتا ہوں) تو عورت کا اختیار باطل ہو گیا۔ کیونکہ شوہر نے تو عورت کی طلاق کو اس کی آزاد رائے کے ساتھ معاق کیا تھا۔ مگر عورت نے اپنی رائے کو خود مقید کر دیا۔ تو (تفویض کی) شرط برقرار نہ رہی اور وہ عورت کا لا یعنی باتوں میں مشغول ہونا ہے (یعنی مسئلہ کو چھوڑ کر معذرتہ کو اختیار کر لیا تو اختیار اس کے ہاتھ سے جاتا رہا) لہذا مرد کے نیت کہنے سے طلاق واقع نہ ہوگی خواہ وہ نیت طلاق بھی کر لے۔ کیونکہ بیوی کے قول میں طلاق کا ذکر نہیں ہے تاکہ مرد اس کی طلاق کا چاہنے والا ہو (یعنی عورت نے صرف اتنا کہا کہ میں چاہتی ہوں اگر تو چاہے۔ اس قول میں طلاق کا لفظ مذکور نہیں ہے)۔ نیت ایسی چیز میں کچھ کام نہیں آتی جو مذکور ہی نہ ہو۔ البتہ اگر مرد نیت ان شئت کے جواب میں یوں کہے شئت طلاق (میں تیری طلاق چاہتا ہوں) تو طلاق واقع ہو جائے گی بشرطیکہ نیت طلاق بھی ہو۔ کیونکہ یہ تو گویا از سر نو طلاق دینا ہے کیونکہ طلاق کا چاہنا اس کے ہونے کی خبر دے دینا ہے بخلاف اردت طلاق (میں تیری طلاق کا ارادہ کرتا ہوں) کہنے کے۔ کیونکہ ارادہ



اس کے موجود ہونے کی خبر نہیں دیتا۔ اسی طرح اگر عورت نے جواب میں کہا: شئت ان شاء آپ (مجھے منظور ہے اگر میرے والد کو منظور ہو) یا شئت ان کان کذا (اگر یہ کام اس طرح ہو جائے تو مجھے منظور ہے) یعنی کسی ایسے کام سے مشروط کر کے جو ابھی وقوع پذیر نہیں ہوا (تو یہی صورت ہوگی) جیسا کہ ہم بتا چکے ہیں کہ عورت نے اپنی مشیت کو معطل کر دیا ہے (حالانکہ وہ مطلق تھی) اس لئے طلاق واقع نہ ہوگی اور اختیار باطل ہو جائے گا۔

مسئلہ: اگر عورت نے مشیت کو کسی ایسے کام سے معطل کیا جو پہلے واقع ہو چکا ہے تو طلاق واقع ہو جائے گی۔ کیونکہ کسی موجود چیز سے مشروط کرنا گویا فوری نافذ کرنا ہے۔

مسئلہ: اگر خاوند نے زوجہ سے کہا: انت طالق اذا شئت او اذا ماشئت او متی شئت او متی ماشئت (تو جب چاہے اپنے آپ کو طلاق سے کہہ سکتی ہے) مگر عورت نے اس تفویض کو رد کر دیا۔ لیکن یہ رد نہیں ہوگی اور نہ ہی مجلس تک محدود ہے گی۔

رہا کلمہ متی اور متی مائتوبہ دونوں وقت کے لئے استعمال ہوتے ہیں اور یہ تمام اوقات کے لئے عام ہیں۔ گویا مرد نے یوں کہا: فی آتی وقت شئت تو یہ اختیار بالاجماع مجلس تک محدود نہ ہوگا۔ اگر عورت اختیار کو رد کرے تو بھی رد نہ ہوگا کیونکہ مرد نے اسے ہر اس وقت میں جب بھی وہ چاہے طلاق کا مالک بنا دیا ہے۔ لہذا اس کو ایسا چاہنے سے پہلے تملیک طلاق ثابت نہ ہوگی کہ رد کرنے سے رد ہو جائے۔



عورت اپنے آپ کو ایک ہی طلاق دے سکتی ہے کیونکہ کلمہ رضاعتی زمانے کے لئے تو عام ہے لیکن فعل کے لئے عام نہیں۔ پس عورت کو ہر زمانے میں طلاق دینے کا اختیار تو ہوگا مگر ایک دفعہ طلاق دینے کے بعد دوبارہ طلاق کا اختیار نہ ہوگا۔

کلمہ اذا اور اذا ما صاحبین کے نزدیک رضاعتی کے ہم معنی ہیں۔ مگر امام اعظم کے نزدیک اگرچہ اذا کا استعمال شرط کے لئے ہوتا ہے جیسا کہ وقت کے لئے بھی ہوتا ہے۔ لیکن اس صورت میں عورت کے ہاتھ میں اختیار اچھلے تو شک کی وجہ سے زائل نہ ہوگا۔ اس کی بحث اضافۃ الطلاق الی الزمان کی فصل میں گزر چکی ہے۔

مسئلہ : اگر مرد نے عورت سے کہا : انت طالق کلمہ شدت (تو جب بھی چاہے تجھے طلاق ہے) تو عورت اپنے آپ کو ایک کے بعد دوسری طلاق دے سکتی ہے۔ حتیٰ کہ تین طلاقیں بھی دے سکتی ہے کیونکہ کلمہ کلمہ تکرار فعل کا تقاضا کرتا ہے۔ مگر یہ تعلیق یا اختیار عورت کو اسی وقت تک حاصل ہوگا جب تک وہ اس مرد کے نکاح میں رہے۔ ورنہ اگر کسی دوسرے خاوند سے طلاق لے کر اس پہلے مرد کے نکاح میں آجائے اور اپنے آپ کو طلاق دے تو طلاق واقع نہ ہوگی کیونکہ یہ نیا ملک ہے۔ نیز عورت کو یہ اختیار نہیں کہ یکبارگی اپنے آپ کو تین طلاقیں دے۔ کیونکہ کلمہ کلمہ ایک طلاق کے عموم کا تقاضا کرتا ہے، اکٹھی طلاقوں کا نہیں۔ لہذا عورت کو یکبارگی دینے اور جمع کرنے کا اختیار نہ ہوگا۔



مسئلہ: اگر مرد نے عورت سے کہا انت طالق حیث شئت او این شئت  
 (تو جہاں بھی چاہے تجھے طلاق ہے) تو جب تک عورت نہ چاہے طلاق نہ ہوگی۔ اگر وہ  
 اس مجلس سے اٹھ کھڑی ہوئی تو اسے اختیار باقی نہ رہے گا کیونکہ حیث اور این  
 دونوں اسم مکان ہیں۔ اور طلاق کا کسی مکان سے کوئی تعلق نہیں ہوتا۔ لہذا جگہ کا  
 ذکر لغو ہو گیا اور مطلق مشیت باقی رہ گئی۔ اس لئے مجلس تک محدود ہوگی۔ بخلاف  
 نہ مانے کے۔ کیونکہ طلاق کو زمانے سے تو تعلق ہوتا ہے۔ حتیٰ کہ طلاق کسی زمانے  
 میں واقع ہوتی ہے اور کسی میں نہیں۔ اس لئے بطور خصوص اور بطور عموم  
 زمانے کا اعتبار کرنا ضروری ہے (یعنی خاص زمانہ ہو جیسے انت طالق عنداً  
 یا عام ہو جیسے انت طالق فی ای وقت شئت)

مسئلہ: اگر مرد نے عورت سے کہا انت طالق کیف شئت (تو جس طرح  
 چاہے تجھے طلاق ہے) تو عورت پر ایک طلاق واقع ہو گئی جس میں مرد کو رجعت کا  
 اختیار ہے۔ اس کا مفہوم یہ ہے کہ عورت کی مشیت سے پہلے ہی ایک طلاق واقع  
 ہو جائے گی (پھر عورت جس طرح کی طلاق چاہے، بائن یا رجعی، وہ بھی وارد  
 ہو جائے گی)۔

اگر عورت کہے کہ میں ایک بائن یا تین چاہتی تھی۔ اور مرد کہے میری نیت  
 بھی یہی تھی تو مرد کے کہنے کے مطابق ہو گا کیونکہ اس صورت میں عورت کی مشیت  
 اور مرد کے ارادے میں مطابقت ثابت ہوگی۔ لیکن اگر عورت تین کا ارادہ کرے  
 اور زوج ایک بائن کا یا علی العکس تو ایک رجعی واقع ہوگی کیونکہ دونوں میں  
 عدم موافقت کی وجہ سے عورت کا تصرف لغو ہو جائے گا اور زوج کا طلاق



واقعہ کرنا باقی رہ گیا۔  
 اگر مشیت کا اختیار دیتے وقت زوج کی کوئی نیت نہ ہو تو مشیت منفرین  
 کے قول کے مطابق عورت کی مشیت کا اعتبار کیا جائے گا کیونکہ تخبیر کا تقاضا  
 یہی ہے۔

مصنف فرماتے ہیں کہ امام شافعی نے بسوط میں اس کو امام اعظم کا قول  
 قرار دیا ہے۔ اور صاحبین کے نزدیک اس وقت تک واقع نہ ہوگی جب تک کہ  
 عورت واقع نہ کرے (یعنی مذکورہ مسئلے میں امام اعظم کے نزدیک ایک تو عورت  
 کی مشیت سے قبل ہی واقع ہو جاتی ہے مگر صاحبین عدم وقوع کے قائل ہیں)  
 پس وہ عورت رجعی طلاق چاہے یا بان یا تین چاہے (اس کی مشیت کے مطابق  
 واقع ہوگی) مسئلہ عناق بھی اسی اختلاف پر مبنی ہے (مثلاً ایک شخص اپنے غلام  
 سے کہے انت حرّ کیف نشت، امام اعظم کے نزدیک اسی وقت آزاد ہو  
 جائے گا اور صاحبین کے نزدیک جب چاہے گا)۔

صاحبین کی دلیل یہ ہے کہ خاوند نے طلاق کو عورت کے سپرد کر دیا ہے  
 جس کیفیت پر بھی چاہے تو ضروری ہے کہ اصل طلاق عورت کی مشیت کے ساتھ  
 معلق ہو۔ تاکہ ہر حالت میں اس کے لئے مشیت ثابت رہے۔ ہر حالت سے  
 مراد یہ ہے کہ دخول سے پہلے ہو یا بعد، کوئی فرق نہ ہوگا۔

امام اعظم فرماتے ہیں کہ کلمہ کیف وصف دریافت کرنے کے لئے استعمال  
 کیا جاتا ہے جیسا کہ کیف اصْبَحْتَ یعنی تونے صبح کیسے کی (یعنی صحت کے ساتھ  
 یا بیماری یا کسی اور عارضے میں مبتلا ہو کر۔ یہاں وصف مراد ہے نہ کہ صبح) اور



و صنف طلاق کو سپرد کرنا اس امر کا تقاضا کرتا ہے کہ اصل طلاق پہلے موجود ہو اور طلاق اسی صورت میں موجود ہو سکتی ہے کہ جب وہ پہلے واقع ہو جائے (لہذا مشیت سے قبل وجود طلاق ضروری ہے)۔

مسئلہ: اگر مرد نے عورت سے کہا انت طالق کم شئت او ماشئت (تو جتنی طلاقیں چاہے اپنے آپ کو دے سکتی ہے) تو عورت اپنے نفس کو جتنی طلاقیں چاہے دے سکتی ہے کیونکہ کلمہ کم اور ما عدد کے لئے استعمال ہوتے ہیں اور مرد نے عورت کو وہ عدد سپرد کر دیا ہے جو وہ چاہے۔

اگر عورت مجلس سے اٹھ کھڑی ہوتی تو تفویض باطل ہو جائے گی اور اگر اختیار کو رد کر دیا تو رد ہو جائے گا کیونکہ یہ تفویض امر واحد ہے (کھا کی طرح اس میں تکرار نہیں ہوتا) اور فوری خطاب ہے۔ لہذا اس کا تقاضا یہ ہے کہ جواب بھی فوری ہو۔

مسئلہ: اگر مرد عورت سے کہے طلقی نفسک من ثلاث ماشئت (یعنی تو تین میں سے جتنی طلاقیں چاہے اپنے آپ کو دے سکتی ہے) تو وہ اپنی ذات کو ایک بار و طلاقیں دے سکتی ہے تین نہیں دے سکتی۔ یہ صورت امام اعظم رحمہ کے نزدیک ہے۔

صاحبین کہتے ہیں کہ اگر چاہے تو تین بھی دے سکتی ہے کیونکہ کلمہ "ما" خصوصاً عموم کے لئے ہی آتا ہے (تاویل و تخصیص کا احتمال نہیں رکھتا) اور کلمہ "من" گاہے تیز اور پہچان کے لئے آتا ہے لہذا وہ جنس کی تیز اور پہچان پر محمول ہوگا۔ دہاں گاہے من بعضیہ بھی ہوتا ہے مگر یہاں تو بیان کے لئے ہے یعنی تین



طلاق سے جس قدر چلپے اپنے اوپر وارہ کر لے تو اس صورت میں تین ہی وارہ  
 کر سکتی ہے) جیسا کہ کہا جاتا ہے کل من طعامی ماشتت (تو اس صورت میں  
 پورا طعام بھی کھا یا جا سکتا ہے) اسی طرح طلق من نسائی من شاکت (میرا  
 بیویوں میں سے جو بھی چلپے اسے طلاق سے دے) (تو اس صورت میں بھی سب کو  
 طلاق دی جا سکتی ہے)۔

امام اعظم فرماتے ہیں کہ من کا حقیقی استعمال بعضیت کے لئے ہوتا ہے  
 اور ما کا عموم کے لئے تو ان دونوں کو ملا کر عمل کیا جائے گا (یعنی بعض عام  
 مراد ہوگا) اور جو مثالیں آپسے پیش کی ہیں پہلی ہیں تو بعضیت کو اس لئے چھوڑا  
 گیا ہے تاکہ سخاوت کا اظہار ہو سکے۔ اور دوسری مثالیں عموم صفت سے  
 اور یہ صفت مشیت سے (یعنی جب فعل کا فاعل عام ہو تو فعل میں بھی عموم ہوتا  
 ہے۔ اسی طرح مذکورہ مثال میں عورتیں عام ہیں لہذا مشیت والا فعل بھی عام  
 ہوگا۔ اس بنا پر تمام عورتوں کو بھی طلاق دی جا سکتی ہے) اگر مرد طلق  
 من نسائی من شاکت کہے دے تو پھر اس صورت کے خلاف ہوگا (کیونکہ  
 اب فاعل خاص ہے لہذا فعل بھی خاص ہوگا اور ساری عورتوں کو طلاق نہ دے سکیگا۔

## باب الأیمان فی الطلاق

طلاق میں قسم کھانے یا شرط لگانے کا بیان

مسئلہ: اگر مرد و طلاق کو (ہونے والے) نکاح سے مشروط کرے تو نکاح



کے فوراً بعد طلاق واقع ہو جائے گی۔ مثلاً کوئی شخص کسی عورت سے کہے ان  
تزوجتک فانت طالق (اگر میں تجھ سے نکاح کروں تو تجھے طلاق ہے) یا کل  
امراة اتزوجها فنی طالق (میں جس عورت سے بھی نکاح کروں اسے طلاق  
ہے) (تو طلاق واقع ہو جائے گی)۔

امام شافعیؒ فرماتے ہیں کہ طلاق واقع نہ ہوگی کیونکہ حضور صلی اللہ علیہ وسلم  
کا ارشاد ہے لا طلاق قبل النکاح (نکاح سے پہلے طلاق نہیں ہوا کرتی)۔  
ہماری دلیل یہ ہے کہ یہ تصرف یمین (قسم) ہے کیونکہ اس میں شرط و جزا  
دونوں موجود ہیں تو اس کلام کے صحیح ہونے کے لئے فوری طور پر ملک طلاق  
موجود ہونا شرط نہیں۔ کیونکہ وقوع (طلاق) تو شرط کے موجود ہونے پر ہوگا  
اور شرط کے موجود ہونے کے وقت ملک یقیناً حاصل ہو جاتا ہے اور شرط  
کے وجود سے قبل اس کا اثر رکارت ہے اور مرد کے تصرف پر موجود ہو جاتا  
ہے۔ امام شافعیؒ کی پیش کردہ حدیث کا مطلب یہ ہے کہ فوری طور پر ایسی  
عورت پر طلاق واقع نہ ہوگی جس پر ملک ہی حاصل نہ ہو۔ اور حدیث کا  
یہ مطلب عمرؓ، ابن مسعودؓ، شعبیؓ، زہریؓ وغیرہم علمائے سلف سے  
مروی ہے۔

مسئلہ: اگر مرد نے طلاق کو کسی شرط سے معلق کیا تو شرط کے پورا  
ہونے پر طلاق واقع ہو جائے گی۔ مثلاً مرد اپنی عورت سے کہے ان دخلت الدار  
فانت طالق (اگر تو گھر میں داخل ہوئی تو تجھ پر طلاق ہے) اس پر سب امہ کا  
اتفاق ہے کیونکہ ملک نکاح اس حالت میں قائم ہے اور ظاہر یہ ہے کہ شرط



کے موجود ہونے تک یہ ملک قائم رہے گا۔ (صاحب ہدایہ نے ظاہر کا لفظ اس لئے استعمال کیا ہے کیونکہ یہ احتمال بھی تو موجود ہے کہ وجود شرط سے پہلے ہی اسے طلاق دے دے اور ملک ہی باقی نہ رہے)۔ پس یہ قول قسم بننے کی یا طلاق واقع کرنے کی صلاحیت رکھتا ہے۔

مسئلہ : طلاق کو کسی شرط سے مشروط کرنا صحیح نہیں ہو سکتا جب تک قسم کھانے والا ملک طلاق نہ رکھتا ہو یا وہ اسے ملک کی طرف منسوب نہ کرے۔ کیونکہ یہ ضروری ہے کہ شرط کی جزا ظاہر ہو تا کہ مرد و عورت کو اس سے ڈر سکے تو قسم کی صورت پیدا ہو جائے گی اور وہ صورت مرد کا ملک طلاق یا ملک کی طرف منسوب کرنے پر قدرت اور غلبہ ہے اور سبب ملک یعنی نکاح کی طرف منسوب کرنا ایسا ہی ہے جیسا کہ نفس ملک کی طرف منسوب کیا جائے کیونکہ سبب ملک (ملک) کے وقت ظاہر ہو جاتا ہے (جیسا کہ کوئی شخص سبب ملک کی طرف نسبت کرتے ہوئے کہے اذا اشتریتک فانت حر یعنی جب میں تمہیں خرید لوں گا تو آزاد ہو جائے گا۔ یہ بمنزلہ اضافة الی الملک ہے۔ یعنی ان ملکک فانت حر کے قائم مقام ہے)۔

مسئلہ : اگر مرد نے کسی اجنبیہ سے کہا اذا دخلت الدار فانت طالق (اگر تو گھر میں داخل ہوگی تو تجھے طلاق ہے) پھر اس سے شادی کر لی اور وہ عورت گھر میں داخل ہو گئی تو طلاق واقع نہیں ہوگی۔ کیونکہ قسم کھانے والا بالفعل طلاق کا مالک نہیں ہے اور نہ ہی اس نے طلاق کو ملک یا سبب ملک کی طرف منسوب کیا ہے حالانکہ (مالک طلاق ہونے کے لئے) ملک کا ہونا یا سبب ملک



کی طرف منسوب ہونا ضروری ہے۔

مسئلہ: شرط کے الفاظ یہ ہیں: ان (اگر) اذا - اذا ما (جب)۔  
 جب کبھی (کل)۔ کلمہ (جب کبھی بھی) متنی اور متنی ما کیونکہ شرط جس مصدق  
 سے مشتق ہے۔ اس کے ایک معنی علامت بھی ہیں اور مذکورہ الفاظ ایسے ہیں  
 جن کے ساتھ جب افعال واقع ہوتے ہیں تو قسم توڑنے کی علامت بن جاتے  
 ہیں (مثلاً عورت سے کہا کلمہ دخلت الدار فانت طالق جب بھی تو گھر  
 میں داخل ہوگی تجھے طلاق ہوگی۔ پس گھر میں داخل ہونا "طالق" ہونے کی  
 علامت ہوگا۔ الغرض جو افعال ان الفاظ شرط کے بعد آتے ہیں۔ جب ان  
 کا وقوع ہوگا تو یہ جزا یعنی طلاق کی علامت ہوں گے) پھر کلمہ ان تو  
 محض شرط ہی کے لئے ہے اس میں وقت کے معنی نہیں پائے جاتے (کیونکہ  
 دوسرے الفاظ شرط کی طرح ان طرف نہیں ہے) اور باقی الفاظ ان  
 کے ساتھ ملحق ہیں اور کلمہ کل در حقیقت شرط نہیں ہے کیونکہ کل کے ساتھ  
 جو متصل ہوتا ہے وہ اسم ہوتا ہے اور شرط وہ ہوتی ہے جس کے ساتھ جزا  
 ہو اور جزا کا تعلق افعال سے ہوتا ہے مگر کل کو الفاظ شرط کے ساتھ اس  
 لئے ملا یا گیا کہ فعل کا تعلق اسی اسم کے ساتھ ہو جاتا ہے جو کل سے متصل ہو  
 جیسا کہ آپ کہیں: کل عبداً اشتريته فهو حرٌّ یعنی جو غلام بھی میں  
 خریدوں وہ آزاد ہوگا (اس مثال میں آزادی خریداری کے ساتھ مشروط  
 ہے اور خریداری کا تعلق عبد سے ہے جس پر لفظ کل داخل ہے تو اسم  
 بمنزلہ فعل ہو گیا اور کل کو لفظ شرط قرار دیا گیا)



مسئلہ : امام قدوری فرماتے ہیں۔ ان الفاظ میں جب شرط پائی  
گئی تو قسم تحلیل ہو کر ختم ہو جائے گی (یعنی ان دخلت المداوقانت  
طالق کی صورت میں عورت اگر گھر میں داخل ہو گئی تو اس پر طلاق بائن  
واقع ہو جائے گی اور قسم بھی ختم ہو جائے گی) کیونکہ لغت کی رو سے یہ الفاظ  
عموم اور تکرار کا تقاضا نہیں کرتے۔ فعل کے ایک بار پلنے جانے سے شرط  
پوری ہو جاتی ہے اور شرط کے بغیر قسم باقی نہیں رہتی (اگر بعد میں عورت  
گھر میں داخل ہو تو کچھ نہ ہو گا) البتہ کلمتا فعل کے عموم کا مقتضی ہے  
جیسا کہ اللہ تعالیٰ کا ارشاد ہے کَلَّمَا نَفِصِتْ جَلَوُوهُمْ بِدَلَّتَاهُمْ جَلَوُوهَا  
فَمَيَّرَهَا (یعنی جب بھی ان کے چمڑے گل سر جابیں گے، تم تھے چمڑے تبدیل  
کر دیں گے۔ اس آیت میں فعل کا عموم ظاہر ہے) اس میں عموم پائے جانے  
کی بناء پر تکرار لازم ہو گا۔

امام قدوری فرماتے ہیں کہ اگر مرد نے اس صورت سے (جو دوسرے  
خاوند سے طلاق حاصل کر چکی ہے) پھر نکاح کر لیا اور شرط کا تکرار پایا گیا  
(یعنی گھر میں داخل ہونا) تو اب کچھ واقع نہ ہوگا کیونکہ پہلے نکاح میں مرد جن  
تین طلاقوں کا مالک تھا وہ ان کو پورے طور پر استعمال کر چکا ہے۔ لہذا اب  
جینا باقی نہ رہی اور قسم کا بقاء تو اسی جزا پر تھا یا شرط پر (لہذا اب قسم ختم ہو  
گئی)۔ اس مسئلے میں امام زفریہ کو اختلاف ہے جس پر ہم انشاء اللہ تعلق  
یہ بیان کریں گے۔

مسئلہ : اگر کلمہ کَلَّمَا نفس تزوج پر داخل ہو۔ مثلاً یوں کہے کَلَّمَا



تزوَّجت امرأةً فیهی طالقُ (یعنی میں جب بھی کسی عورت سے نکاح کروں  
 تو اسے طلاق ہی ہے) تو ہر بار نکاح کرنے پر حائث ہوگا۔ خواہ یہ نکاح دوسرے  
 خاوند کے طلاق دینے کے بعد ہی کیوں نہ ہو۔ کیونکہ اس قسم کا اعتقاد اس حق  
 طلاق کی وجہ سے ہے جس کا مالک وہ نکاح کرنے کی وجہ سے بنتا ہے اور اس  
 کا کوئی شمار نہیں ہو سکتا (یعنی جب بھی نئے طور پر نکاح کرے گا۔ طلاق  
 واقع ہوتی جائے گی)۔

مسئلہ : امام قدوری فرماتے ہیں قسم کھانے کے بعد ملک کا زائل ہونا قسم  
 کو باطل نہیں کرتا کیونکہ شرط پوری نہ ہو سکی۔ لہذا قسم باقی رہی اور محلّ جزاء  
 یعنی عورت کے باقی ہونے سے جزا بھی باقی ہے (تو جب شرط و جزا دونوں  
 باقی ہیں) یہیں بھی باقی ہوگی۔ پھر اگر شرط اس کے ملک میں پائی گئی تو قسم تحلیل  
 ہو جائے گی اور طلاق واقع ہوگی۔ کیونکہ شرط پائی گئی اور "محلّ" یعنی عورت  
 میں جزا کی اہلیت موجود ہے اور قسم باقی نہ رہے گی جیسا کہ ہم بیان کر چکے ہیں۔  
 اور اگر شرط غیر کے ملک میں پائی جائے تو قسم تحلیل ہو جائے گی کیونکہ شرط پائی  
 گئی مگر طلاق واقع نہیں ہوگی کیونکہ عورت اب محلّ طلاق نہیں رہے گی۔

مسئلہ : اگر حیاں بیوی میں شرط کے باقی ہیں اختلاف پیدا ہو جائے  
 تو مرد کی بات تسلیم کی جائے گی۔ البتہ اگر عورت گواہ پیش کرے (تو اس کی  
 تصدیق کی جائے گی) کیونکہ مرد کا تمسک اصل سے ہے اور وہ شرط کا نہ ہونا  
 ہے (کیونکہ زوج مدعی علیہ اور زوجہ مدعیہ ہے اور ان دونوں میں تمسک  
 بالاصل مدعی علیہ ہوتا ہے) دوسری بات یہ ہے کہ مرد وقوع طلاق اور نہ وال



ملک کا منکر ہے اور عورت اس کی مدعیہ ہے (والقول قول المنکر)۔

مسئلہ : اگر شرط اس قسم کی ہو کہ اس کا علم عورت کے بتانے سے ہی ہو سکتا ہو تو اس کے اپنے حق میں اس کی بات قبول کی جائے گی (ورنہ نہیں) مثلاً مرد عورت سے کہے ان حضرت فانت طالق و فلانہ (اگر تجھے حیض آئے تو تجھے اور فلاں عورت کو طلاق ہے) عورت نے کہا کہ مجھے حیض آگیا تو اس پر طلاق واقع ہو جائے گی۔ مگر فلاں عورت پر طلاق واقع نہ ہوگی۔ اس عورت پر بھی طلاق کا واقع ہونا بطریق استحسان ہے۔ ورنہ قیاس تو یہ ہے کہ (جب مرد منکر ہو تو طلاق واقع نہ ہو۔ کیونکہ یہ شرط ہے تو عورت کی تصدیق نہ کی جائے گی۔ جس طرح گھر میں داخل ہونے کے مسئلے میں (یعنی اگر مرد انکار کرے اور عورت داخل وار کا دعویٰ کرے تو مرد کی بات مانی جاتی ہے)۔

استحسان کا سبب یہ ہے کہ عورت کو اپنے نفس کے بارے میں علم ہونا اس کے لئے بہتر امانت کے ہے۔ کیونکہ اس شرط کا علم محض عورت کی جانب سے ہی ممکن ہے لہذا اسی کا قول مقبول ہوگا جیسا کہ عدت اور وطی کے بارے میں ہوتا ہے (جب تک عورت افضلۃ عدت کی خبر نہ لے کر کوٹان و لفقہ دینا پڑے گا۔ اسی طرح جب عورت دوسرے خاوند سے طلاق لے کر پہلے خاوند کے پاس آئے اور کہے کہ اس خاوند نے مجھ سے مباشرت کر لی ہے تو عورت کی بات مان لی جائے گی۔ یا عورت اپنے خاوند سے کہتی ہے کہ میں ایام حیض میں ہوں تو مرد اس کی بات مان لیتا ہے) (یہ عورت اگرچہ اپنے نفس کے حق میں تو ایمنہ ہے) لیکن اپنی سوت کے حق میں بطور گواہ شمار ہوگی۔ بلکہ اس پر الزام عاید ہوگا کہ



اسے تو طلاق ہو چکی ہے مگر اپنی سوت کو خواہ مخواہ عذاب میں مبتلا کر رہی ہے۔ لہذا اس کی بات سوت کے حق میں مقبول نہ ہوگی۔ اور اس طرح اگر مرد نے عورت سے کہا ان کنت تجبین ان یعذبک اللہ فی نار جہنم فانک طالق وعبیدی حضرت (اگر تیرے نزدیک یہ امر پسندیدہ ہے کہ اللہ تعالیٰ تجھے دوزخ کی آگ میں عذاب سے توجھے طلاق ہے اور میرا غلام آزاد ہے) عورت نے جواب دیا (مجہ نہیں پسند کرتی ہوں) یا مرد نے کہا ان کنت تجبین فانک طالق و ہذا معک (اگر تو مجھ سے محبت کرتی ہے تو تجھے طلاق ہے اور تیرے ساتھ اس کو بھی) عورت نے کہا اجبک (میں تجھ سے محبت کرتی ہوں) تو عورت پر طلاق واقع ہو جائے گی مگر غلام آزاد نہ ہوگا اور نہ ہی اس کی سوت کو طلاق ہوگی۔ اس کی دلیل اوپر مذکور ہو چکی ہے اور عورت کے کذب پر یقین نہیں کیا جاسکتا۔ کیونکہ بعض اوقات اسے خاوند سے اس قدر شدید بغض و کینہ ہو جاتا ہے کہ وہ اس سے عذاب کے بدلے بھی ربانی حاصل کرنے کو ترجیح دیتی ہے اور اس عورت کے حق میں حکم کا تعلق اس کے خبر دینے پر ہے خواہ وہ بھولی ہی کیوں نہ ہو۔ مگر دوسری عورت کے حق میں حکم اصل پر ہے گا اور وہ محبت ہے جس کا علم نہیں ہو سکتا یعنی سوت کے بارے میں یہی اصل ہوگا کہ وہ خاوند سے محبت کرتی ہے اور عذاب نار پسند نہیں کرتی۔

مسئلہ: اگر مرد نے عورت سے کہا اذا حضرت فانک طالق (جب تجھے حیض آئے تو تجھے طلاق ہے) پس عورت نے حیض کا خون دیکھا تو طلاق واقع نہ ہوگی۔ جیسا کہ کہ یہ خون تین دن تک جاری نہ رہے کیونکہ جو خون تین دن تک



پہلے منقطع ہو جائے حیض نہیں ہوتا۔ اور جب تین دن مکمل ہو گئے تو ابتداءً حیض سے طلاق کا فیصلہ کیا جائے گا۔ کیونکہ تین دن گزرنے پر معلوم ہوا کہ یہ خون رحم سے آ رہا ہے اور حیض کہلے۔ لہذا ابتداءً ہی سے حیض متصور ہوگا۔

**مسئلہ:** اگر مرد نے بیوی سے کہا اذاحضتِ حیضۃ فانت طالق (جب تجھے ایک حیض آ گیا تو تجھے طلاق ہے) تو جب تک عورت حیض سے پاک نہ ہوگی طلاق واقع نہ ہوگی۔ کیونکہ لفظ حیضۃ جب ہا کے ساتھ استعمال ہوتا ہے تو اس سے مراد پورا حیض ہوتا ہے۔ اسی لحاظ سے استبراء کی حدیث میں لفظ حیضہ کو پورے حیض پر محمول کیا گیا ہے۔ (حضور صلی اللہ علیہ وسلم نے اوطاس کی قیدی عورتوں کے بارے میں فرمایا تھا لا تو طاحا حمل حتی تضع ولا غیر ذات حمل حتی تحيض حیضۃ یعنی حاملہ عورتوں سے وضع حمل تک مباشرت نہ کی جائے اور غیر حاملہ عورتوں سے پورا حیض آنے تک وطی نہ کی جائے) اور حیض پورا اسی وقت شمار ہوتا ہے جب اختتام پذیر ہو جائے اور یہ اختتام ظہر آنے سے ہوتا ہے۔

**مسئلہ:** اگر مرد نے بیوی سے کہا انت طالق اذا صمتِ یوماً (جب تو نے کسی دن روزہ رکھا تو تجھے طلاق ہے) تو عورت جس دن روزہ رکھے گی اس دن غروبِ آفتاب کے بعد اس پر طلاق واقع ہو جائے گی۔ کیونکہ دن کو جب ایک مسلسل فعل کے ساتھ منسوب کیا جائے تو اس سے مراد دن کی سپیدی ہوتی ہے۔ بخلاف اس صورت کے جب کہ مرد کہے انت طالق اذا صمتِ (جب تو روزہ رکھے تو تجھے طلاق ہے) اس صورت میں گھڑی بھر کے روزہ سے



بھی طلاق واقع ہو جائے گی۔ کیونکہ مرد نے روزے کے لئے کوئی معیار مقرر نہیں کیا۔ اور روزہ اپنے رکن اور شرط کے ساتھ پایا گیا۔

**مسئلہ :** جس شخص نے اپنی بیوی سے کہا اذا ولدت غلاما فان طالق واحدة واذا ولدت جاریة فان طالق ثنتين (جب تیرے لہن سے لڑکا پیدا ہوا تو تجھے ایک طلاق ہے اور جب لڑکی پیدا ہوئی تو دو طلاقیں ہیں) چنانچہ لڑکا اور لڑکی اکٹھے پیدا ہوئے اور یہ معلوم نہیں کہ ان دونوں میں سے پہلے کون پیدا ہوا ہے تو قانوناً ایک طلاق واقع ہوگی۔ مگر دیانۃً اور تنزیہاً دو واقع ہونگی۔ اور اس کی عدت بھی ختم ہو جائے گی۔ کیونکہ جب اس نے پہلے لڑکا بنا تو ایک طلاق واقع ہو گئی اور لڑکی کے پیدا ہونے پر عدت ختم ہو گئی۔ البتہ لڑکی کی پیدائش سے کوئی مزید طلاق نہیں پڑے گی۔ کیونکہ وہ عدت گزارنے کی حالت میں ہے۔

لیکن اگر لڑکی پہلے پیدا ہوئی تو دو طلاقیں واقع ہوں گی اور لڑکے کی پیدائش سے عدت ختم ہو جائے گی۔ اور مزید کوئی طلاق واقع نہ ہوگی۔ جیسا کہ ہم اوپر بیان کر چکے ہیں کہ وہ عدت گزارنے کی حالت میں ہے تو اب صورت یہ ہوئی کہ پہلی حالت میں ایک واقع ہوتی ہے اور دوسری میں دو۔ تو دوسری طلاق بوجہ شک و احتمال کے واقع نہ ہوگی۔ مگر احتیاط و تقویٰ اسی میں ہے کہ دو کے وقوع کے قول پر عمل کیا جائے اور عدت تو یقیناً ختم ہو جائے گی جیسا کہ بیان ہو چکا ہے۔

**مسئلہ :** ایک شخص نے اپنی بیوی سے کہا کہ اگر تونے ابو عمرو اور



ابو یوسف سے کلام کیا تو تجھے تین طلاقیں ہیں لیکن اس کے بعد مرد نے اسے ایک طلاق دے دی اور عورت کی عدت گزار گئی۔ اور وہ بائن ہو گئی۔ (مطلقہ ہو جانے کے بعد) اس عورت نے ابو عمرو سے گفتگو کر لی۔ پھر اس سے اسی خاوند نے دوبارہ شادی کر لی۔ شادی کے بعد عورت نے ابو یوسف سے بھی گفتگو کر لی تو اس پر پہلی طلاق کو ملا کر تین واقع ہو جائیں گی۔

امام زفر فرماتے ہیں کہ طلاقیں واقع نہ ہونگی۔ اس مسئلے کی کئی صورتیں ہیں:

- ۱۔ اگر دونوں شرطیں (یعنی ابو عمرو اور ابو یوسف سے گفتگو) حالت نکاح میں پائی گئیں تو طلاق واقع ہو جائے گی اور یہ ظاہر ہے۔
- ۲۔ اگر دونوں شرطیں اس وقت پائی جائیں جب کہ نکاح زائل ہو چکا ہے تو کچھ بھی واقع نہ ہوگا۔

۳۔ پہلی شرط حالت نکاح میں اور دوسری حالت عدم نکاح میں پائی گئی تو بھی بالاتفاق تین طلاقیں واقع نہیں ہوں گی۔ کیونکہ جزا غیر ملک میں مؤثر نہیں ہوتی۔

۴۔ پہلی شرط غیر ملک میں اور دوسری شرط ملک میں پائی گئی۔ کتاب کا اختلافی مسئلہ اسی صورت میں پیدا ہوتا ہے۔

امام زفر فرماتے ہیں کہ پہلی کا دوسری پر قیاس کریں گے (یعنی جس طرح شرط اول ملک میں اور دوسری غیر ملک میں واقع ہو تو تین واقع نہیں ہوتیں، اسی طرح اس صورت میں بھی واقع نہیں ہوں گی) اس لئے کہ دونوں شرطیں طلاق کے حکم میں ایک ہی چیز کی مانند ہیں۔



ہماری دلیل یہ ہے کہ کلام کی صحت و درستی متکلم کی اہلیت کے مطابق ہوتی ہے (اور جب مرد نے شرط بیان کی تو اس میں اہلیت موجود تھی لہذا اس کا کلام اثر انداز ہوگا) البتہ (کلام کو مؤثر بنانے کے لئے) شرط بیان کرتے وقت ملک کا ہونا ضروری ہے تاکہ جزا (یعنی وقوع طلاق) کا وجود غالب ہو سکے۔ کیونکہ وہ حالت مذکورہ کے ساتھ ہے۔ لہذا قسم صحیح ہوگی (کیونکہ صحیح قسم وہی ہوتی ہے جس کا پورا کرنا غالباً ممکن ہو۔ اگر یہ لفظ کسی مردہ عورت کو مخاطب کر کے کہے تو قسم لغو ہوگی۔ کیونکہ اس صورت میں قسم کا پورا ہونا ممکن نہیں اس لئے ملک کو شرط قرار دیا گیا)۔ اور شرط کے پورا ہونے کے وقت بھی ملک شرط ہے تاکہ جزا اپنے محل میں صحیح طور پر وارد ہو سکے اور جزا اسی وقت وارد ہو سکتی ہے کہ جب محل جزا ملک میں ہو۔ مگر دونوں مذکورہ امور کے درمیان قسم باقی رہنے کی حالت ہے (یعنی ملک میں قسم کھانے سے شرط کے پائے جانے تک جو حالت ہوتی ہے وہ قسم کے باقی رہنے کی حالت ہوتی ہے) وہ ملک کے قیام و بقا کی محتاج نہیں کیونکہ شرطیہ قسم کا بقا اپنے محل کے ساتھ ہوتا ہے اور وہ (قسم کھانے والے کا) ذمہ ہے۔

مسئلہ: اگر مرد نے عورت سے کہا ان دخلت الدار فانت طالق ثلاثاً (اگر تو گھر میں داخل ہو تو تجھے تین طلاقیں ہیں) مگر (شرط کے وقوع سے پہلے) مرد نے اسے دو طلاقیں دے دیں اور عورت نے دوسرے مرد سے شادی کر لی اور اس نے عورت سے مباشرت بھی کر لی اور پھر (طلاق لے کر) پہلے خاوند کی طرف لوٹ آئی اور گھر میں داخل ہوئی تو امام اعظمؒ اور امام ابو یوسفؒ کے نزدیک



اس پر تین طلاقیں واقع ہو جائیں گی۔ اور امام محمدؒ فرماتے ہیں کہ ایک طلاق جو باقی رہ چکی ہے وہی واقع ہوگی۔ امام زفرؒ سے بھی یہی روایت ہے۔  
 امام اعظمؒ اور امام ابو یوسفؒ کا اصول یہ ہے کہ دوسرے شوہر سے نکاح کرنا تین سے کم طلاقوں کو بھی معدوم کر دیتا ہے تو عورت پھر پہلے شوہر کی طرف تین طلاقوں کی ملکیت (نئے سرے سے) لے کر لوٹتی ہے مگر امام محمدؒ اور امام زفرؒ کے نزدیک تین سے کم معدوم نہیں ہوتیں۔ اس لئے عورت باقی (حق طلاق) کو لے کر لوٹے گی۔ اس کی تفصیل انشاء اللہ بعد میں بیان کی جائے گی۔

مسئلہ: اگر مرد نے اپنی بیوی سے کہا ان دخلت الدار فانت طالق فلا تشارا اگر تو گھر میں داخل ہوئی تو تجھے تین طلاقیں ہیں، پھر کہا انت طالق ثلاثاً (تجھے تین طلاقیں ہیں) تو عورت نے دوسرے مرد سے نکاح کر لیا۔ اور مرد نے اس سے مباشرت بھی کی۔ پھر پہلے خاوند کی طرف لوٹ آئی اور گھر میں داخل ہوئی تو اب کچھ نہ ہوگا۔

امام زفرؒ فرماتے ہیں کہ تین واقع ہو جائیں گی۔ کیونکہ جزا (یعنی وقوع ثلاثاً) لفظ کے مطلق ہونے کی وجہ سے مطلق ہے (کیونکہ مرد نے یہ شرط تو نہیں لگائی تھی کہ اگر ابھی تو گھر میں داخل ہو تو تجھے طلاق ہے بلکہ اس کا قول مطلق ہے اور طلاق کے وقوع کا احتمال باقی ہے) کہ دوسرے مرد سے طلاق لے کر پھر پہلے سے نکاح کر لے لہذا یمن باقی رہے گی۔

ہماری دلیل یہ ہے کہ جزا کی تین طلاقیں اسی تک نکاح کی طلاقیں ہیں کیونکہ



یہی طلاقیں اس کو گھر میں داخل ہونے سے منع کرنے والی ہیں اور جو ملک دوسرے شوہر (کی طلاق) کے بعد پیدا ہوتا ہے وہ بظاہر معدوم ہوتا ہے۔ اور قسم کا مدعا تو یہ ہے کہ کسی کام سے روکا جائے یا اس کے کرنے کی ترغیب و تحریک دلائی جائے۔ تو مذکورہ صورت میں جب یہ ثابت ہو گیا کہ تین طلاقوں کا تعلق اسی ملک نکاح سے تھا مگر فوری طور پر تین طلاقوں کی وجہ سے جزا ختم ہو گئی۔ کیونکہ ان تین طلاقوں نے محلیت کو ہی باطل کر دیا تو قسم باقی ہی نہ رہی۔ بخلاف اس صورت کے جب مرد عورت کو (ایک یا دو طلاقیں دے کر عدت گزارنے کی وجہ سے) بائٹہ کر دے (تو قسم باقی رہتی ہے) کیونکہ بقائے محل کی بنا پر جزا باقی ہے۔

مسئلہ: اگر بیوی سے کہا اذا جا معتك فانت طالق (جب میں تجھ سے مباشرت کروں تو تجھے طلاق ہے) پس عورت سے مباشرت کی تو جیسے ہی دونوں کے فروج باہم ملیں گے تین طلاقیں واقع ہو جائیں گی اور اگر مرد گھڑی بھر بھی ٹھہرا رہا (یعنی عورت سے فوراً جدا نہ ہوا) تو بھی اس پر مہر واجب نہیں ہوگا۔ لیکن اگر اس نے عضو کو نکلانے کے بعد پھر داخل کیا تو اس پر مہر واجب ہوگا اور یہی حکم ہے۔ جب کوئی شخص اپنی لونڈی سے کہے اذا جا معتك فانت حرہ (جب میں تجھ سے مباشرت کروں تو تجھے طلاق ہے)۔ امام ابو یوسفؒ پہلی صورت میں بھی (یعنی جب فوراً جدا نہ ہو) مہر واجب قرار دیتے ہیں۔ کیونکہ عضو کے برابر دخول سے مباشرت پائی گئی (اور یہ مباشرت حرام تھی) کیونکہ دونوں کے فروج ملتے ہی طلاق واقع ہو گئی اور بعد میں مباشرت حرام



تھی۔ البتہ (اس جماع حرام سے) حد زنا لازم نہ آئے گی۔ کیونکہ جماع کا اطلاق آغاز سے آخر تک ہوگا۔ (لیکن اس کا ابتداء جائز تھا لہذا آخر حرام ہونے سے جماع کے ایک ہی ہونے سے حد لازم نہ آئے گی)۔

ظاہر الروایت کی وجہ یہ ہے کہ جماع فرج کو فرج میں داخل کرنے کو کہتے ہیں اور داخل کرنا کوئی ایسی چیز نہیں کہ جس کے لئے دوام ہو۔ بخلاف اس صورت کے جبکہ نکال کر پھر داخل کرے۔ کیونکہ اس صورت میں طلاق کے بعد ادخال پایا گیا۔ ہاں مگر اس چیز کو مد نظر رکھتے ہوئے کہ مجلس اور مقصود ایک ہے، حد زنا واجب نہ کریں گے (کیونکہ شبہ سے حد ساقط ہو جاتی ہے) تو جب حد واجب نہ ہوئی مہر واجب ہو جائے گا۔ کیونکہ وطی کرنے پر دونوں (حد اور مہر) میں سے ایک چیز لازمی ہے (یعنی جائز ہے تو مہر ملے گا اور ناجائز ہے تو حد جاری ہوگی)۔

اگر مذکورہ شرط میں طلاق رجعی ہے تو ابو یوسف کے نزدیک ادخال کے بعد کچھ دیر ٹھہرنے سے رجوع بھی خود بخود ہو جائے گا۔ کیونکہ مساس پایا گیا۔ مگر امام محمد کو اختلاف ہے۔

اگر اخراج کے بعد پھر ادخال کرے تو تمام ائمہ کے نزدیک رجوع ثابت ہو جائے گا کیونکہ اب از سر نو جماع پایا گیا۔



## فصل فی الإستثناء

### استثناء کے بیان میں

مسئلہ : اگر کسی شخص نے اپنی بیوی سے کہا : انت طالق اور ساتھ ہی انشاء اللہ کہہ دیا تو طلاق واقع نہ ہوگی۔ کیونکہ حضور صلی اللہ علیہ وسلم کا ارشاد ہے کہ جس نے طلاق یا عتاق کی قسم کھائی اور اس کے متصل ہی انشاء اللہ کہہ دیا تو وہ حانت نہیں ہوتا۔

یہ بھی کہا جاسکتا ہے کہ قسم کھانے والے نے یہ قول شرط کی صورت میں کہا ہے اس لئے شرط کی بنا پر یہ تعلق ہو جائے گی۔ اور تعلق جزا کے لئے شرط کے وقوع سے پہلے مانع ہوتی ہے۔ مگر اس مذکورہ صورت میں شرط کا علم نہیں ہو سکتا۔ لہذا (جزا بھی) اصل کے لحاظ سے معدوم ہوگی۔ اسی لئے یہ شرط ہے کہ انشاء اللہ پہلی کلام کے ساتھ بالکل متصل ہی کہا جائے جیسا کہ دوسری شرائط ہوتی ہیں۔

مسئلہ : اگر مرد نے انت طالق کہہ کر کچھ دیر توقف کیا تو کلام کے پہلے حصے کا حکم ثابت ہو جائے گا (یعنی طلاق واقع ہو جائے گی) پھر سکوت کے بعد انشاء اللہ کہنا یا کوئی دوسری شرط بیان کرنا پہلی کلام سے رجوع کرنے کے مترادف ہوگا (مگر طلاق تو واقع ہو گئی۔ اب رجوع سے کچھ نہ ہوگا) اسی طرح اگر مذکورہ صورت میں انشاء اللہ کہنے سے پہلے پہلے عورت مر جائے (یعنی مرد نے انت طالق ہی کہا تھا کہ عورت کا دم نکل گیا تو اب بھی



طلاق واقع نہ ہوگی۔ کیونکہ استثناء کی وجہ سے کلام موجب طلاق نہ رہا۔ اسی کو صاحب ہدایہ بیان کرتے ہیں (کیونکہ انشاء اللہ کہنے سے مرد کا یہ قول واجب نہ رہا) اگر کہا جائے کہ انشاء اللہ سے پہلے کلام واجب ہو جائے مگر انشاء اللہ موت کے بعد کہا گیا لہذا اسے مؤثر تسلیم نہ کیا جائے اور پہلے کلام ہی کا اعتبار کیا جائے۔ اس کے جواب میں صاحب ہدایہ فرماتے ہیں کہ موت حکم کے واجب کرنے کی نفی کرتی ہے باطل کی نفی نہیں کرتی۔ (یعنی انشاء اللہ کا جملہ موجب (ما قبل) نہیں ہے کہ موت اس کے منافی ہو۔ بلکہ یہ تو (ما قبل) کا مبطل ہے اور یہ موت کے منافی نہیں۔ کیونکہ خود موت بھی تو مبطل ہے۔ توجب انشاء اللہ ما قبل کا مبطل بنا تو طلاق واقع نہ ہوئی)۔

مخلاف اس صورت کے جب شوہر انشاء اللہ کہنے سے پہلے مر گیا (تو عورت پر طلاق واقع ہو جائے گی) کیونکہ اس کلام کے ساتھ استثناء یعنی انشاء اللہ متصل نہیں ہوا۔

**مسئلہ :** اگر مرد نے بیوی سے کہا انت طالق ثلاثاً الا واحدة (تجھے تین طلاقیں ہیں مگر ایک) تو عورت پر دو طلاقیں واقع ہوں گی۔ اور اگر مرد نے کہا انت طالق ثلاثاً الا اثنتین (تجھے تین طلاقیں ہیں مگر دو) تو ایک طلاق ہی واقع ہوگی۔ قاعدہ کلیہ یہ ہے کہ استثناء حقیقت میں اس چیز کا بیان ہوتا ہے جو مستثنیٰ کے بعد باقی رہ جائے اور یہی قول صحت کے زیادہ قریب ہے۔ اس کے معنی ہیں کہ استثناء اس کلام کو کہا جاتا ہے کہ مستثنیٰ منہ کے باقی (حصے) کو شامل ہو۔ افلان علیٰ درہم (مجھے فلاں آدمی کا ایک درہم دینا



ہے) اور لفلان علیٰ عشرة الا تسعة (میں نے فلاں کے دس درہم دینے ہیں مگر نو) میں کوئی فرق نہیں۔ کُل سے بعض کا استثناء کرنا درست ہے کیونکہ استثناء کرنے کے بعد بعض کا بیان باقی رہ جاتا ہے۔ مگر کُل سے کُل کا استثناء درست نہیں ہوتا۔ کیونکہ استثناء کرنے کے بعد کوئی چیز باقی نہیں رہتی جس کو بیان کیا جاسکے اور الفاظ کو اس کی طرف پھیرا جاسکے (مثلاً لفلان علیٰ عشرة الا عشرة کہنا غلط ہے۔ کیونکہ استثناء کرنے کے بعد باقی کچھ نہیں رہتا۔ اس لئے ایسا کلام لغو ہوگا)۔

نیز ہم پہلے بیان کر چکے ہیں کہ استثناء اسی وقت صحیح ہوتا ہے جب کہ وہ باقبل کلام سے متصل ہو۔ جب یہ قاعدہ کلیہ ثابت ہو گیا تو اس کے اجزاء کرتے ہوئے کہتے ہیں کہ پہلی صورت (انت طالق ثلاثاً الا واحدة) میں استثناء کے بعد دو طلاقیں باقی رہتی ہیں۔ لہذا یہی دو واقع ہوں گی اور دوسری صورت میں ایک باقی رہتی ہے لہذا ایک ہی واقع ہوگی۔

اگر خاوند کہے انت طالق ثلاثاً الا ثلاثاً تو تین واقع ہوں گی کیونکہ یہ استثناء کُل من کُل ہے۔ لہذا استثناء درست نہ ہوگا اور تین طلاقوں کا وقوع ہو جائے گا (یعنی کلام کا ابتدائی حصہ انت طالق ثلاثاً بقرار ہے گا اور الا ثلاثاً لغو ہو جائے گا) واللہ اعلم۔



## باب طلاق المریض

### مریض کی طلاق کا بیان

مسئلہ : جب خاوند نے اپنے مرضِ موت میں اپنی بیوی کو طلاق بائن دی۔ اور عورت کی عدت کے دوران ہی مرد کی وفات ہو گئی تو عورت خاوند کی میراث میں حصہ دار ہوگی۔ اگر خاوند کی وفات عدت گزرنے کے بعد ہو تو وہ میراث سے محروم رہے گی۔

امام شافعیؒ فرماتے ہیں کہ عورت دونوں مذکورہ صورتوں میں میراث کی حقدار نہ ہوگی۔ کیونکہ طلاق بائن کے پیش آنے سے زوجیت باطل ہو گئی اور میراث کا سبب یہی زوجیت تھی۔ لہذا اگر مذکورہ صورتوں میں عورت کی وفات ہو جائے تو مرد اس کی وراثت سے محروم رہتا ہے۔

ہماری دلیل یہ ہے کہ مرد کے مرضِ الموت میں عورت کی زوجیت وارث ہونے کا سبب بنتی ہے۔ مگر شوہر نے اس سبب کو ضائع کرنے کا قصد کیا کیونکہ ایسی حالت میں طلاق دینے سے اور کیا مقصد ہو سکتا ہے (لہذا شوہر کے اس قصد کو اس طرح باطل کر دیا جائے گا کہ جب تک عورت کی عدت پوری نہ ہو جائے مرد کے قصد کو ملتوی رکھا جائے گا تاکہ عورت نقصان سے محفوظ رہے۔ اور اس قسم کا التوا ممکن بھی ہے۔ کیونکہ عدت کے اندر بعض آثار کے لحاظ سے نکاح باقی ہوتا ہے (جیسا کہ اگر شوہر عدت کے اندر رجوع کرنا چاہے تو کر سکتا ہے اور زمانہ عدت میں نفقہ و سکین وغیرہ مرد کے ذمے ہوتا ہے) تو یہ بھی ممکن ہے کہ



مرد سے عورت کے میراث پلنے کے حق کے لئے بھی نکاح کو باقی تسلیم کر لیا جائے۔  
 بخلاف اس صورت کے جب عدت گزار جائے (کیونکہ القضاۃ عدت کے  
 بعد مرد کے مقصد کو جاری ہونے سے کوئی شے نہیں روک سکتی) کیونکہ اب  
 امکان نہیں رہا (کہ نکاح کسی ایک وجہ سے بھی باقی ہو)

(امام شافعیؒ کے قیاس کا جواب دیتے ہوئے صاحب ہدایہ فرماتے ہیں کہ)  
 اس حالت میں (یعنی جب مرد بیماری کی حالت میں طلاق دے اور عورت پہلے  
 مرحلے) زوجیت مرد کے عورت کے مال پر وارث ہونے کا سبب نہیں بنتی۔  
 پس وراثت کا حق مرد کے بائے میں باطل ہو جائے گا۔ خصوصاً جب کہ مرد اپنی  
 مرضی سے عورت کو طلاق دے دے (کیونکہ اس طرح اس نے اپنا حق اپنی ہی  
 مرضی سے باطل کر دیا)۔

مسئلہ: اگر مرد (حالت مرض میں) عورت کے کہنے پر اسے تین طلاقیں  
 دے۔ یا مرد نے عورت کو اختیار دیا اور اس نے قبول کر لیا۔ یا عورت نے مرد  
 سے خلع لے لیا۔ پھر خاوند کی وفات ہو گئی۔ اور عورت ابھی عدت گزار رہی تھی  
 تو اس صورت میں مرد کی وراثت سے محروم ہے گی۔ کیونکہ عورت خود حق میراث  
 کو باطل کرنے پر راضی ہوئی ہے۔ اور پہلے) تاخیر و التوا اسی کے حق کی بنا پر  
 تھا (مگر جب اس نے اپنا حق خود ہی باطل کر دیا تو التوا بے معنی ہے)۔

مسئلہ: اگر عورت نے طلاق رجعی کا مطالبہ کیا مگر مرد نے تین بائن دے  
 دیں تو (اس صورت میں خاوند کی وفات پر) عورت وارث ہوگی۔ کیونکہ طلاق  
 رجعی سے نکاح کا (کلیتاً) ازالہ نہیں ہوتا۔ لہذا عورت کو طلاق رجعی کے مطالبہ



کرنے پر اپنے حق کے بطلان پر راضی تصور نہیں کیا جائے گا۔  
 مسئلہ : اگر مرد نے مرض موت میں اپنی بیوی سے کہا : میں نے صحت کے  
 دنوں میں تجھے تین طلاقیں دی تھیں اور تیری عدت بھی گزر چکی ہے۔ عورت نے  
 مرد کے قول کی تصدیق کر دی۔ پھر شوہر نے اقرار کیا کہ میرے ذمہ عورت کا کچھ قرض  
 تھا۔ یا شوہر نے اپنے مال سے اس کے لئے وصیت کر دی تو قرض یا وصیت سے  
 جو رقم بھی کم ہوگی وہ عورت کو ملے گی۔ امام اعظم قرض اور وصیت کے ساتھ  
 میراث کو بھی شامل کرتے ہیں (کہ تینوں میں سے کم رقم دی جائے گی) مگر صاحبین  
 صرف قرض اور وصیت کے قائل ہیں۔

اگر مرد نے مرض میں عورت کے کہنے پر تین طلاقیں دیں، پھر قرض کا اقرار  
 کیا یا وصیت کر دی تو مستفہ طور پر قرض، وصیت اور میراث میں سے جو کم ہو  
 وہی ملے گا۔ امام زفر اختلاف کرتے ہوئے فرماتے ہیں کہ قرض یا وصیت جس  
 کا بھی اقرار کرے پورا پورا ملے گا۔ کیونکہ جب عورت کے مطالبے کی بنا پر حق  
 میراث باطل ہو گیا تو اب اقرار و وصیت سے کوئی چیز مانع نہیں ہے (کیونکہ  
 وراثت وصیت سے مانع ہوتی ہے مگر اب حق وراثت باطل ہو چکا ہے)۔

پہلے مسئلے میں صاحبین اپنے قول کی یہ دلیل پیش کرتے ہیں کہ جب زوجین نے  
 وقوع طلاق اور القضاے عدت کو باہمی طور پر تسلیم کر لیا، تو یہ عورت خاوند  
 کے لئے ایک اجنبی عورت کی طرح ہو گئی۔ حتیٰ کہ شوہر اس عورت کی بہن سے  
 نکاح کر سکتا ہے (تو اب اقرار و وصیت بھی جائز ہے) اور (ایک وارث کو دوسرے  
 وارث پر فضیلت دینے کی) تہمت کا بھی سوال نہ رہا۔ کیا آپ کو تسلیم نہیں کہ اب



عورت کے حق میں مرد کی گواہی قبول کی جاسکتی ہے اور اسے زکاۃ دے سکتا ہے۔ بخلاف دوسرے مسئلے کے۔ کیونکہ ابھی عدت باقی ہے اور یہ تہمت کا سبب بھی بن سکتی ہے اور تہمت کے سبب پر حکم جاری کیا جاسکتا ہے (کہ مرد عورت کو خواہ مخواہ وصیت کر کے دوسرے وارثوں پر فوقیت دے رہا ہے اور ان کا حق سلب کر رہا ہے) اور اسی بنا پر نکاح و قرابت پر حکم کا مدار ہے۔ (جہاں قرابت و نکاح ہو وہاں ضرور تہمت کا موقع پیدا ہو جاتا ہے اس لئے شہادت بھی قبول نہیں کی جاتی اور زکاۃ بھی نہیں دی جاسکتی) اور پہلے مسئلے میں عدت باقی نہیں ہوتی (لہذا تہمت لگانے کا بھی کوئی موقع پیدا نہیں ہوتا)۔

امام اعظمؒ دونوں مسئلوں کے متعلق فرماتے ہیں کہ دونوں صورتوں میں امکان تہمت موجود ہے۔ کیونکہ عورت کبھی اس غرض کے تحت بھی طلاق اختیار کر لیتی ہے تاکہ اقرار و وصیت کا دروازہ اس کے لئے وا ہو جائے اور اس کے حق میں اضافہ ہو سکے۔ بعض دفعہ خاندان و بیوی خفیہ طور پر سازش کر کے طے کر لیتے ہیں کہ وقوع طلاق اور انقضائے عدت کا اقرار کر لیں (تاکہ عورت کو میراث سے زیادہ رقم بذریعہ وصیت یا اقرارِ قرض مل سکے) تو یہ تہمت اضافے کے سلسلے میں ہے مگر ہم نے اضافے کو رد کر دیا۔ میراث کی مقدار میں کوئی تہمت نہیں۔ لہذا ہم نے مقدارِ میراث کو برقرار رکھا۔ لہذا قرض، وصیت اور میراث سے جو بھی کم ہو اس کے دینے کا فیصلہ کیا جائے گا۔ (صاحبین نے اپنے مطلوب کے اثبات کے لئے جو مثال دی تھی اس کے جواب میں امام اعظمؒ فرماتے ہیں کہ) عموماً زکاۃ دینے، بیوی کی بہن سے نکاح کرنے اور شہادت کے لئے اس قسم کی



خفیہ تدابیر نہیں کی جائیں۔ لہذا ان صورتوں میں تہمت کا سوال ہی پیدا نہیں ہوتا۔ (کیونکہ ایسے واقعات بہت کم پیش آتے ہیں کہ بیوی کو زکاۃ دینے یا اس کی بہن سے شادی کرنے یا اس کی شہادت کو قابل قبول بنانے کے لئے میاں بیوی بائن ہونے کا اقرار کر لیں)۔

**مسئلہ :** جو شخص دشمنوں کے محاصرے میں ہو یا لڑائی کی صف میں ہو

اور اپنی عورت کو تین طلاقیں دے دے تو عورت وراثت سے محروم رہے گی۔ اگر مرد میدان جنگ میں کسی مقابل کے سامنے آیا، یا قصاص میں قتل کرنے کے لئے پیش کیا گیا، یا رجم کرنے کے لئے (میدان میں) لایا گیا۔ (اگر ان حالات میں مرد طلاق دے) تو عورت وارث ہوگی۔ جب کہ مرد مارا جائے یا قتل کیا جائے۔ اس کی دلیل ہم پہلے بیان کر چکے ہیں کہ جو شخص میراث سے بھاگنے کے لئے طلاق دے تو بدلیل استحسان عورت اس کی وراثت میں شریک ہوگی۔ فرار (عن المیراث) کا حکم اسی وقت ثابت ہو سکتا ہے جب کہ عورت کا حق مرد کے مال میں ثابت ہو رہا ہو۔ اور اس کا حق مرد کے مال سے اسی وقت متعلق ہو جائے گا جب مرد ایسے مرض میں مبتلا ہو جائے جس سے غالباً ہلاکت کا اندیشہ ہو۔ جیسا کہ وہ مستقلاً صاحب فراش ہو جائے اور تندرست آدمی کی طرح اپنی ضروریات کو سرانجام نہ دے سکے۔

گاہے فرار کا حکم ایسے امر سے بھی ثابت ہو جاتا ہے جو ہلاکت میں غالباً مرض الموت کے ہم معنی و مشابہ ہو۔ مگر جس امر میں سلامتی اور بچاؤ کا پہلو غالب اور نمایاں ہو اس سے فرار کا حکم ثابت نہ ہوگا۔ اب جو شخص قلعہ میں



محصور ہے، یا جنگ کی صفت میں کھڑا ہے اس کی سلامتی اور بچ نکلنے کا خیال زیادہ غالب ہوتا ہے۔ کیونکہ قلعہ عموماً دشمن کے ضرر اور نقصان سے بچاؤ کرتا ہے اور لشکر کے متعلق بھی یہی گمان ہوتا ہے (کہ اس قدر لشکر جرار اس کو دشمن کی مضرت سے بچالے گا) لہذا ان دونوں صورتوں میں حکم فرار ثابت نہ ہوگا۔ مگر جو شخص عملی طور پر دشمن کے مقابلے میں سینہ سپر ہو گیا یا قصاص یا رحم کے لئے میدان میں لایا گیا تو ان صورتوں میں ہلاکت کا پہلو نمایاں ہے۔ لہذا ایسے حالات میں (طلاق دینے سے) فرار ثابت ہو جائے گا۔ اس مسئلے کی اور بھی کئی مثالیں ہیں۔ جن میں مذکورہ اصول کا اجرا کیا جاسکتا ہے۔ (جیسا کہ کوئی شخص ایسے جنگل میں پھنس جائے جہاں ہلک قسم کے درندے ہوں، یا دریا کے وسط میں کشتی میں شگاف ہو جائے، یا ہوائی جہاز کے انجن پر واز کے دوران خراب ہو جائیں تو ان تمام حالات میں طلاق دینے سے فرار ثابت ہوگا)۔

امام محمدؒ کا یہ قول "ان مات فی ذلک الوجه او قتل" کہ اس بنا پر مر جائے یا قتل کر دیا جائے۔ اس امر کی دلیل ہے کہ اس سبب سے مرے یا اس سبب سے کوئی فرق نہیں (حکم فرار ثابت ہوگا) جیسا کہ ایک صاحب فراش یعنی خواہ وہ کسی مرض سے مرے یا قتل ہو جائے۔

مسئلہ: اگر صحت کی حالت میں خاوند نے اپنی بیوی سے کہا: اذ اجاء رأس الشهر أو اذا دخلت الدار أو اذا صلى فلان الظهر أو اذا دخل فلان الدار طالق (یعنی جب پہنچنے کی ابتداء ہو یا جب تو گھر میں داخل ہو یا جب فلان شخص ظہر کی نماز ادا کرے یا جب فلان شخص گھر میں



داخل ہو تو تجھے طلاق ہے) مگر ان سب امور کا وقوع اس وقت ہو جا جب کہ  
خاوند بیمار تھا۔ تو (خاوند کی وفات پر) عورت وارث نہ ہوگی اور اگر مذکورہ  
باتیں بحالت مرض ہوں تو عورت وارث ہوگی۔ سوائے ایک صورت کے  
جب مرد اسے (مرض میں) کہے: "ان دخلت الدار" (کیونکہ اس صورت میں عورت  
اگر گھر میں داخل ہوئی تو اس نے اپنا حق اپنے اختیار سے ساقط کر دیا۔

اس مسئلے کی کئی صورتیں ہیں۔ پہلی یہ کہ طلاق کو کسی وقت کے آنے پر  
معلق کیا جائے۔ دوسری یہ کہ طلاق کو کسی اجنبی کے فعل سے معلق کرے۔  
تیسری یہ کہ اپنے فعل سے معلق کرے اور چوتھی یہ کہ عورت کے فعل سے  
معلق کرے۔ پھر ہر ایک کی دو صورتیں ہیں۔ اول یہ کہ تعلیق کرنا بحالت  
صحت میں تھا اور شرط کا وجود بحالت مرض الموت میں ہوا۔ دوم تعلیق  
اور وجود شرط دونوں بحالت مرض میں ہوں۔

اب پہلی دو صورتوں کو لیجئے۔ یعنی (۱) جب تعلیق کا تعلق وقت سے ہو۔  
مثلاً یوں کہے کہ جب مہینے کی ابتداء ہو تو تجھے طلاق ہے (۲) جب تعلیق کسی  
اجنبی کے فعل سے ہو مثلاً اذا اصلی فلان الظهر یا اذا دخل  
فلان الدار (فانت طالق)۔

اگر ان دو صورتوں میں تعلیق اور شرط بحالت مرض ہوں تو عورت کو  
میراث ملے گی۔ اس حالت میں شوہر کی طرف سے قصد فرار کا ثبوت ہو جاتا  
ہے کیونکہ اس نے تعلیق طلاق ایسی حالت میں کی جب کہ عورت کا حق اس کے  
مال سے متعلق ہو چکا تھا۔



(۳، ۴) اگر مذکورہ دونوں صورتوں میں تعلیق بوقتِ صحت ہو اور وجودِ شرط بوقتِ علالت ہو تو اسے میراث ہرگز نہیں ملے گی۔ امام زفر فرماتے ہیں کہ اسے میراث ملے گی۔ کیونکہ جو طلاق شرط سے معلق ہو وہ وجودِ شرط کے وقت اسی کیفیت میں واقع ہوتی ہے جو بغیر تعلیق کے (اسی وقت) دی جاتی ہے۔ تو گویا مرد نے مرض الموت ہی میں طلاق دی۔

ہماری دلیل یہ ہے کہ تعلیق سابق وجودِ شرط کے وقت حکماً طلاق بنتی ہے، قصداً نہیں بنتی۔ اور قصد کے بغیر ظلم ثابت نہیں ہوتا تو اس کا تصرف رد نہ ہوگا (یعنی گویا مرد نے حالتِ صحت میں طلاق دی)۔

(۵، ۶) تیسری صورت یہ ہے کہ مرد طلاق کو اپنے فعل سے معلق کر لے۔ اور تعلیق صحت میں ہو اور وجودِ شرط مرض میں یا دونوں مرض میں ہوں۔ تو مرد و صورت میں کوئی فرق نہ ہوگا۔ اسی طرح اگر طلاق کو ایسے فعل سے معلق کر لے جس سے اسے چارہ ہو (مثلاً فلاں وقت کھانا) یا اسے چارہ نہ ہو (مثلاً کھانا، نماز، رفع حاجت وغیرہ) تو بھی کچھ فرق نہیں۔ شوہر کو ذرا مانا جائے گا کیونکہ اس میں عورت کے حق کو ساقط کرنے کا قصد پایا جاتا ہے۔ خواہ وہ مرض میں تعلیق کرے یا مرض میں شرط کو وجود میں لائے (کوئی خاص فرق نہیں پڑتا) کیونکہ اگر اسے فعلِ شرط سے چارہ نہیں تھا تو تعلیق نہ کرنے میں تو اسے ہزار طرح سے چارہ تھا (یعنی اس نے اپنے ایسے فعل سے طلاق کو معلق کیا جس سے اسے مفرد تھا تو اس نے کیوں ایسی تعلیق کی۔ اسے اس پر کسی نے مجبور تو نہیں کیا تھا) لہذا مرد کا تصرف رد کر دیا جائے گا تاکہ عورت



کو ضرر و نقصان سے بچایا جاسکے۔

(۸، ۷) چوتھی صورت یہ ہے کہ طلاق کو عورت کے اپنے فعل سے معلق کیا جائے۔ اگر تعلیق اور وجود شرط دونوں حالت مرض میں ہوں اور فعل بھی ایسا ہو جس سے عورت بچ سکتی ہے۔ مثلاً کسی سے کلام کرنا یا کسی کے گھر جانا تو عورت وارث نہ ہوگی۔ کیونکہ اپنا حق ساقط کرنے میں اس کی رضا پائی گئی۔

لیکن اگر تعلیق عورت کے ایسے فعل سے کی گئی ہو جس سے گریز کی کوئی صورت نہیں۔ جیسے کھانا یا نماز، یا ماں باپ سے بات چیت۔ تو ان افعال سے (طلاق واقع ہونے پر) عورت وراثت کی حقدار ٹھہرے گی۔ کیونکہ وہ ان افعال کو کرنے پر مجبور تھی۔ اور ان مذکورہ افعال سے باز رہنے میں دنیا یا عاقبت کی ہلاکت و خسران کا اندیشہ تھا اور اضطرار کے ہوتے ہوئے رضا کا سوال ہی پیدا نہیں ہوتا۔

اگر تعلیق صحت میں ہو اور شرط بحالت مرض پائی جائے اور فعل بھی ایسا ہو جس سے عورت بچ سکتی ہے تو اب عورت کے میراث میں حقدار نہ ہونے میں کوئی اشکال نہیں۔

لیکن اگر تعلیق ایسے فعل سے ہو جس سے عورت کے لئے بچنے کی کوئی صورت نہیں۔ تو امام محمدؒ کے نزدیک وہی ہے (کہ اسے میراث نہ ملے گی) امام زفرؒ کا بھی یہی قول ہے کیونکہ جب عورت کا حق مرد کے مال سے متعلق ہو چکا تو مرد کی طرف سے اس حق کو ساقط کرنے والی کوئی چیز نہیں پائی گئی۔ (لہذا اب مرد



تصور وار نہ ہوگا) امام اعظمؒ اور امام ابو یوسفؒ کے نزدیک عورت وارث قرار پائے گی (کیونکہ اس فعل کے نہ کرنے کی گنجائش نہ تھی۔ لہذا مرد کی طرف سے نہ یا دتی پائی گئی) کیونکہ شوہر ہی نے اسے عمل میں لانے پر مجبور کیا تھا۔ تو یہ فعل مرد کی طرف راجع ہوگا۔ کیونکہ اس کام میں عورت مرد کی آلہ کار تھی جیسے اکراہ یا مجبوری کی حالت میں ہوتا ہے۔ (مثلاً) اب کو کسی مال کے تلف کرنے پر مجبور کرے تو مال کا ضامن (ہوگا)۔

**مسئلہ:** امام محمدؒ جامع الصغیر میں فرماتے ہیں کہ اگر شوہر نے حالتِ مرض میں تین طلاقیں دیں، پھر تندرست ہو گیا۔ مگر بعد میں مر گیا تو اب عورت وارث نہ ہوگی۔

امام زفرؒ فرماتے ہیں کہ وارث ہوگی۔ کیونکہ مرد نے حالتِ مرض میں طلاق واقع کی تھیں۔ اس لئے قصدِ فرار ثابت ہو گیا اور عورت عدت میں تھی جب کہ (وہ تندرست ہو کر) مرا۔

لیکن ہماری دلیل یہ ہے کہ مرض کے بعد جب صحت یاب ہو گیا تو وہ مرض بمنزلہ صحت ہوگا۔ کیونکہ اب اس کا مرض الموت ہونا باقی نہ رہا۔ اور ظاہر ہو گیا کہ عورت کا کچھ حق بھی مرد کے مال سے متعلق نہیں ہوا۔ اس لئے یہ تصور نہ کیا جائے گا کہ خاوند نے راہِ فرار اختیار کی۔

**مسئلہ:** اگر مرد نے عورت کو مرضِ موت میں طلاق دی۔ پھر خدا نخواستہ عورت مرتد ہو گئی۔ اس کے بعد دوبارہ اسلام لے آئی۔ اور شوہر اس مرض میں مر گیا تو عورت وارث نہ بن سکے گی۔ البتہ اگر عورت مرتد نہ ہوئی لیکن خاوند



کے بیٹے کو مباشرت پر راضی کر لیا تو وہ وارث ہوگی۔

دونوں صورتوں میں فرق یہ ہے کہ عورت نے مرتد ہو کر وراثت کی اہلیت ضائع کر دی کیونکہ مرتد کسی (مسلمان) کا وارث نہیں ہو سکتا۔ اور وارث کی اہلیت کے بغیر وراثت باقی نہیں رہ سکتی۔ مگر خاوند کے بیٹے کے ساتھ مباشرت کرنے سے اس کی اہلیت وراثت ضائع نہیں ہوتی۔ کیونکہ محرمیت میراث کے منافی نہیں ہوتی (جیسا کہ مرد کی ماں اور بہن وارث بنتی ہیں۔ حالانکہ وہ اس کے لئے دائمی طور پر حرام ہیں) اور ہم صرف میراث ہی کو باقی رکھتے ہیں (کیونکہ عورت تو پہلے ہی مرد پر تین طلاقوں کی بنا پر حرام ہو چکی ہے) بخلاف اس صورت کے جب عورت قیام نکاح کی حالت میں خاوند کے بیٹے سے برضا مندی مباشرت کرے (تو بھی میاں بیوی میں جدائی ہوگی اور وراثت سے محروم ہوگی) کیونکہ قیام نکاح کی حالت میں (خاوند کے بیٹے سے مباشرت کرنا) جدائی ثابت کر دیتا ہے۔ پس عورت نے اپنا حق اپنی رضا سے باطل کر دیا۔ مگر تین طلاقوں کے بعد شوہر کے بیٹے کو جماع پر راعب کرنا حرمت والی فرقت پیدا نہیں کرتا کیونکہ جدائی تو پہلے تین طلاقوں سے پیدا ہو چکی ہے اس لئے دونوں صورتوں میں فرق ظاہر ہو گیا۔

**مسئلہ:** جس شخص نے اپنی تندرستی کے زمانے میں عورت پر زنا کی تہمت لگائی۔ اور لعان حالت مرض میں کیا تو عورت وارث ہوگی۔ امام محمدؒ کے نزدیک وارث نہ ہوگی۔ اگر مرض کے دوران تہمت لگائی ہو تو سب کے نزدیک وارث ہوگی۔



مسئلے کی یہ صورت ایسی تعلق سے منسوب ہے جس میں عورت کے لئے ایسا فعل کرنے سے کوئی چارہ کار نہیں۔ کیونکہ عورت اپنی ذات سے زنا کی تہمت دور کرنے کے لئے دعویٰ کرنے پر مجبور ہے۔ ہم اس کی توجیہ پہلے بیان کر چکے ہیں (یعنی مرد نے عورت کو جہائی کے لئے آلہ کار بنایا اور اس کی صورت اکراہ کی سہی ہوگی)۔

مسئلہ : اگر مرد نے صحت کی حالت میں عورت سے ایلا کیا۔ پھر ایلا کی وجہ سے عورت بائٹہ ہوگئی۔ اور خاوند ابھی مریض تھا تو عورت وارث بنے گی۔ اگر ایلا بھی مرض میں کیا ہو تو عورت وارث بنے گی۔ کیونکہ ایلا بھی طلاق کو معلق کرنے کے مترادف ہے جبکہ چارہ ماہ بغیر مباشرت کے گزر جائیں تو وہ تعلق آنے والے وقت سے منسوب ہو جائے گی۔ اور اس کی وجہ ہم پہلے بیان کر چکے ہیں (کہ تعلق سابق تعلق فی الحال ہوتی ہے)۔

مصنف فرماتے ہیں کہ جس طلاق میں مرد کو رجوع کرنے کا اختیار ہو اس کی تمام صورتوں میں عورت وارث شمار ہوگی۔ جیسا کہ ہم بیان کر چکے ہیں کیونکہ رجعی طلاق سے نکاح زائل نہیں ہوتا حتیٰ کہ مباشرت جائزہ ہوتی ہے تو سبب قائم رہا (یعنی عدت)۔ اور جہاں کہیں بھی ہم نے عورت کے وارث ہونے کا ذکر کیا ہے اس کا مقصد یہ ہے کہ وہ صرف ایسی صورت میں وارث ہوگی جب کہ اس کی عدت کے دوران ہی خاوند کی وفات ہو اور ابتدائے بار میں اسے بیان کیا جا چکے ہے۔



## باب الرجعة

### رجوع کرنے کا بیان

① مسئلہ : اگر خاوند نے اپنی بیوی کو ایک یا دو رجعی طلاق سے دیں تو اسے یہ حق حاصل ہوگا کہ وہ عدت میں رجوع کرے۔ خواہ عورت اس پر رضی ہو یا نہ ہو۔ کیونکہ اللہ تعالیٰ کا ارشاد "فامسکوهن بمعروف" مطلق مذکور ہوا ہے (کہ عورت کی رضا ہو یا نہ ہو) نیز عدت کا قیام ضروری ہے کیونکہ رجعت کے معنی ہیں ملک کو برابر قائم رکھنا (اور عدت گزر جانے کے بعد ملک نکاح قائم نہیں رہتا) کیا آپ اسے تسلیم نہیں کرتے کہ (قرآن کریم میں) رجعت کو امساک کہا گیا ہے۔ اور امساک کے معنی باقی رکھنے کے ہیں اور ملک کا باقی رکھنا عدت ہی میں ہو سکتا ہے۔ کیونکہ عدت گزر جانے کے بعد ملک نکاح باقی نہیں رہتا۔

② مسئلہ : رجعت اس طرح ہوتی ہے کہ مرد عورت کو مخاطب کر کے کہے کہ میں نے تجھ سے رجوع کیا۔ (یا گواہوں کو مخاطب کر کے کہے) کہ میں نے اپنی بیوی سے رجوع کر لیا۔ یہ الفاظ رجعت میں بالکل صریح ہیں اور ان میں ائمہ کے درمیان کوئی اختلاف نہیں ہے۔

مسئلہ : رجعت اس طرح بھی ہو سکتی ہے کہ (مرد اس سے مباشرت کرے یا اسے چوم لے یا شہوت سے اسے مس کرے۔ یا اس کے فرج کی طرف شہوت سے نظر کرے۔ یہ تمام صورتیں احناف کے نزدیک ہیں۔ مگر امام شافعی فرماتے



ہیں کہ جب کہنے پر قدرت حاصل ہو تو بغیر کہے رجعت صحیح نہ ہوگی۔ کیونکہ رجعت (امام شافعیؒ کے نزدیک) نکاح جدید کی طرح ہے۔ حتیٰ کہ دورانِ عدتِ عورت سے مباشرت حرام ہے۔ مگر ہمارے نزدیک رجعت استدامتِ نکاح کے حکم میں ہوتی ہے جیسا کہ ہم پہلے بیان کر چکے ہیں اور آئندہ بھی اس کی مزید وضاحت کی جائے گی۔ مرد کا فعل بھی اس کے نکاح کے قائم ہونے کی دلیل بن سکتا ہے جیسا اختیار کے ساقط کرنے میں (مثلاً کسی نے ایک گھوڑا تین دن کے اختیار پر لیا مگر سواری کرنے کے بعد کہیں اپنے کام پر چلا گیا۔ تو اختیار ساقط ہو گیا، اور بیع قائم ہو گئی۔ یا مثلاً ایک باندی خیار پر خریدی گئی اور اس سے وطی کر لی تو خیار ساقط ہو گیا) اور فعل کا دلیل رجعت ہونا ایسے افعال سے ہوتا ہے جو نکاح کے ساتھ خاص ہوں اور یہ مذکورہ افعال نکاح ہی سے خاص ہیں خصوصاً آزاد عورت کے حق میں۔ بخلاف اس مس اور نظر کے جو بغیر شہوت ہوں۔ کیونکہ بغیر شہوت چھونا، دیکھنا کبھی بغیر نکاح کے بھی جائز ہوتا ہے جیسے والی اور طبیب وغیرہ کو (لہذا ایسا مس و نظر معتبر نہ ہوگا۔ یا ان دونوں کے علاوہ دوسروں کو مثلاً ختنہ کرنے والا یا زنا کا گواہ) اور فرج کے علاوہ نظر کرنا ایک جگہ پر رہنے والوں میں بھی بار بار اتفاق ہو جاتا ہے اور عدت کے دوران شوہر عورت کو ساتھ ہی رکھتا ہے۔ لہذا فرج کے علاوہ دوسرے اعضاء پر نظر کرنے کو بھی اگر رجعت قرار دیں (تو خاوند چونکہ رجعت کا خواہاں نہیں) لہذا پھر اس کو طلاق دے گا۔ اور عورت کی عدت خواہ مخواہ طویل ہوتی چلی جائے گی۔



مسئلہ : مستحب یہ ہے کہ رجعت پر دو گواہ قائم کرے۔ اگر گواہ نہ بھی ہوں تو بھی رجعت صحیح ہوگی۔ امام شافعی رحمہ اللہ کے ایک قول کے مطابق اور امام مالک رحمہ اللہ کے نزدیک بغیر گواہ کے رجعت صحیح نہیں۔ کیونکہ اللہ تعالیٰ کا ارشاد ہے : واشہدوا ذوی عدل منکم ردو عادل گواہ قائم کر لو اور امر وجوب کے لئے ہوتا ہے۔

ہماری دلیل یہ ہے کہ قرآن کریم کی نصوص گواہوں کی قید کے بغیر بھی ہیں (جیسے فامسکوہن بمعروف - الطلاق مرتان فامساک بمعروف - وبعولتھن احنی بردھن - فلا جناح علیہما ان یتراجعا وغیرہ) نیز چونکہ رجعت نکاح کا باقی رکھنا ہوتا ہے اور نکاح کو باقی رکھنے میں شہادت شرط نہیں ہوتی۔ جیسا ایلا میں رجوع کرتے وقت شہادت شرط نہیں ہے۔ ہاں گواہ قائم کرنا احتیاط کے پیش نظر مستحسن ضرور ہے تاکہ لوگوں کو اس سے لاعلمی نہ رہے۔ اور امام شافعی رحمہ اللہ نے جو آیت بطور دلیل پیش کی ہے اس میں بھی امر استحباب پر محمول ہوگا۔ کیا آپ تسلیم نہیں کرتے کہ اس شہادت کو مفارقت کے ساتھ لایا گیا ہے (یعنی جس آیت میں رجعت کے ساتھ گواہوں کا ذکر ہے وہاں ہی "فادقوہن" کے ساتھ گواہوں کا بھی ذکر ہے) حالانکہ بوقت مفارقت (طلاق) گواہ قائم کرنا مستحب ہے۔ اور یہ بھی مستحب ہے کہ رجعت کے متعلق عورت کو بتادے تاکہ وہ کسی مصیبت میں مبتلا نہ ہو جائے (کہ عدت کے بعد کسی اور کے پاس چلی جائے یا عدت ہی میں دوسرے کے ساتھ وعدہ و وعاید کرتی رہے)۔

فاذا بلغن اہلہن فامسکوہن بمعروف او فامسکوہن بمعروف واشہدوا ذوی عدل منکم ...



مسئلہ : جب عدت ختم ہو جائے اور مرد کہے کہ میں نے عدت ہی پر  
 تجھ سے رجوع کر لیا تھا۔ عورت نے بھی تصدیق کر دی۔ تو یہ رجعت شمار ہوگی  
 اگر عورت مرد کی بات کو جھٹلا دے تو عورت کی بات تسلیم کی جائے گی۔ کیونکہ خاوند  
 نے ایسی بات کی خبر دی ہے جس کو وہ فوری طور پر موجود کرنے کا مالک نہیں  
 لہذا وہ اس میں متہم ہوگا (کہ اب عدت تو گزر چکی ہے اور مرد کسی جیلے پہلے  
 سے رجوع کرنا چاہتا ہے تو اس کا قول قابل قبول نہ ہوگا) البتہ عورت کے  
 تصدیق کرنے سے تہمت رفع ہو جاتی ہے۔ امام اعظم رحمہ کے نزدیک عورت  
 پر قسم واجب نہیں ہے اور یہ بھی چھ باتوں میں قسم لینے کا مسئلہ ہے جس کے  
 متعلق کتاب النکاح میں بیان کیا جا چکا ہے۔

مسئلہ : اگر مرد نے کہا کہ میں نے تجھ سے رجوع کیا۔ مگر عورت نے جواب  
 دیتے ہوئے کہا کہ میری عدت گزر چکی ہے۔ تو امام اعظم رحمہ کے نزدیک رجعت  
 صحیح نہیں ہوگی۔ صاحبین کہتے ہیں کہ رجعت صحیح ہوگی۔ کیونکہ رجعت کا عدت  
 سے اتصال پایا گیا (یعنی عورت نے بعد میں کہا کہ میری عدت گزر چکی ہے مگر  
 مرد نے رجوع پہلے کر لیا ہے) کیونکہ بظاہر عدت اس وقت تک باقی ہوتی ہے  
 جب تک کہ عورت عدت کے گزرنے کی خبر نہ دے۔ مگر خبر دینے سے پہلے  
 رجعت کا وقوع ہو چکا ہے۔ اسی بنا پر اگر عورت سے کہے کہ میں نے تجھے  
 (دوسری) طلاق دے دی۔ مگر عورت جواب دے کہ میری عدت گزر چکی ہے  
 تو طلاق واقع ہو جائے گی۔

امام اعظم فرماتے ہیں کہ رجعت کا وقوع اختتام عدت کی حالت میں ہوا



ہے کیونکہ عورت عدت گزرنے کی خبر دینے کی امین ہے۔ جب اس نے شوہر کو اس کی خبر دی تو اس سے ثابت ہوا کہ عدت پہلے گزر چکی ہے اور عدت گزرنے کی قریبی حالت وہی ہے جب مرد نے رجعت کی بات کی تھی (تو عدت پہلے گزری اور مرد کا کہنا بعد میں ہوا) اور مسئلہ طلاق میں بھی اسی طرح اختلاف ہے۔ اگر ہم تسلیم بھی کر لیں کہ طلاق کا مسئلہ بلا اختلاف ہے (تو ہم کہتے ہیں کہ طلاق دینے اور رجعت میں فرق ہے) کیونکہ طلاق تو عدت گزرنے کے بعد شوہر کے اقرار سے واقع ہوتی ہے مگر رجعت اس کے اقرار سے ثابت نہیں ہوتی (کیونکہ رجعت کی صورت میں مرد متہم ہو سکتا ہے۔ اس لئے عورت کی بات تسلیم کی جاتی ہے لیکن طلاق تو بہر صورت مرد کے اختیار ہی میں ہوتی ہے۔ عورت خواہ عدت گزرنے کے متعلق کچھ بتائے یا نہ بتائے)۔

**مسئلہ :** جب باندی کے شوہر نے اس کی عدت گزرنے کے بعد اسے کہا کہ میں نے عدت میں رجوع کر لیا تھا اور مولیٰ نے بھی اس کی تصدیق کی۔ لیکن باندی نے اس کی تکذیب کر دی۔ تو امام اعظم رحمہ اللہ کے نزدیک باندی کا قول قابل قبول ہوگا۔

صاحبین کہتے ہیں کہ مولیٰ کی بات مانی جائے گی کیونکہ عدت گزرنے کے بعد عورت سے تمتع کے حق کا مالک مولیٰ ہی ہوتا ہے۔ لہذا مولیٰ نے اپنے حق خاص کا باندی کے شوہر کے لئے اقرار کیا۔ تو یہ ایسے ہی ہوگا جیسے کہ مولیٰ باندی کے نکاح کا اقرار کرے (کہ یہ نکاح میری اجازت سے ہوا ہے۔ تو اس صورت میں باندی کی بات تسلیم نہیں کی جاتی۔ بلکہ مولیٰ کے قول پر عمل کیا جاتا ہے)۔



امام اعظمؒ فرماتے ہیں کہ رجعت کا حکم (یعنی صحیح ہونا یا نہ ہونا) عدت پر مبنی ہوتا ہے۔ اور عدت کے متعلق باندی کا قول ہی قابل اعتماد ہوتا ہے (کیونکہ وہ اپنے بلسے میں امینہ ہے) تو اسی طرح جو بات عدت پر مبنی ہوگی (اس میں باندی کا قول قابل اعتبار ہوگا)۔

اگر مذکورہ مسئلے کی صورت علی العکس ہو جائے (یعنی القضائے عدت کے بعد شوہر نے عدت میں رجعت کا دعویٰ کیا۔ باندی نے بھی تصدیق کر دی مگر مولیٰ نے جھٹلا دیا) تو صاحبین کے نزدیک مولیٰ کی بات مانی جائے گی۔ اور صحیح روایت کے مطابق امام اعظمؒ کا بھی یہی قول ہے۔ کیونکہ فوری طور پر تو یہ باندی اپنی عدت گزار چکی ہے۔ اور مولیٰ کے لئے باندی سے تمتع حاصل کرنا ظاہر اور ثابت ہے۔ تو مولیٰ کے ملک کو باطل کرنے میں باندی کی بات تسلیم نہ کی جائے گی۔ بخلاف پہلی صورت کے (کیونکہ امام اعظمؒ کے نزدیک پہلی صورت میں مولیٰ کا ملک ظاہر نہیں ہوا تھا اور باندی کی بات تسلیم کر لی گئی تھی) کیونکہ مولیٰ نے جب رجعت میں شوہر کی بات کی تصدیق کر دی تو اس سے یہ بات بھی ثابت ہو گئی کہ وہ رجعت کے وقت بھی قیام عدت کا قائل ہے اور عدت کے ہوتے ہوئے مولیٰ ملک تمتعہ کا مالک نہیں بن سکتا۔

**مسئلہ :** اگر باندی نے کہا کہ میری عدت گزر چکی ہے اور مولیٰ اور خاوند نے کہا کہ تمہاری عدت ابھی نہیں گزری تو باندی کی بات تسلیم کی جائے گی کیونکہ وہ اپنے قول میں امینہ ہے اور عدت گزرنے کا علم اسے ہی ہو سکتا ہے۔



مسئلہ : جب تیسرے حیض کا خون دس دن کے بعد منقطع ہو گیا تو مرد کا حق رجعت ختم ہو جائے گا۔ اگرچہ عورت نے غسل نہ بھی کیا ہو۔ لیکن اگر خون حیض دس دن سے کم میں رک جائے تو حق رجعت ختم نہ ہوگا۔ جب تک عورت غسل نہ کرے یا ایک نماز کا پورا وقت نہ گزر جائے۔ کیونکہ حیض دس دنوں سے آگے نہیں بڑھتا۔ تو (دس دن کے بعد) خون کے ختم ہونے ہی حیض سے فارغ قرار پائے گی۔ اور عدت بھی پوری ہو جائے گی اور حق رجعت منقطع ہوگا۔ مگر دس دن سے کم میں خون رک جانے کے بعد یہ احتمال باقی رہتا ہے کہ شاید خون دوبارہ آنے لگے۔ تو ضرور یہ ہے کہ اس کے منقطع ہونے کا یقین ہو جائے۔ اور یہ یقین حقیقی غسل کر لینے سے حاصل ہوگا۔ یا پاک عورتوں کے ساتھ کسی حکم میں شامل ہونے سے مثلاً ایک نماز کا وقت گزر جائے۔ بخلاف اس صورت کے جب عورت کتابیہ ہو۔ کیونکہ اس کے حق میں کسی اور زائد علامت کی توقع نہیں۔ لہذا خون کے منقطع ہونے پر ہی اکتفا کیا جائے گا۔ ابو حنیفہؒ اور ابو یوسفؒ کے نزدیک رجعت اس وقت منقطع ہو جائے گی جب عورت تیمم کر کے کوئی (نفل یا فرض) نماز پڑھے۔ یہ نماز پڑھنے کی قید بطور استحسان لگائی گئی ہے۔

امام محمدؒ فرماتے ہیں کہ تیمم کرنے ہی رجعت ختم ہو جائے گی اور قیاس کا تقاضا بھی یہی ہے۔ کیونکہ جب پانی کے استعمال پر قدرت نہ ہو تو تیمم کرنا مطلقاً طہارت ہوتا ہے (خواہ نماز ادا کرے یا نہ)۔ حتیٰ کہ جو احکام غسل سے ثابت ہوتے ہیں وہ تیمم سے بھی ثابت ہو جاتے ہیں۔ لہذا تیمم بمنزلہ غسل ہوگا۔



شیخین فرماتے ہیں کہ تیمم درحقیقت انسان کو پاک نہیں کرتا بلکہ آلودہ کرتا ہے (یعنی مٹی یا ریت سے تیمم کرنے سے ہاتھ منہ خاک آلود ہو جاتے ہیں۔ تو ظاہر ہے کہ حقیقی طور پر طہارت حاصل نہیں ہوتی) (مگر شریعت میں) تیمم کو ضرورت کے مد نظر طہارت قرار دیا گیا تاکہ فرائض میں اضافہ نہ ہو تا رہے (مثلاً ایک شخص پندرہ دن تک غسل پر قادر نہ ہو سکے تو اس کے فرض نمازوں کا ایک اتبار ہو جائے گا)۔ نیز تیمم کی یہ ضرورت نماز کی ادائیگی کے وقت پیش آتی ہے نہ کہ نماز سے پہلے اوقات میں۔ (اس اعتراض کا کہ سجدہ قراۃ وغیرہ کے وقت بھی تیمم کیا جاتا ہے تو صرف نماز کے لئے کہاں ضروری رہا، جو اب دیتے ہوئے صاحب ہدایہ فرماتے ہیں) کہ دوسرے جن امور کے لئے تیمم کا حکم ہے وہ بھی نماز کے متقاضی ہونے کی ضرورت سے ثابت ہوئے ہیں۔ (کیونکہ سجدہ تلاوت قرآن یا دخول مسجد وغیرہ بھی نماز کے تقاضوں ہی سے ہیں)۔

نیز یہ بھی کہا جاتا ہے کہ شیخین کے نزدیک نماز شروع کرتے ہی رجعت منقطع ہو جائے گی۔ اور یہ بھی کہا گیا ہے کہ نماز سے فراغت کے بعد ہوگی تاکہ نماز کے جواز کا حکم مستحکم ہو جائے۔ (کیونکہ اگر نماز کے دوران پانی مل جائے تو تیمم باطل ہو جائے گا)

⑥ مسئلہ : جب عورت نے غسل کیا اور جسم کا کوئی ایسا عضو بھول گئی جس تک پانی نہیں پہنچا۔ تو یہ حصہ اگر پورا عضو ہو یا اس سے زیادہ تو رجعت منقطع نہ ہوگی۔ اور اگر پورے عضو سے کم حصہ ہو تو رجعت منقطع ہو جائے گی۔ مصنف فرماتے ہیں کہ یہ مسئلہ بھی بطریق استحسان ہے۔ ورنہ



قیاس تو یہ چاہتا ہے کہ عضوِ کامل رہ جانے کی صورت میں بھی رجعت باقی نہ رہے۔ کیونکہ اس نے اکثر حصہ بدن کو دھولیا ہے۔ (و لاکثر حکم الکل) اور عضو سے کم حصہ رہ جانے کی صورت میں قیاس یہ ہے کہ رجعت باقی ہے۔ کیونکہ جنابت (ناپاکی بدن) اور حیض کے حکم کی تقسیم نہیں ہو سکتی۔ (مثلاً کہا جائے کہ اگرچہ ایک جز کی جنابت باقی ہے مگر اکثر حصہ پاک ہو چکا ہے۔ اس قسم کی تقسیم ممکن نہیں بلکہ ایک جز کے رہ جانے سے مکمل جنابت باقی رہے گی) اور استحسان کی وجہ یہ ہے کہ اگر پورے عضو سے کم حصہ خشک رہ جائے تو کہا جا سکتا ہے کہ شاید یہ حصہ اپنے کم ہونے کی بنا پر جلد ہی خشک ہو گیا ہو۔ اس لئے پانی کے نہ پہنچنے کا یقینی حکم نہیں دیا جا سکتا۔ تو ہم نے فیصلہ کر دیا کہ اس صورت میں رجعت منقطع ہو جائے گی۔ مگر دوسرے شوہر سے (ابھی) نکاح کرنا جائز نہ ہوگا۔ تاکہ دونوں باتوں (القطع رجعت اور دوسرے نکاح) میں احتیاط پر عمل کیا جائے۔ بخلاف عضوِ کامل کے۔ عضوِ کامل جلد خشک نہیں ہوتا (جب کہ باقی بدن تر ہے) اور نہ ہی (نہلنے میں) عاودہ عضوِ کامل سے غفلت برتی جاتی ہے (اس سے عضوِ کامل اور عضوِ قلیل کا فرق واضح ہو گیا) لہذا دونوں مسائل جداگانہ نوعیت کے شمار ہوں گے۔

امام ابو یوسف سے روایت ہے کہ کلی کرنا یا ناک میں پانی چڑھانا اگر چھوٹا جائے تو گویا پورا عضو چھوٹ گیا۔ اور ان سے ایک دوسری روایت ہے جو کہ امام محمد کی رائے بھی ہے کہ یہ دونوں عضو سے کم شمار ہوں گے۔ کیونکہ کلی کرنے اور ناک میں پانی چڑھانے کی فرضیت میں اختلاف ہے۔ بخلاف دیگر



اعضائے کے (امام مالک و امام شافعی کے نزدیک غسل جنابت میں یہ دونوں سنت ہیں اور امام احمد کے نزدیک فرض)۔

**مسئلہ :** جس شخص نے اپنی عورت کو طلاق دی اور عورت حاملہ تھی یا اس سے بچہ تولد ہوا۔ اور مرد نے کہا کہ میں نے اس عورت سے مباشرت ہی نہیں کی۔ تو اسے رجعت کا اختیار ہوگا۔ کیونکہ حمل کا ظہور جب اس قدر عرصے میں ہو جائے کہ اسے شوہر کا قرار دیا جاسکے تو اسی کا قرار دیا جائے گا۔ اسی سلسلے میں حضور صلی اللہ علیہ وسلم کا ارشاد ہے "الْوَلَدُ لِلْفَرَّاشِ" یعنی بچہ فرّاش والے کا ہوتا ہے۔ اور یہ امر مرد کے وطی کرنے کی دلیل بھی بن جائے گا۔ (یعنی مرد نے عدم مباشرت کا جو دعویٰ کیا ہے وہ غلط ہے)۔

اسی طرح جب بچے کا نسب اس مرد سے ثابت ہو جائے تو مرد کو وطی کرنے والا شمار کیا جائے گا۔ لہذا جب وطی ثابت ہو گئی تو ملک مستحکم ہو گیا اور مستحکم ملک میں جو طلاق دی جائے اس کے بعد رجعت بھی ہو سکتی ہے اور اس کے دعوے کو (کہ میں نے وطی نہیں کی) شریعت تسلیم نہیں کرے گی۔ کیا آپ کے نزدیک یہ مسلم نہیں کہ ایسی وطی سے احسان ثابت ہو جاتا ہے (مثلاً اگر اس کے بعد زنا کرے تو اسے محسن آدمی کی طرح رجم کیا جائے گا) تو رجعت کا صحیح ہونا (اس وطی سے) بددجہ اولیٰ ثابت ہوگا اور مذکورہ مسئلے کی تاویل (یعنی صحیح صورت یہ ہے کہ طلاق واقع ہونے سے پہلے بچہ جنے۔ کیونکہ اگر وقوع طلاق کے بعد بچے کی ولادت ہوئی تو عدت ولادت ہی سے ختم ہو جائے گی اور رجعت کا سوال ہی نہ رہا۔



**مسئلہ :** اگر مرد نے عورت کے ساتھ خلوت کی اور دروازہ بند کر دیا۔ یا پر وہ لٹکا دیا۔ مگر کہا کہ میں نے مباشرت نہیں کی۔ پھر عورت کو طلاق دے دی تو اب رجعت کا مالک نہ ہوگا۔ کیونکہ ملک نکاح وطی سے متاثر اور مستحکم ہوتا ہے۔ لیکن خاوند عدیم مباشرت کا اقرار کر رہا ہے تو اپنے باپے میں اس کی تصدیق کی جائے گی۔ کیونکہ رجعت مرد ہی کا حق تھا (جو خود اس نے اپنے اقرار سے ساقط کر دیا) لہذا شریعت میں اسے جھٹلایا نہ جائے گا۔ بخلاف بہر کے (یعنی خلوت صحیحہ کے بعد عورت بہر کی مستحق ہو جائے گی کیونکہ بہر مسہمی اسی وقت واجب ہوتا ہے جب عورت خود کو مرد کے سپرد کرے۔ اس سے تمسح شرط نہیں ہے۔ بخلاف پہلی صورت کے (جب کہ عورت حاملہ تھی۔ یا اسے بچہ ہو چکا تھا کیونکہ اس صورت میں تو شریعت نے مرد کی تکذیب کر دی تھی اور وہ رجعت کر سکتا تھا۔ مگر اس صورت میں شریعت نے اس کی تکذیب نہیں کی۔ لہذا رجعت اس کے اپنے اقرار کی بنا پر ساقط ہو گئی)۔

**مسئلہ :** پھر اگر مرد نے رجعت کر لی۔ یعنی خلوت صحیحہ کے بعد اور کہا کہ میں نے اس سے مباشرت نہیں کی۔ پھر اس عورت کے دو برس سے ایک روز کم تک بچہ پیدا ہوا، تو رجعت صحیح ہوگی۔ کیونکہ اس بچے کا نسب اس مرد سے ثابت ہے۔ اور عورت نے عدت کے گزرنے کا اقرار نہیں کیا تھا اور بچے کا دو برس تک پیٹ میں رہنا ممکن ہے۔ لہذا مرد کو طلاق سے پہلے وطی کرنے والا مانا جائے گا نہ کہ طلاق کے بعد۔ کیونکہ دوسری صورت میں (یعنی طلاق کے بعد وطی کرنے کی صورت میں) طلاق واقع کرتے ہی ملک نکاح



ختم ہو جاتا ہے کیونکہ طلاق سے پہلے وہ مدخولہ نہیں تھی۔ لہذا یہ (بعد کی وطنی) حرام ہوگی۔ اور مسلمان ایک حرام کام کا ارتکاب نہیں کرتا۔

**مسئلہ:** اگر مرد نے عورت سے کہا: "جب تو بچہ جنمے تجھ پر طلاق ہے" اور عورت نے کہا: "اب بچہ پیدا ہو گیا" (تو عورت پر طلاق واقع ہو جائے گی) اب دوسرا بچہ پیدا ہو گیا تو یہ رجعت شمار ہوگی (دوسرے بچے کا مطلب یہ ہے کہ دوسرے بیٹے سے جنمے یعنی چھ ماہ کے بعد پیدا ہو اگرچہ دو سال سے زائد ہو جائے۔ بشرطیکہ عورت نے عدت کے گزر جانے کا اقرار نہ کیا ہو۔ اس کی وجہ یہ ہے کہ عورت پر پہلے بچے کی پیدائش سے طلاق واقع ہو گئی اور عدت واجب ہو گئی تو دوسرا بچہ عدت کے اندر شوہر کے نئے تعلق سے پیدا ہوا۔ اور عورت نے عدت کے گزر جانے کا دعویٰ بھی کیا تھا۔ لہذا شوہر کو رجوع کرنے والا قرار دیا جائے گا (کیونکہ اس نے رجوع کر کے ہی وطنی کی تھی۔ یا وطنی ہی سے رجوع ہو گیا تھا)۔

**مسئلہ:** اگر کوئی شخص اپنی بیوی سے کہے: "کلما ولدتِ ولدًا فانتِ طالق" یعنی جب کبھی تو نے بچہ جنمے تو مجھے طلاق ہے۔ اور عورت نے الگ الگ بطن سے تین بچے جنمے۔ تو پہلے بچے کی ولادت طلاق شمار ہوگی اور دوسرے کی رجعت (یعنی دوسرا بچہ رجعت کی دلیل ہے۔ مگر ساتھ ہی ساتھ دوسری طلاق بھی وارد ہو جائے گی) اور اسی طرح تیسرے کی ولادت پر دوسری طلاق سے رجعت ہوگی مگر تیسری طلاق واقع ہو جائے گی۔ کیونکہ جب عورت کے پہلے بچہ پیدا ہو تو اس پر پہلے بچے کی پیدائش سے طلاق واقع ہو گئی۔ اور عورت معتدہ



ہو گئی (یعنی عدت گزارنے والی) اور دوسرے بچے کی ولادت سے رجوع ہو جائے گا۔ جیسا کہ ہم اوپر بیان کر چکے ہیں کہ اس کا حمل اس وطی سے قرار پایا جو عدت کے اندر پائی گئی۔ دوسرے بچے کے پیدا ہونے پر دوسری طلاق واقع ہوگی۔ کیونکہ قسم میں کلمہ استعمال کیا گیا ہے اور عدت واجب ہوگی۔ اور تیسرے بچے کی پیدائش سے مرد رجوع کرنے والا شمار ہوگا۔ مگر ساتھ ہی اس تیسرے بچے کی ولادت سے تیسری طلاق بھی واقع ہو جائے گی اور عدت کا شمار حیض سے کیا جائے گا۔ کیونکہ اس عورت پر جب طلاق واقع ہوتی تھی تو یہ حاملہ تھی اور حائضہ عورتوں سے تھی۔

**مسئلہ:** معتدہ عورتوں کے لئے کن امور کا جواز ہے۔ جو عورت رجعی طلاق کی عدت گزار رہی ہو۔ اسے اچھی طرح زیب و زینت کرنی چاہیے کیونکہ وہ اپنے خاوند کے لئے حلال ہے۔ جب کہ نکاح دونوں میں قائم ہے اور رجعت کرنا بھی امر مستحب ہے اور عورت کا بناؤ سنگار مرد کو رجعت کی طرف مائل کرے گا۔ لہذا سنگار کرنا شرعی طور پر درست ہوگا۔

نیز شوہر کے لئے مستحب یہ ہے کہ وہ عورت کے پاس اچانک نہ جا دھکے بلکہ اس سے اجازت لے یا اسے جوتوں کی آہٹ سے آگاہ کرے۔ اس سے مراد یہ ہے کہ شوہر کے لئے یہ حکم اس حالت میں ہے جب کہ رجوع کرنے کا قصد نہ رکھتا ہو۔ کیونکہ بسا اوقات عورت برہنہ تن ہوتی ہے اور مرد کی نظر بدن کے ایسے حصے پر پڑ سکتی ہے کہ جس سے وہ رجوع کرنے والا قرار پائے اور مرد پھر اسے طلاق دے۔ کیونکہ اس طرح عورت کی عدت طویل ہوتی چلی جائے گی۔



مسئلہ: شوہر کو یہ حق حاصل نہیں کہ اسے سفر پر ساتھ لے جائے جب تک کہ اس سے رجوع نہ کرے اور رجعت کے لئے گواہ بھی قائم کر دے۔  
 امام زفر فرماتے ہیں کہ مرد کو اسے سفر پر لے جانے کا حق حاصل ہے۔ کیونکہ نکاح قائم ہے اور اسی لئے ہمارے نزدیک مرد کو یہ حق حاصل ہے کہ اس سے مباشرت کر سکے۔

ہماری دلیل ارشادِ خداوندی ہے "لا تخرجون من بیوتہن" یعنی تم مطلقہ عورتوں کو ان کے گھروں سے نہ نکالو۔ دوسری بات یہ ہے کہ مرد کے رجوع کرنے کی رعایت کو مد نظر رکھتے ہوئے ہی طلاق کے اثر میں تراخی یعنی وقفہ کیا گیا۔ لیکن جب عدت گزر گئی (اور مرد نے رجوع نہ کیا) تو معلوم ہوا کہ مرد کو اس کی کچھ حاجت نہیں۔ لہذا یہ ظاہر ہو گیا کہ طلاق نے اپنا عمل اسی وقت سے شروع کیا جبکہ وہ وجود میں آئی تھی۔ اس کو جو حیض آچکے ہوتے ہیں وہ عدت میں شمار کیے جاتے ہیں تو خاوند کو اسے باہر لے جانے کا اختیار نہ ہوگا صرف یہی صورت ہوگی کہ وہ اپنی رجعت پر گواہ قائم کرے تاکہ عدت ختم ہو جائے اور مرد کا ملک نکاح مستحکم ہو جائے۔

امام محمدؒ کا قول "حتیٰ یشہد علی رجعتھا کہ گواہوں کا قائم کرنا مستحب ہے (واجب نہیں) اس کی تفصیل ہم پہلے بھی بیان کر چکے ہیں۔

مسئلہ: طلاقِ رجعی سے وطی حرام نہیں ہوتی امام شافعیؒ حرمِ وطی کے قائل ہیں کیونکہ مرد و عورت کا ازدواجی تعلق طلاق سے زائل ہو جاتا ہے۔



ہماری دلیل یہ ہے کہ زوجیت ہنوز قائم ہے حتیٰ کہ شوہر عورت کی رضا مندی کے بغیر بھی رجوع کر سکتا ہے (اگر زوجیت باقی نہ ہوتی تو رجوع کے سلسلے میں عورت کی رضا مندی ضروری ہوتی) کیونکہ رجعت کا حق شوہر کی رعایت کو مد نظر رکھتے ہوئے ثابت ہے تاکہ برداشت محسوس کرنے پر شوہر کے لئے تدارک ممکن ہو (یعنی طلاق دینے کے بعد اگر وہ اپنے فعل پر ناوم ہو تو رجوع سے اس کا تدارک کیا جا سکتا ہے) ورنہ حق رجعت تو — امام شافعی رحمہ کے قول کے مطابق — عورت پر ظلم شمار ہوگا (یعنی نکاح قطعاً باقی نہ رہا۔ لیکن مرد نے پھر بھی بغیر رضا مندی کے اس سے رجوع کر لیا) (ابتداءً بہ کا مطلب یہ ہے کہ مرد رجعت کے معاملے میں مستقل اور منفرد حیثیت رکھتا ہے۔ یہ نہیں کہ عورت کی رضا مندی حاصل کر کے رجوع کر سکے) اور اس سے یہ بھی معلوم ہوا کہ رجعت کے معنی نکاح کو برابر رکھنے کے ہیں نہ کہ از سر نو نکاح کرنے کے۔ کیونکہ دلیل مذکور اس کے منافی ہے (اور اگر نکاح از سر نو نافذ قرار دیا جائے تو عورت کی رضا مندی ضروری ہوتی ہے) نیز طلاق کا عمل سب کے نزدیک ایک مدت تک معرض التوا میں رہتا ہے یا شوہر کے حق کی رعایت پیش نظر ہوتی ہے جیسا کہ مذکور ہو چکا ہے۔



## فصل فیما تخل بہ المطلقۃ

ان امور کا بیان جن سے مطلقہ حلال ہو جاتی ہے

مسئلہ : جب تین سے کم بائن طلاقیں ہوں تو مرد کو اختیار ہوتا ہے کہ عدت کے اندر یا عدت کے بعد نکاح کرے کیونکہ عورت کی حالت اس کے لئے ابھی باقی ہے۔ اور حالت کے ازالے کا بدار تیسری طلاق پر ہے (قرآن کریم میں تیسری طلاق کے متعلق ارشاد ہے : فان طلقها فلا تخل لہ من بعد حتی تنکح زوجاً غیرہ یعنی تیسری طلاق کے بعد ملک کلمینہ زائل ہو جاتا ہے) اور تیسری طلاق سے پہلے حالت زائل نہ ہوگی۔

دوسرے آدمی کو (عورت کی) عدت میں نکاح سے اس لئے منع کیا گیا ہے کہ نسب میں اشتباہ نہ پیدا ہو (کیونکہ مطلقہ اگر عدت ہی میں نکاح کر لے اور اسے حمل بھی ہو۔ اور دوسرے شوہر کے پاس جا کر اس کا بچہ پیدا ہو تو بچے کا نسب مشتبه ہو جائے گا کہ کس کے لطفہ سے ہے۔ اس لئے عدت میں دوسرے کے نکاح سے منع کر دیا گیا) مگر پہلے شوہر کے متعلق عدت کے دوران یا بعد از عدت نکاح کرنے میں مطلقاً کوئی اشتباہ نہیں (کیونکہ اگر عورت حاملہ بھی ہوئی تو بچہ اسی مرد کے لطفہ سے ہوگا)۔

مسئلہ : اگر کسی آزاد عورت کو تین طلاقیں یا کسی باندی کو دو طلاقیں دے دی جائیں تو ایسی عورت اپنے شوہر کے لئے حلال نہ ہوگی جب تک کہ وہ



دوسرے مرد سے نکاح صحیح نہ کر لے۔ اور وہ اس کے ساتھ مباشرت بھی کرے۔  
 پھر اسے طلاق دے دے یا مرجائے۔ اس کی دلیل اللہ تبارک و تعالیٰ کا یہ ارشاد  
 ہے فان طلقها فلا تحلّ له من بعد حتى تنكح زوجاً غيره۔ یعنی اگر  
 مرد نے اپنی بیوی کو تیسری طلاق دے دی تو اس کے بعد وہ اس کے لئے حلال  
 نہ ہوگی جب تک کہ دوسرے زوج سے نکاح نہ کرے۔ اور لونڈی کو دو طلاقیں  
 دینا آزاد عورت کو تین طلاقیں دینے کے برابر ہے۔ کیونکہ غلامی نعمتِ حلت کو  
 نصف کر دیتی ہے۔ جیسا کہ اصول کی کتابوں میں معروف ہے۔

(اس اعتراض کا کہ قرآن کریم کی مذکورہ آیت میں تو دوسرے مرد کا صرف  
 نکاح کرنا شرط ہے مگر آپ نے ساتھ دخول کا اضافہ بھی کر دیا، جواب دیتے  
 ہوئے صاحب ہدایہ فرماتے ہیں کہ) غایتِ کلام تو بظاہر دوسرے شخص کا مطلقاً  
 نکاح کرنا ہے اور مطلق زوجیت نکاح صحیح سے ثابت ہو جاتی ہے (تو نکاح کا ثبوت  
 عبارة النص یعنی ظاہر الفاظ سے ہوا) اور دخول کی شرط اشارة النص (یعنی  
 مفہوم کلام) سے ثابت ہوئی۔ اور وہ اس طرح کہ نکاح بمعنی وطی لیا جائے تاکہ  
 کلام کا کوئی فائدہ بھی مترتب ہو۔ محض تکرار اور اعادہ نہ ہو۔ کیونکہ نکاح تو قرآنی  
 لفظ زوج کے مطلق بیان ہونے ہی سے معلوم ہو گیا (یعنی حتی تنکح زوجاً  
 غيره میں زوج کے لفظ ہی سے نکاح کا علم ہو جاتا ہے۔ کیونکہ جب تک اس  
 سے نکاح نہ کیا جائے اسے زوج کیسے کہہ سکتے ہیں۔ اب اگر تنکح سے بھی صرف  
 نکاح ہی مراد لیں تو یہ اعادہ و تکرار ہوگا۔ لہذا صحیح مفہوم کے ظاہر کرنے کے لئے  
 نکاح بمعنی وطی لیں گے۔



ہم یوں بھی کہہ سکتے ہیں کہ آیت کے ساتھ وطی کی قید کا اضافہ حدیث مشہورہ کی بنا پر کر لیں گے۔ حضور صلی اللہ علیہ وآلہ وسلم نے فرمایا لا تحل للاول حتی تذوق عسيلة الاخر یعنی تین طلاق یافتہ عورت پہلے خاوند کے لئے حلال نہ ہوگی جب تک کہ دوسرے کا مزہ نہ چکھے۔ اس بابے میں کئی روایات منقول ہیں۔ اور سوائے سعید ابن المسیب کے اس میں کسی کا بھی اختلاف مذکور نہیں (وہ پہلے شوہر کی حلت کے لئے صرف نکاح ہی کافی شمار کرتے ہیں) لیکن سعید ابن المسیب کا یہ قول غیر معتبر ہے حتیٰ کہ اگر کسی قاضی نے اس قول کے مطابق فیصلہ کیا تو نافی نہ ہوگا۔

نیز حلت کے لئے دخول شرط ہے انزال ضروری نہیں۔ کیونکہ انزال سے تو وطی پوری ہو جاتی ہے اور گویا کہ زیادتی فعل ہے لہذا کمال کی قید زائد ہے۔ (اس لئے انزال شرط نہ ہوگا)۔

مسئلہ : بالغ ہونے کے قریب لڑکا بھی تحلیل میں بالغ کی طرح ہے۔ کیونکہ نکاح صحیح میں دخول پایا گیا اور نص سے یہی شرط معلوم ہوتی ہے۔ قریب البلوغ لڑکے کے بابے میں امام مالک کا اختلاف ہے۔ مگر ہماری بیان کردہ دلیل ان پر حجت ہے۔

امام محمد نے جامع الصغیر میں "مراہق" کی تشریح اس طرح کی ہے کہ جو لڑکا ابھی بالغ نہیں ہوا (اور قریب البلوغ ہے) لیکن تقریباً اسی عمر کے لڑکے بجا معت کر لیتے ہیں۔ ایسے لڑکے نے عورت سے مباشرت کی تو عورت پر غسل واجب ہوگا اور وہ پہلے خاوند کے لئے حلال کر دے گا۔ امام محمد کا مفہوم یہ ہے کہ



لڑکے کے عضو میں انتشار ہو اور وہ جماع کا آرزو مند ہو۔ اور عورت پر غسل اس لئے واجب ہوگا کہ دونوں کے اعضاء مل گئے۔ اور یہی عورت کے انزال کا سبب ہوتا ہے۔ اور غسل صرف عورت پر واجب ہوگا (کیونکہ وہ بالغہ ہے) لڑکے پر واجب نہ ہوگا۔ البتہ حسن اخلاق کی تعلیم کے مد نظر اسے بھی غسل کا حکم دیا جائے گا۔

مسئلہ : امام قدوسی فرماتے ہیں کہ اگر مولیٰ اپنی مطلقہ باندی سے وطی کرے تو وہ پہلے شوہر کے لئے حلال نہ ہوگی۔ کیونکہ مقصود تو دوسرے خاوند کے ساتھ نکاح کرنا ہے (اور مولیٰ شوہر نہیں ہے) اگر دوسرا خاوند صرف تحلیل کی شرط کے ساتھ ہی نکاح کرے تو یہ مکروہ ہوگا (مکروہ سے مراد مکروہ تحریمی ہے) کیونکہ حضور صلی اللہ علیہ وآلہ وسلم کا ارشاد ہے : اللہ تعالیٰ کی لعنت حلالہ کرنے والے اور جس کے لئے حلالہ کیا گیا دونوں پہ ہے۔ اور اس حدیث کا مصداق یہی صورت ہے (کہ بغرض حلالہ نکاح کرے)

مسئلہ : اگر دوسرا خاوند مباشرت کے بعد اسے طلاق دے دے تو وہ پہلے کے لئے حلال ہو جائے گی۔ کیونکہ نکاح صحیح کے ساتھ دخول بھی پایا گیا۔ کیونکہ فاسد شرطوں کے ساتھ نکاح فاسد نہیں ہوتا۔

امام ابو یوسف فرماتے ہیں کہ اس سے نکاح فاسد ہو جائے گا۔ کیونکہ نکاح بشرط تحلیل نکاح موقت یعنی متعہ کی طرح ہے اور نہ ہی وہ پہلے شوہر کے لئے حلال ہوگی کیونکہ یہ دوسرا نکاح فاسد تھا اور حلت کے لئے نکاح صحیح کا ہونا ضروری ہے۔



امام محمدؒ فرماتے ہیں کہ نکاح بشرطِ تحلیل درست تو ہو جائے گا مگر عورت پہلے خاوند کے لئے حلال نہ ہوگی۔ کیونکہ شریعت نے جس چیز کو پہلے خاوند کے لئے التوا میں ڈال رکھا تھا شوہر ثانی نے اس میں عجلت اور جلد بازی سے کام لیا تو اس (جرم) کی سزا کے طور پر اسے حصولِ مقصود سے روک دیا جائے گا۔ جیسا کہ کوئی شخص مورث کو قتل کر دے (تو قاتل کو حق وراثت سے محروم کر دیا جاتا ہے)۔

**مسئلہ:** جب مرد آزاد و عورت کو ایک یا دو طلاقیں دے اور عورت عدت گزار کر دوسرے سے نکاح کر لے۔ پھر طلاق لے کر پہلے خاوند کی طرف لوٹ آئے تو تین طلاقوں کا حق لے کر لوٹے گی۔ اور دوسرا شوہر تین سے کم طلاقوں کو بھی اسی طرح معدوم کر دے گا جیسا کہ وہ تین طلاقوں کو معدوم کر دیتا ہے (تو اب پہلا خاوند پھر تین طلاقوں کا مالک ہوگا) یہ صورت شیخین کے نزدیک ہے۔

امام محمدؒ فرماتے ہیں کہ دوسرا شوہر تین سے کم طلاقوں کو معدوم نہیں کرتا کیونکہ نصِ قرآنی سے یہی ثابت ہے کہ دوسرا شوہر انتہائے حرمت کو معدوم کر دیتا ہے (جو تین طلاقوں سے پیدا ہوتی ہے) لہذا حرمتِ غلیظہ کے ثبوت سے پہلے اختتام و اعدام کے کیا معنی؟

امام اعظمؒ اور امام ابو یوسفؒ کی دلیل میں آنحضرت صلی اللہ علیہ وسلم کا ارشاد ہے: لعن اللہ المحلل والمحلل لہ۔ حضور صلی اللہ علیہ وسلم نے ایسے شخص کو محلل کا نام دیا ہے اور محلل وہی ہو سکتا ہے جو حلت کو



ثابت کرنے (تو دوسرا شوہر مجلل ہے۔ مطلقہ خواہ ایک طلاق سے ہو یا دو یا تین سے)

مسئلہ: جب خاوند نے بیوی کو تین طلاقیں دے دیں اور بیوی نے کہا کہ میری عدت پوری ہو چکی ہے، میں نے دوسرے شوہر سے نکاح کر لیا تھا جس نے میرے ساتھ مباشرت کی، پھر مجھے طلاق دے دی اور میری عدت بھی گزر چکی ہے۔ تو اگر یہ مدت اتنی طویل ہو جس میں ان باتوں کا ہونا ممکن ہے تو مرد کے لئے اس کی تصدیق کرنا جائز ہے بشرطیکہ شوہر کے غالب گمان میں عورت کی صداقت کا پہلو راجح ہو۔ کیونکہ عورت کی بات یا تو دنیوی معاملہ ہے یا امر دینی ہے کیونکہ اس کے ساتھ عدت کا تعلق ہے۔ تو ان دونوں صورتوں میں خبر واحد مقبول ہوگی۔ اور عورت کا یہ خبر دینا غیر مناسب نہیں۔ جب کہ اس مسئلہ مدت بھی گزر چکی ہو کہ جس میں ان تمام باتوں کا امکان موجود ہو۔ اس سے کمتر مدت میں فقہاء کا اختلاف ہے جسے انشاء اللہ باب العدة میں بیان کیا جائے گا۔

## ایلاء کا بیان

مسئلہ: اگر مرد نے اپنی بیوی سے کہا: بخدا میں تیرے قریب نہیں جاؤں گا۔ یا یوں کہا کہ بخدا میں چار ماہ تک تیرے قریب نہیں جاؤں گا تو یہ شخص ایلاء کرنے والا ہوگا۔ اللہ تعالیٰ کا ارشاد ہے کہ جو لوگ اپنی عورتوں سے ایلاء کرتے ہیں ان کے لئے لازم ہے کہ وہ چار ماہ انتظار کریں۔

لَا تَنْفِرُوا فِي الْحَرْبِ حَتَّىٰ تَخْرُجُوا مِنْهَا بِإِذْنِ الرَّبِّ



(2)

مسئلہ : اگر مرد نے چار ماہ کے دوران مباشرت کر لی تو قسم میں حائضہ (ٹوڑنے والا) ہو جائے گا۔ اور کفارہ ادا کرنا اس پر لازم ہوگا۔ کیونکہ حائضہ ہونے سے کفارہ واجب ہو جاتا ہے۔ نیز ایلاہ ساقط ہو جائے گا کیونکہ حائضہ سے قسم ختم ہو گئی۔

(3)

مسئلہ : اگر چار ماہ تک عورت سے مباشرت نہ کی تو عورت ایک طلاق کے ساتھ بائنا ہو جائے گی۔

امام شافعی فرماتے ہیں کہ عورت قاضی کے جدا کرنے سے جدا ہوگی کیونکہ مرد عورت کے حق جماع میں مانع ہے۔ تو قاضی عورت کو نجات دلانے کے لئے مرد کے قائم مقام متصور ہوگا، جس طرح کہ شوہر کے محبوب اور نامرد ہونے کی صورت میں قاضی کو یہ حق حاصل ہوتا ہے۔

امام شافعی کے جواب میں ہماری دلیل یہ ہے کہ مرد نے عورت کو اس کے حق جماع سے محروم کر کے اس پر ظلم کیا۔ پس شریعت نے اسے یہ سزا دی کہ مدت مقررہ (یعنی چار ماہ) گزرنے کے بعد مرد سے نعمت نکاح زائل کر دی۔ یہی قول حضرت عثمان رضی، حضرت علی رضی، عبداللہ بن عمر رضی، عبداللہ بن عباس رضی، عبداللہ بن مسعود رضی اور زید بن ثابت رضی سے منقول ہے اور ان بزرگوں کی راہ نمائی ہمارے لئے کافی ہے ۴

ہماری دوسری دلیل یہ ہے کہ ایلاہ جاہلیت میں طلاق کا حکم رکھتا تھا مگر شریعت اسلامیہ نے اس کی حد ایک معین مدت کے گزرنے تک مقرر کر دی۔

مسئلہ : اگر مرد نے چار ماہ کی قسم کھائی تھی تو (چار ماہ کے بعد) قسم پوری

(4)



ہو گئی۔ کیونکہ قسم اتنی ہی مدت کے ساتھ موقت تھی۔ اور اگر مرد نے ہمیشہ کے لئے قسم کھائی ہو تو قسم باقی رہے گی۔ کیونکہ اب قسم مطلق ہے (یعنی اس کے ساتھ وقت معین کی کوئی قید نہیں) اور حث (قسم کا توڑنا) بھی نہیں پایا گیا جس سے کہ قسم ختم ہو جائے۔ البتہ یہ ضرور ہو گا کہ نکاح میں لانے سے پہلے طلاق بار بار واقع نہ ہوگی (یعنی یہ نہیں ہو گا کہ ہر چار ماہ کے بعد ایک طلاق واقع ہوتی جائے۔ کیونکہ نکاح تو پہلی طلاق ہی سے — جو چار ماہ کے بعد واقع ہوگی — زائل ہو جائے گا) اور جدائی کے بعد اب عورت کو اس کے حق سے محروم رکھنا (زوج کی طرف سے) نہیں پایا گیا۔

⑤ مسئلہ: اگر مرد نے عورت کے ہاتھ ہونے کے بعد رجوع کر لیا اور عورت سے پہلے نکاح کر لیا تو ایلا بھی ٹوٹ آئے گا۔ پس اگر (چار ماہ کے اندر) اس سے مباشرت کر لی (تو قسم ٹوٹ گئی اور کفارہ لازم آ گیا) ورنہ چار ماہ گزرنے کے بعد دوسری طلاق واقع ہو جائے گی۔ کیونکہ قسم اپنے مطلق ہونے کی وجہ سے باقی ہے اور دوبارہ نکاح کرنے سے عورت کا حق جماع بھی ثابت ہو چکا ہے۔ اس لئے مرد کا ظلم بھی ثابت ہو جائے گا کہ اس نے عورت کو حق ملنے سے محروم رکھا ہے) نیز اس ایلا کی مدت نکاح کے وقت سے شمار کی جائے گی۔

⑥ مسئلہ: اگر مرد نے تیسری بار اس عورت سے نکاح کر لیا تو ایلا پہلے ٹوٹ آئے گا۔ اور مزید چار ماہ گزرنے پر تیسری طلاق واقع ہو جائے گی بشرطیکہ مرد نے عورت سے مباشرت نہ کی۔ جیسا کہ پہلے بیان ہو چکا ہے۔



اب اگر دوسرے خاوند سے شادی کرنے کے بعد عورت پھر پہلے خاوند سے نکاح کر لے تو اب اس ایلا کی وجہ سے کوئی طلاق واقع نہ ہوگی۔ کیونکہ ایلا، صرف پہلے ملک کے ساتھ مقید تھا (اور اب پہلا ملک ختم ہو کر از سر نو شروع ہوا ہے) اور یہ اختلافی مسئلہ "مسئلہ تبخیر" کی ایک فرع ہے جو پہلے بیان کیا جا چکا ہے (یہ مسئلہ باب الایمان فی الطلاق میں مذکور ہوا ہے۔ ہدایہ مجتہبائی ص ۴۹) البتہ قسم اب بھی باقی ہے کیونکہ وہ مطلق تھی اور ابھی تک حنث (قسم کا توڑنا) بھی واقع نہیں ہوا تھا۔ جب مرد اس عورت سے مباشرت کرے گا تو قسم کا کفارہ دے گا۔ کیونکہ حنث پایا گیا۔

مسئلہ: اگر مرد چار ماہ سے کم مدت کی قسم کھائے تو مؤثر لی (ایلا کرنے والا) شمار نہ ہوگا۔ کیونکہ حضرت عبداللہ بن عباس کا قول ہے کہ چار ماہ سے کم مدت میں ایلا واقع نہیں ہوتا۔ کیونکہ مدت کے اکثر حصہ میں مرد کا عورت سے مباشرت سے رکنا کسی مانع کے بغیر ہے (لہذا ایلا واقع نہ ہوگا) اور اسی طرح حکم طلاق بھی ثابت نہ ہوگا۔ (مثلاً مرد نے ایک ماہ کی قسم کھائی تو باقی تین ماہ میں مباشرت سے کوئی امر مانع نہیں ہے تو حکم طلاق کیسے ثابت ہو سکتا ہے)

مسئلہ: اگر مرد ان الفاظ کے ساتھ قسم کھائے: **وَاللّٰهُ لَا اَقْرَبُكَ** شہرین و شہرین بعد ہذین الشہرین۔ (خدا میں دو ماہ اور ان دو ماہ کے بعد مزید دو ماہ تیرے قریب نہ جاؤں گا) تو مرد ایلا کرنے والا قرار پائے گا۔ کیونکہ اس نے اپنے کلام میں حرف جمع (یعنی واف)



استعمال کیا ہے تو گویا کہ اس نے تمام مدت ایک ہی لفظ میں جمع کر کے کہہ دی  
(جیسا کہ چار ماہ کہہ دے)۔

⑨ مسئلہ: (اگر پہلے دن صرف اتنا کہا کہ دو ماہ تک تیرے قریب نہ  
جاؤں گا۔ اور) پھر ایک روز کا وقفہ کیا۔ اور کہا کہ بخدا پہلے دو ماہ کے بعد  
مزید دو ماہ بھی قربت نہ کروں گا۔ تو اب اُسے ایلا کرنے والا نہ مانیں گے کیونکہ  
قولِ ثانی تو نیا اعلان ہے۔ (پہلے قول کے ساتھ اس کا تعلق نہیں) کیونکہ پہلی قسم  
کے بعد اس کے لئے عورت سے دو ماہ کی مباشرت منع ہو گئی تھی اور دوسری  
قسم سے چار ماہ کے لئے مباشرت منع ہو گئی، سوائے ایک دن کے جس میں وہ  
خاموش رہا۔ تو عدتِ منع (یعنی چار ماہ) مکمل نہ ہو سکی۔

⑩ مسئلہ: اگر مرد نے عورت سے کہا: "واللہ لا اقریک سنۃ الا یوماً"  
بخدا میں ایک سال تک تیرے نزدیک نہیں جاؤں گا مگر ایک دن یکم تو ایلا کرنے  
والا شمار نہ ہوگا۔ بخلاف امام زفر کے۔ وہ ایک دن کے استثناء کو سال کے  
آخر سے جا ملاتے ہیں اور اس کا قیاس "اجارے" کے مسئلے پر کرتے ہیں (جیسے کوئی  
کہے کہ میں نے یہ مکان ایک دن کم سال کے لئے کرایہ پر دیا تو اس دن کا تعلق  
سال کے اختتام سے ہوگا) اس لئے مدتِ ممنوعہ (یعنی چار ماہ) پوری ہو جائیگی  
(اور ایلا واقع ہو جائے گا)۔

ہماری دلیل یہ ہے کہ ایلا کرنے والا وہ ہوتا ہے جو کسی چیز کے اپنے اوپر  
لازم کئے بغیر (یعنی کفارہ وغیرہ) چار ماہ تک عورت کے قریب نہ جاسکے۔ اور  
اس صورت میں مرد کے لئے (بغیر کسی شے کے لازم کئے) عورت سے مباشرت



کرنا ممکن ہے۔ کیونکہ مستثنیٰ کوئی مقرر نہیں بلکہ عام ہے (تو جس دن بھی وطن کرے وہی دن مستثنیٰ قرار دیا جاسکتا ہے) بخلاف اجارہ کے۔ کیونکہ اجارہ میں یوم کو آخر سال کی طرف اس لئے منسوب کیا جاتا ہے کہ معاہدہ اجارہ صحیح ہو جائے۔ اگر اجارہ میں دن کو نکرہ (غیر معین) مانا جائے تو عقد اجارہ قطعاً صحیح نہ ہوگا۔ مگر قسم کی یہ صورت نہیں (بلکہ دن غیر مقرر ہوتے ہوئے بھی قسم درست ہو سکتی ہے)۔

① مسئلہ: اگر مرد نے مذکورہ صورت میں کسی دن عورت سے مباشرت کر لی اور باقی مدت چار ماہ یا اس سے زائد رہ جاتی ہے تو ایلا کرنے والا ہو جائے گا کیونکہ اب استثناء ساقط ہو چکا ہے۔

② مسئلہ: اگر مرد بصرہ میں تھا اور اس نے کہا: بخدا میں کوفہ میں ہرگز داخل نہ ہوں گا۔ اور اس کی عورت بھی کوفہ میں تھی تو اس قسم سے (وہ ایلا کرنے والا ثابت نہ ہوگا۔ کیونکہ اس کے لئے اپنی اوپر کوئی شے لازم کرنے بغیر عورت کو کوفہ سے باہر لے جا کر مباشرت کرنا ممکن ہے۔

③ مسئلہ: مصنف فرماتے ہیں کہ اگر مرد نے حج یا روزہ یا صدقہ یا (غلام) آزاد کرنے یا طلاق دینے کی قسم کھائی تو وہ ایلا کرنے والا شمار ہوگا (مثلاً بیوی سے کہے کہ اگر تجھ سے مباشرت کروں تو حج پر حج لازم ہوگا، ایک ماہ کے روزے لازم ہونگے وغیرہ) کیونکہ مباشرت سے باندھنا قسم کی وجہ سے ہے۔ اور یہی شرط و جزا کا بیان کرنا ہی قسم کہلاتا ہے۔ اور جزا کی یہ صورتیں مرد کے لئے قربت یعنی جماع سے مانع ہیں۔ کیونکہ ان کو پورا کرنے



میں مشقت اور تکلیف ہے۔ (یعنی اسے حج کے اخراجات برداشت کرنا پڑیں گے یا روزے رکھنا ہوں گے) اور عتق کے ساتھ قسم کھانے کی صورت یہ ہے کہ عورت سے مباشرت کے ساتھ غلام کا آزاد ہونا معلق کر لے۔

اس مسئلے میں امام ابو یوسفؒ کا اختلاف ہے۔ وہ فرماتے ہیں کہ مرد کے لئے ممکن ہے کہ غلام کو بیچ دے اور پھر عورت سے قربت کرے۔ اس صورت میں اس کے ذمے کچھ لازم نہ ہوگا۔ مگر طرفین کہتے ہیں کہ فروختگی ایک امر موہوم ہے (یعنی ہو سکتا ہے کہ غلام بک سکے یا نہ بک سکے) لہذا وہ اس بارے میں قربت سے مانع ہوگی (اور قربت سے مانع ہونا ہی ایلا ہوتا ہے کیونکہ ایلا بھی جماع سے مانع ہوتا ہے) اور طلاق کے ساتھ قسم کھانے کی صورت یہ ہے کہ مرد اس کی طلاق کو یا اس کی سوت کی طلاق کو مباشرت کے ساتھ معلق کرے اور یہ دونوں باتیں قربت سے مانع ہیں (لہذا ایلا ہو جائے گا۔)

**مسئلہ ۱۴:** اگر مرد ایسی عورت سے ایلا کرے جسے رجعی طلاق دی گئی ہے تو مرد کو ایلا کرنے والا شمار کیا جائے گا۔ لیکن اگر مطلقہ بائنا سے ایلا کرے تو ایلا ثابت نہ ہوگا۔ کیونکہ پہلی صورت میں رشتہ نزد و حیثیت قائم ہے اور دوسری میں نہیں۔ کیونکہ نص قرآنی سے یہ ثابت ہے کہ ایلا صرف بیویوں سے ہی ہو سکتا ہے۔ لہذا اگر عدت ایلا کے گزرنے سے پہلے عدت ختم ہو گئی تو ایلا ساقط ہو جائے گا۔ کیونکہ ایلا کا محل ہی نہ رہا۔

**مسئلہ ۱۵:** اگر مرد نے کسی اجنبی عورت سے کہا: بخدا میں تجھ سے قربت



نہیں کروں گا یا تو مجھ پر میری ماں کی پیٹھ کی طرح ہے۔ پھر اس سے نکاح کر لیا  
تو مرد نہ ایلا کر لے والا شمار ہو گا اور نہ ہی ظہار کرنے والا۔ کیونکہ ایسا  
قول اپنے آغا نہ ہی میں باطل ہو گیا۔ اور اجنبی عورت (ایلا یا ظہار کا) محل  
ہی نہیں تھی۔ لہذا اس کے بعد ایسا قول بطل کر صحیح نہیں ہو سکتا کہ نکاح کرنے  
کے بعد اسے صحیح قرار دیں اور ایلا یا ظہار کا حکم لگا دیں۔

البتہ جب مرد نے عورت سے مباشرت کر لی تو اسے کفارہ دینا پڑے گا  
کیونکہ قسم کا توڑنا پایا گیا۔ اور مرد کے حق میں قسم تو بہر حال منعقد ہو  
سکتی ہے۔

۱۶ مسئلہ: باندی کی مدت ایلا دو ماہ ہے کیونکہ چار ماہ کی مدت تو  
بائن ہونے کے لئے مقرر کی گئی تھی، لیکن اس کے باندی ہونے کی وجہ سے یہ  
مدت آدھی ہو گئی جس طرح کہ عدت کی مدت (نصف ہو جاتی ہے)۔

x مسئلہ: اگر ایلا کرنے والا مرد اس قدر بیمار ہے کہ بیوی سے مباشرت  
کرنے کی قدرت ہی نہیں رکھتا یا عورت ہی بیمار ہو یا پیدائشی طور پر اس  
کے اعضاء جڑواں ہوں (جس سے مباشرت ممکن نہیں) یا اتنی کمسن ہو کہ اس  
سے مباشرت نہ ہو سکے۔ یا میاں بیوی دونوں کے درمیان اتنی مسافت ہو  
کہ مدت ایلا کے ختم ہونے سے پہلے پہلے وہاں پہنچ نہیں سکتا۔ (اور مرد  
رجوع بھی کرنا چاہتا ہے) تو رجوع کا طریقہ یہ ہے کہ مرد مدت ایلا کے اندر  
اندر یہ کہہ دے کہ میں نے ہر تبا ایلا کے اندر اندر اپنی بیوی کی طرف  
رجوع کیا۔ چنانچہ اگر مرد نے یہ الفاظ کہہ دیئے تو ایلا ساقط ہو جائے گا۔



امام شافعیؒ فرماتے ہیں کہ مباشرت کے بغیر رجوع نہیں ہو سکتا اور  
 امام طحاویؒ کی رائے بھی یہی ہے۔ کیونکہ اگر یہ زبانی کہنا رجوع ہوتا تو حنت  
 یعنی قسم توڑنا بھی ثابت ہو جاتا ہے (حالانکہ زبانی رجوع سے کفارہ واجب  
 نہیں ہوتا جب تک جماع نہ کرے)۔

ہماری دلیل یہ ہے کہ مرد نے جماع سے رکنے کا ذکر کر کے ہی عورت کو  
 تکلیف و اپنا دی تھی۔ تو اب عورت کو راضی کرنا بھی اسی طرح ہو گا کہ اس  
 کے ساتھ زبان سے وعدہ کر لے۔ نیز جب ظلم کا ازالہ ہو گیا تو اسے طلاق کی  
 سزا نہ دی جائے گی۔ (یعنی مرد اگر بیمار ہے اور جماع پر قادر نہیں تو اب  
 زبانی رجوع کر سکتا ہے کیونکہ اس نے زبان ہی سے ایلا کے الفاظ کہہ کر اسے  
 پریشان کیا تھا اور اب زبان ہی سے راضی کر لیا)۔

مسئلہ : البتہ اگر زبانی رجوع کے بعد مدت ایلا میں جماع پر  
 قادر ہو جائے تو زبانی رجوع باطل ہو جائے گا اور اس کا رجوع جماع ہی سے  
 ہو سکے گا۔ کیونکہ وہ اصل رجوع یعنی جماع پر قادر ہو چکا ہے۔ بیشتر اس  
 کے کہ وہ اس کے نائب یعنی زبانی اقرار سے اپنے مقصد کو حاصل کر لے۔

مسئلہ : اگر خاوند نے اپنی بیوی سے کہا کہ تو مجھ پر حرام ہے تو مرد سے  
 اس کی نیت کے بارے میں پوچھا جائے گا (کہ ان الفاظ سے تمہارا مقصد کیا تھا)  
 اگر کہے کہ میں نے جھوٹ کا ارادہ کیا تھا تو یہ ایسا ہی ہو گا جیسا کہ وہ کہتا ہے  
 کیونکہ اس نے کلام کے حقیقی معنی مراد لئے۔ بعض فقہاء کا کہنا ہے کہ عدالت  
 میں اس کی تصدیق نہ کی جائے گی۔ کیونکہ یہ الفاظ ظاہر طور پر قسم پر دلالت



کرتے ہیں۔

× مسئلہ : اگر مرد نے کہا کہ میں نے طلاق کی نیت کی تھی تو ایک بائن طلاق ہو جائے گی۔ ہاں مگر تین کی نیت کرے (تو تین واقع ہونگی)۔ اس کی تفصیل کنایات میں گزر چکی ہے۔

× مسئلہ : اگر خاوند نے کہا کہ ان الفاظ سے میں نے ظہار مراد لیا تھا تو ظہار ہی کا حکم لگایا جائے گا۔ ظہار کے قائل شیخین ہیں۔ مگر امام محمد فرماتے ہیں کہ ظہار نہیں ہوگا۔ کیونکہ ان الفاظ میں محرمات کے ساتھ کوئی تشبیہ نہیں ہے جب کہ تشبیہ کا ہونا ظہار میں رکن کی حیثیت رکھتا ہے۔

شیخین کی دلیل یہ ہے کہ مرد نے مطلقاً حرام کہا اور ظہار بھی ایک قسم کی حرمت ہوتی ہے اور مطلق میں مقید کا احتمال ہوتا ہے (لہذا مطلق حرام سے ظہار والی حرمت بھی مراد لی جاسکتی ہے)۔

× مسئلہ : اگر خاوند کہے کہ میں نے صرف تحریم مراد لی تھی یا میں نے اس کے ساتھ کسی چیز کا بھی ارادہ نہیں کیا تھا۔ تو مرد کا یہ قول قسم شمار ہوگا اور مرد ایلا کر فہم والا قرار پائے گا۔ کیونکہ حلال چیز کو حرام کرنا ہی ہمارے نزدیک اصل میں قسم ہوتا ہے۔ اور ہم انشاء اللہ باب الایمان میں اس کا ذکر کریں گے۔ اور بعض مشائخ لفظ تحریم کو جب کہ اس کے ساتھ کوئی نیت نہ ہو، طلاق شمار کرتے ہیں۔ کیونکہ عرف میں اسی طرح مراد لیا جاتا ہے۔ وَاللّٰهُ اَعْلَمُ بِالصّٰوَابِ۔



## خلع کا بیان

**مسئلہ :** جب میاں بیوی میں باہم جھگڑا ہو جائے اور دونوں کو یہ اندیشہ ہو کہ اب وہ اللہ تعالیٰ کی مقرر کردہ حدود قائم نہ رکھ سکیں گے تو اس میں کوئی حرج نہیں کہ عورت کچھ مال دے کر مرد سے گلو خلاصی کرالے۔ اور مرد اس مال کے بدلے خلع دے دے۔ بمطابق ارشادِ خداوندی فلا جناح علیہما فیما افتدت بہ۔ کہ میاں بیوی دونوں پر کوئی گناہ نہیں اگر عورت مرد کو کچھ دے کر اپنی گلو خلاصی کرالے۔

**مسئلہ :** جب مرد نے ایسا کر لیا تو خلع سے ایک بائن طلاق واقع ہوگی اور عورت کے ذمے مال ادا کرنا واجب ہو جائے گا۔ حضور صلی اللہ علیہ وسلم کا ارشاد ہے کہ خلع طلاق بائن ہے۔

دوسری بات یہ ہے کہ خلع میں طلاق کا احتمال ہوتا ہے۔ حتیٰ کہ خلع کے لفظ سے کنایہ مراد لیا جاسکتا ہے اور کنایے سے ہمیشہ بائن طلاق واقع ہوتی ہے۔ (ہاں کنایات طلاق میں نیت بھی ضروری ہے) مگر خلع میں مال کا ذکر کر دینے سے نیت کی ضرورت نہیں رہتی۔

تیسری بات یہ ہے کہ عورت صرف اسی مقصد کے لئے اپنے ذمے مال واجب کرتی ہے کہ اس کی ذات اس کے قبضہ میں ہو جائے۔ اور یہ جہی ہو سکتا ہے جب وہ بائن ہو جائے۔

**مسئلہ :** اگر نفرت و مخالفت مرد کی جانب سے ہو تو اسے عورت سے عوض



میں مال لینا مکروہ ہے۔ کیونکہ اللہ تعالیٰ کا ارشاد ہے کہ اگر تم ایک بیوی کی جگہ دوسری بیوی بدلنا چاہتے ہو، اگرچہ تم پہلی کو ڈھیر کے برابر (مال) بھی دے چکے ہو تو اس سے کچھ نہ لو۔ کیونکہ مرد نے اسے چھوڑ کر دوسری بیوی لانے کی وجہ سے عورت کو پریشان کر دیا ہے۔ تو اب اس سے مال لے کر اس کی پریشانیوں میں مزید اضافہ نہ کرے۔

**مسئلہ:** اگر نفرت عورت کی جانب سے ہو تو بھی ہمارے نزدیک یہ مکروہ ہے کہ مرد اس مال سے زیادہ عورت سے وصول کرے جتنا اس نے عورت کو دیا ہے۔ جامع الصغیر کی ایک روایت میں ہے کہ دینے ہوئے سے زیادہ لینا بھی جائز ہے کیونکہ مذکورہ بالا آیت مطلق بیان ہے (یعنی فلا جناح علیہما فیما افتدت بہ) میں اضافے وغیرہ کے نہ لینے کی کوئی شرط نہیں ہے) اور دوسری روایت میں حضور صلی اللہ علیہ وسلم کا ارشاد ہے۔ آپ نے ثابت بن قیس بن شماس کی عورت کے متعلق فرمایا کہ اس میں کوئی زیادتی مناسب نہیں۔ کیونکہ نفرت و مخاصمت اسی کی طرف سے تھی۔ (تاہم ایسا لینا فقط مباح ہے)۔

**مسئلہ:** اگر مرد نے ہر سے زیادہ لے لیا تو قانوناً جائز ہوگا۔ اسی طرح اگر نشوز بھی مرد کی طرف سے ہو تو بھی اضافے کو قانوناً جائز قرار دیں گے کیونکہ جو آیت ہم نے پیش کی ہے دو چیزوں کا تقاضا کرتی ہے: ایک تو حکماً جائز ہونا اور دوسرا مباح ہونا۔ تو معاوضہ کی بنا پر اباحت والا عمل ترک کر دیا جائے گا اور باقی آیت پر عمل برقرار رہے گا۔ (یعنی فلا جناح فیما افتدت بہ سے یہ ثابت ہوتا ہے کہ زیادہ لینے میں کوئی گناہ نہیں مباح ہے۔ مگر فلا تاخذو



منہ شیئاً سے معلوم ہوتا ہے کہ کچھ نہ لیا جائے تو دیانہً اباحت کو ترک کر دیں گے اور قضاءً جواز باقی رکھیں گے۔

**مسئلہ :** اگر مرد نے مال کے عوض طلاق دی (مثلاً عورت سے کہا انت طالق بالف درهم) اور عورت نے قبول کر لی تو طلاق واقع ہو جائے گی اور عورت کے ذمے مال لازم ہو جائے گا۔ کیونکہ شوہر کو فی الحال (یعنی اس وقت) یا معلق طلاق دینے کا مستقلاً اختیار ہوتا ہے اور مذکورہ صورت میں اس نے طلاق کو عورت کی قبولیت سے معلق کیا ہے۔ اور عورت چونکہ اپنے آپ پر اختیار رکھتی ہے تو اسے اپنے ذمے مال لازم کرنے کا بھی اختیار ہے۔ اور ملک نکاح ایک ایسی چیز ہے جس سے عوض لینا مباح ہے اگرچہ وہ مال نہ ہو۔ جیسے قصاص (کہ قصاص) اگرچہ مال نہیں مگر قصاص کے عوض مال یعنی دیت لی جاسکتی ہے۔ (اسی طرح اگر عورت نے مال کے عوض طلاق لے کر اپنی آزادی حاصل کر لی تو جائز ہوگا)۔

**مسئلہ :** مذکورہ بالا مسئلے میں طلاق بائن ہوگی۔ اس کے متعلق ہم پہلے بیان کر چکے ہیں۔ نیز یہ صورت (خلع) مال کے عوض گلو خلاصی کرانا ہوتا ہے۔ تو جب مرد ایک بدل (یعنی مال) کا مالک بن جاتا ہے تو دوسرے بدل یعنی نفس کی مالک عورت ہو جائے گی تاکہ دونوں میں مساوات ثابت ہو۔

**مسئلہ :** انام قدوری نے فرمایا کہ اگر خلع میں عوض از قسم باطل ہو مثلاً مسلمان آدمی شراب یا خنزیر یا مردار کے عوض خلع کرے تو نماوند کو کچھ نہ ملے گا اور طلاق بائن واقع ہو جائے گی۔ لیکن اگر طلاق میں عوض باطل ہو تو



طلاق رجعی واقع ہوگی۔ (مثلاً مرد نے عورت سے کہا کہ میں ایک من شراب کے عوض تجھ سے خلع کرتا ہوں۔ عورت نے قبول کر لیا تو طلاق بائنہ واقع ہو جائیگی اور مسلمان مرد کو کچھ نہ ملے گا۔ لیکن اگر عورت سے کہا کہ میں ایک من شراب کے عوض تجھے طلاق دیتا ہوں اور عورت نے قبول کر لیا تو عوض تو باطل ہو جائے گا لیکن طلاق رجعی واقع ہو جائے گی)۔ البتہ دونوں صورتوں میں طلاق کا واقع ہونا عورت کے قبول کرنے پر منحصر ہوتا ہے (یعنی اگر عورت پیش کش قبول کر لے تو طلاق واقع ہوگی ورنہ نہیں) دونوں طلاقوں کی نوعیت میں اختلاف (کہ ایک صورت میں بائن ہوتی ہے اور دوسری میں رجعی) اس لئے ہے کہ جب معاوضہ باطل ٹھہرا تو پہلی صورت میں عمل کرنے والا لفظِ خلع ہے اور یہ کنایہ ہے (کنایات سے واقع ہونے والی طلاق بائن ہوتی ہے) اور دوسری صورت میں (طلاق کا) لفظ صریحِ عامل ہے اور لفظ صریح سے طلاق رجعی واقع ہوتی ہے۔ نیز عورت کے ذمے کوئی چیز واجب نہ ہوگی کہ وہ شوہر کو ادا کرے۔ کیونکہ عورت نے کسی باقیمت مال کا نام نہیں لیا تھا کہ اسے مرد کے حق میں دھوکہ باز کہا جائے۔ دوسری دلیل یہ ہے کہ عورت نے معاوضے کے لئے جس چیز کا نام لیا ہے وہ اسلام کی وجہ سے قابل قبول نہیں ہو سکتی اور مذکور چیز کے علاوہ کوئی دوسری چیز بھی عورت کے ذمے لازم نہیں کی جا سکتی۔ کیونکہ عورت نے کسی اور چیز کا ذمہ نہیں لیا۔ البتہ جب شوہر نے کسی معین برسر کے (کے مشکے) کے عوض خلع کیا۔ اور بعد میں ظاہر ہوا کہ وہ تو شراب ہے (تو اس صورت میں اتنی مقدار میں برسر کہ دینا لازم ہوگا) کیونکہ عورت نے مال کا تعین کیا تھا۔ لہذا اس طرح شوہر



دھوکے میں آگیا۔ البتہ جب کوئی شخص اپنے غلام کو شراب کے عوض آزاد کرے یا مکاتب بنائے تو اس صورت میں مالک غلام کی قیمت وصول کرے گا (کیونکہ مسلمان ہونے کی بنا پر وہ شراب نہیں لے سکتا) کیونکہ مولیٰ کی ملکیت باقیمت چیز ہے اور وہ اس ملک کو مفت میں زائل کرنے پر رضا مند نہیں ہوا۔ رہا عورت سے تمتع کا حق رکھنا تو وہ طلاق سے خارج ہونے کی صورت میں باقیمت مال نہیں رہتا۔ اس کی تفصیل ہم عنقریب بیان کریں گے۔ بخلاف شراب کے عوض نکاح کرنے کے (کیونکہ وہاں مہر لازم آتا ہے) اور عورت سے تمتع کا حق رکھنا باقیمت شمار کیا جائے۔

اس میں راز یہ ہے کہ عورت سے تمتع قابل احترام ہے اور شریعت اسلامیہ نے بغیر عوض کے اس کا مالک بننا روا نہیں رکھا تاکہ اس کے شرف و احترام کا اظہار ہو سکے۔ رہا شوہر کے عورت سے تمتع کے حق کو زائل کرنا تو وہ بھی انہ خود قابل احترام ہے۔ لہذا مال واجب کرنے کی کوئی ضرورت نہیں۔

**مسئلہ:** امام قدوسی فرماتے ہیں جو چیز مہر بننے کی صلاحیت رکھتی ہے وہ خلع میں بطور معاوضہ بھی قبول کی جا سکتی ہے۔ کیونکہ جو چیز باقیمت حق تمتع کا عوض بن سکتی ہے وہ بدرجہ اولیٰ اس چیز کا عوض بھی بن سکتی ہے جو باقیمت نہ ہو (یعنی شوہر کے حق تمتع زائل کرنے کا عوض بھی بدرجہ اولیٰ بن سکتی ہے)۔

**مسئلہ:** اگر بیوی نے شوہر سے کہا کہ جو چیز میرے ہاتھ میں ہے اس



کے عوض مجھ سے خلع کر لو۔ مرد نے تسلیم کر لیا لیکن عورت کے ہاتھ سے کچھ نہ نکلا تو اس کے ذمے کچھ لازم نہ ہوگا۔ کیونکہ عورت نے متین مال کا نام لے کر مرد کو دھوکا نہیں دیا۔

مسئلہ: اگر بیوی نے شوہر سے کہا کہ جو مال میرے ہاتھ میں ہے اس کے عوض مجھ سے خلع کر لو۔ مرد نے تسلیم کر لیا مگر عورت کے ہاتھ میں کچھ نہ تھا تو عورت کو اپنا مہر مرد کو واپس کرنا پڑے گا۔ کیونکہ جب عورت نے مال کا نام لیا تو معلوم ہوا کہ شوہر عوض کے بغیر اپنے ملک کو زائل کرنے پر رضامند نہ تھا۔ اور عورت نے جس عوض کا نام لیا ہے نہ تو اس کے لازم کرنے کی کوئی صورت ہے اور نہ اس کی قیمت ہی لازم کی جاسکتی ہے۔ کیونکہ وہ تو معلوم ہی نہیں اور عورت پر حق تمسک کا معاوضہ یعنی مہر مثل بھی لازم نہیں کیا جاسکتا۔ کیونکہ ملک کے ازالے پر حق تمسک باقیمت متصور نہیں ہوتا۔ تو صرف ایک ہی صورت باقی رہ گئی کہ جتنا کچھ مرد نے ادا کیا تھا (یعنی مہر) وہی عورت پر واجب کر دیا جائے تاکہ شوہر کے نقصان کا ازالہ ہو سکے۔

مسئلہ: اگر کسی عورت نے شوہر سے کہا کہ میرے ہاتھ میں جو درہم ہیں درہم کا لفظ استعمال کرے یا من الدرہم) ان کے عوض مجھ سے خلع کر لے۔ شوہر نے خلع کر لیا لیکن عورت کے ہاتھ میں کچھ نہ تھا تو عورت کو تین درہم دینے پڑیں گے۔ کیونکہ عورت نے اپنے قول میں جمع کا صیغہ استعمال کیا ہے اور جمع میں کم از کم تین فرد ہوتے ہیں۔ اور کلمہ من اس کلام میں بیان نہیں ہے، بعضیہ نہیں۔ کیونکہ من کے بغیر کلام میں خلل واقع ہوتا ہے (اور یہ قانون



ہے کہ جس کلام میں من کے نکلنے سے خلع واقع ہو، وہاں من بیانہ ہوتا ہے نہ کہ بعضیہ۔

**مسئلہ:** اگر عورت نے ایسے غلام پر خلع کیا جو بھاگا ہوا ہے اور عورت یہ شرط بھی لگا دے کہ اس غلام کی مجھ پر کوئی ضمانت نہ ہوگی (تو عورت کی یہ شرط باطل ہے اور) وہ ضمانت سے بری نہ ہوگی۔ نیز اگر غلام اس کے ہاتھ لگ گیا تو عورت کو وہی غلام ادا کرنا پڑے گا ورنہ معذور ہونے کی صورت میں اس کی قیمت ادا کرنا ہوگی۔ کیونکہ خلع باہمی معاوضے کا معاملہ ہے اور اس کا اتنا ضابطہ ہی ہے کہ جو شے معاوضہ ٹھہرائی گئی ہے اسے سپرد کیا جائے اور عورت کچھ اپنے آپ کو غلام کی ضمانت سے بری کرنے کی شرط فاسد ہے لہذا باطل ہوگی۔ لیکن خلع فاسد شرطوں سے باطل نہیں ہوتا اور نکاح میں بھی یہی صورت ہوتی ہے کہ اگر مرد بھاگے ہوئے غلام کو ٹھہرائے اور اپنے آپ کو اس کی ضمانت سے بری قرار دے تو بری نہ ہوگا۔ نکاح منعقد ہو جائے گا لیکن اسے غلام یا قیمت ادا کرنا پڑے گی۔

**مسئلہ:** اگر عورت نے شوہر سے کہا کہ مجھے ایک ہزار کے عوض تین طلاقیں دے دو۔ لیکن مرد نے صرف ایک طلاق دی تو عورت پر ہزار کی ایک تہائی واجب ہوگی۔ کیونکہ جب عورت نے ہزار کے عوض تین طلاقوں کا مطالبہ کیا تو اس کا مطلب یہ ہے کہ اس نے ہر طلاق ہزار کے ایک تہائی حصے کے عوض مانگی۔ اور یہ ثابت ہے کیونکہ حرف "ب" معاوضے کے لئے آتا ہے اور عوض اپنے متبادل پر تقسیم ہو جاتا ہے (اسی طرح ہزار درہم اپنے معوض یعنی تین طلاقوں



پر تقسیم ہو جائیں گے) اور یہ طلاق بائن ہوگی کیونکہ اس کے عوض میں مال واجب ہوا ہے۔

**مسئلہ:** اگر عورت نے کہا کہ مجھے ایک ہزار پر تین طلاقیں دے دو۔ مرد نے ایک طلاق دے دی (تو یہ طلاق تو رجعی واقع ہو ہی جائے گی لیکن) امام اعظمؒ کے نزدیک عورت پر کچھ واجب نہ ہوگا۔ اور مرد طلاق سے رجوع کرنے کا مالک ہوگا۔ صاحبین فرماتے ہیں کہ ایک بائن واقع ہو جائے گی اور عورت کو ہزار کا تہائی ادا کرنا پڑے گا۔ صاحبین کی دلیل یہ ہے کہ حرف "علی" بھی معاوضہ کے معاملات میں حرف "ب" کی طرح ہوتا ہے۔ کیونکہ "ب" اور "علی" کو لوگ ایک ہی معنوں میں استعمال کرتے ہیں۔ اور کہتے ہیں کہ یہ چیز ایک درہم کے عوض اٹھلے یا ایک درہم پر اٹھالے تو دونوں کا مفہوم ایک ہے۔ امام اعظمؒ کی دلیل یہ ہے کہ حرف "علی" شرط کے لئے استعمال ہوتا ہے۔ ارشاد باری ہے **يٰۤاَيُّهَا الَّذِيْنَ اٰمَنُوْا لَا يَشْرِكُوْا بِاللّٰهِ شَيْئًا**۔ یعنی یہ عورتیں آپ سے اس شرط پر بیعت کریں کہ اللہ تعالیٰ کے ساتھ کسی کو شریک نہ کریں گی۔ اسی طرح جو شخص اپنی عورت سے کہے "انت طالق علی ان تدخل الدار" (یعنی تجھے طلاق ہے بشرطیکہ تو گھر میں داخل ہو) تو یہاں بھی "علی" استعمال شرط کے لئے ہے۔ اس کی وجہ یہ ہے کہ حرف "علی" درحقیقت لزوم کے لئے استعمال ہوتا ہے لیکن استعارة سے شرط کے لئے استعمال کیا جاتا ہے کیونکہ شرط اپنی جزا کے ساتھ لازم ہوتی ہے۔ جب یہ بات پایہ ثبوت کو پہنچ گئی کہ کلمہ "علی" شرط کے لئے ہے تو مشروط اپنی شرط کے اجزا پر تقسیم نہیں



ہوا کرتا۔ بخلاف "ب" کے۔ کیونکہ وہ تو عوض کے لئے ہے جیسا کہ ہم پہلے بیان کر چکے ہیں۔ اور جب مال واجب نہ ہو تو شوہر کی طرف سے یہ ابتدائی طلاق ہوگی اور اسے رجوع کرنے کا اختیار ہوگا۔

**مسئلہ :** اگر شوہر نے بیوی سے کہا کہ تو اپنے آپ کو بعوض ایک ہزار کے یا ہزار پر تین طلاقیں دے سکتی ہے۔ مگر عورت نے اپنے آپ کو ایک طلاق دی تو کچھ بھی واقع نہ ہوگا۔ کیونکہ شوہر اسے بائنہ کرنے پر اسی وقت رضامند ہو سکتا ہے جب کہ اسے پورے ایک ہزار وصول ہوں۔ بخلاف اس کے جب عورت درخواست کرے کہ مجھے ایک ہزار کے عوض تین طلاقیں دے دے (اور مرد ایک دے تو یہ واقع ہو جائے گی) کیونکہ عورت جب ہزار درہم کے عوض بائنہ ہونے پر رضامند ہے تو ہزار کے بعض حصے یعنی ایک تہائی پر بائنہ ہونے میں بدرجہ اولیٰ راضی ہوگی۔

**مسئلہ :** اگر شوہر نے بیوی سے کہا کہ تجھے ہزار درہم پر طلاق ہے۔ اور عورت نے یہ پیش کش منظور کر لی تو اس پر طلاق واقع ہو جائے گی اور اسے ہزار درہم ادا کرنے ہوں گے۔ اور اس مسئلے کی صورت وہی ہے جیسا کہ اسے یوں کہے کہ تجھے بعوض ہزار درہم کے طلاق ہے۔ "علی الف" یا "بالف" دونوں صورتوں میں عورت کا قبول کرنا ضروری ہے۔ کیونکہ "بالف" سے مراد یہ ہے کہ بعوض ایک ہزار کے جو میری طرف سے تجھ پر واجب ہوں گے۔ اور "ہزار پر" سے مراد یہ ہے کہ ایسے ہزار کی شرط پر جو کہ میری طرف سے تجھ پر لازم ہوں گے۔ اور (دوسرے فریق) کے قبول کئے بغیر عوض واجب نہیں ہو سکتا۔ اور



جس چیز کے ساتھ شرط لگا دی جائے تو وہ اسی وقت لازم ہوتی ہے جب کہ شرط پائی جائے۔ نیز یہ طلاق بائن ہوگی۔ اس کی دلیل پہلے مذکور ہو چکی ہے۔ (کیونکہ یہ طلاق معاوضہ کی وجہ سے واقع ہو رہی ہے تو بائن ہوگی تاکہ مرد کو مال اور عورت کو اپنی ذات پر کامل اختیار حاصل ہو۔ نیز حضور صلی اللہ علیہ وسلم کا ارشاد ہے کہ نخل سے طلاق بائنہ واقع ہوتی ہے)۔

**مسئلہ:** اگر شوہر نے بیوی سے کہا "انت طالق و عليك الف" یعنی تجھے طلاق ہے اور تجھے پونہ ہزار (درہم) ہیں۔ عورت نے پیشکش قبول کر لی۔ یا اپنے غلام سے کہا: "انت حر و عليك الف" غلام نے اس بات کو تسلیم کر لیا تو وہ آزاد ہو جائے گا۔ اور (پہلی صورت میں) عورت پر بھی طلاق واقع ہو جائے گی۔ امام اعظمؒ کے نزدیک غلام اور عورت پر کچھ بھی ادا کرنا واجب نہ ہوگا۔ اسی طرح اگر دونوں قبول نہ بھی کریں (تو بھی طلاق و عتاق واقع ہو جائے گا اور انھیں کچھ نہ دینا پڑے گا)۔

صاحبین فرماتے ہیں کہ اگر وہ پیشکش کو قبول کر لیں تو انھیں ہزار ہزار دینا پڑے گا اور اگر قبول نہ کریں تو نہ طلاق واقع ہوگی اور نہ عتاق۔ صاحبین کی دلیل یہ ہے کہ یہ کلام "و عليك الف" معاوضے کے لئے استعمال ہوتا ہے۔ چنانچہ یہ کہنا کہ اس سامان کو اٹھائے چل اور تیرے لئے ایک درہم ہے۔ بمنزلہ اس قول کے ہوگا کہ یہ سامان بعبوض ایک درہم کے اٹھائے چل۔ امام اعظمؒ کی دلیل یہ ہے کہ "و عليك الف" کمال جملہ ہے لہذا جب تک ہماری پاس کوئی دلیل نہ ہو اسے باقبل سے مربوط نہیں کر سکتے۔ کیونکہ جملے



کی اصلی خصوصیت یہی ہے کہ وہ مستقل ہو اور مذکورہ صورت میں ہمارے پاس کوئی ایسی دلیل موجود نہیں جس کی بنا پر اسے ماقبل سے مربوط مانا جائے اور طلاق و عتاق کا وقوع مال کے بغیر بھی ممکن ہے۔ البتہ بیع اور اجائے کی صورت اس سے قطعاً مختلف ہے کیونکہ یہ دونوں بغیر مال کے نہیں پائے جاسکتے اور تمہاری پیش کردہ مثال میں کہ یہ سامان اٹھا کر لے چل اور تجھے ایک درہم ملے گا۔ یہ درہم کرائے کا ہے لہذا اس میں "وَلَا تَرٰهُ" ماقبل سے مربوط ہوگا۔

**مسئلہ :** اگر شوہر نے اپنی بیوی سے کہا کہ تجھے ہزار درہم پر طلاق ہے بشرطیکہ تین دن تک مجھے اختیار حاصل ہے یا تجھے اختیار حاصل ہے۔ عورت نے منظور کر لیا۔ پس اگر شوہر نے اختیار اپنے لئے رکھا ہو تو باطل ہوگا (اور عورت پر طلاق واقع ہو جائے گی) اور اگر یہ خیار عورت کے لئے ہو تو جائز ہے۔ اگر عورت نے تین دن کے اندر اختیار واپس کر دیا تو طلاق باطل ہو جائے گی۔ لیکن اگر اس نے اختیار واپس نہ کیا تو طلاق واقع ہو جائے گی اور ہزار درہم کی ادائیگی عورت پر واجب ہوگی۔ یہ صورتیں امام اعظمؒ کے نزدیک ہیں۔

صاحبین فرماتے ہیں کہ دونوں صورتوں میں یعنی جب اختیار مرد کے لئے ہو یا عورت کے لئے اختیار (والی شرط) باطل ہے۔ طلاق واقع ہو جائے گی اور عورت کو ہزار درہم ادا کرنے ہوں گے۔ کیونکہ اختیار تو معاملے کے منعقد ہونے کے بعد اسے رد کرنے کے لئے ہوتا ہے۔ معاملے کے انعقاد میں خیار کا



کوئی دخل نہیں ہوتا۔ (جیسا کہ بیع بالخیار کا انعقاد جائز ہوتا ہے) اور اس صورت میں شوہر کا پیشکش کرنا اور عورت کا قبول کرنا دونوں تصرف ایسے نہیں ہیں کہ ٹوٹ سکیں۔ کیونکہ شوہر کی طرف سے خلع کرنا یمین ہے (اس لئے کہ اس کے کلام میں شرط و جزا موجود ہے) اور زوجہ کی طرف سے قبول کرنا شرط ہے (اور یہ قابل فسخ امور نہیں ہیں)۔

امام اعظمؒ کی دلیل یہ ہے کہ خلع عورت کی طرف سے بمنزلہ بیع کے ہے۔ حتیٰ کہ وہ رجوع بھی کر سکتی ہے (یعنی اگر عورت مرد سے کہے کہ ایک ہزار کے عوض طلاق دے دو تو مرد کے قبول کرنے سے پہلے پہلے عورت رجوع کر سکتی ہے) اور مجلس خلع کے بعد اس کا توقف نہیں ہوتا (یعنی اگر عورت خلع کا ایجاب کرے اور مرد اس مجلس میں نہ ہو۔ بلکہ اسے دوسری مجلس میں پتہ چلے تو اب مرد کو قبول کرنے کا حق نہ ہوگا اور خلع باطل ہو جائے گا) تو خلع میں خیار کی شرط لگانا درست ہوگا۔ رہا شوہر کی جانب تو خلع قسم ہے حتیٰ کہ شوہر ایک دفعہ پیشکش کرنے کے بعد رجوع نہیں کر سکتا۔ اور مجلس کے بعد تک متوقف ہوتا ہے (یعنی اگر مرد خلع کی پیشکش کرے اور عورت اس محفل میں موجود نہ ہو۔ اسے دوسری مجلس میں علم ہو تو پھر بھی اس پیشکش کو قبول کر سکتی ہے) اور قسم میں خیار جائز نہیں ہے (یمین سے مراد تصرف لازم ہے جس سے رجوع نہ ہو سکے) جو صورت عورت کی طلاق میں ہے وہی غلام کے عتاق میں ہوگی (یعنی غلام کی طرف سے درخواست بمنزلہ بیع ہوگی اور مالک کی طرف سے یمین یعنی تصرف لازم۔ مالک کے قبول سے پہلے غلام کو



رجوع کا اختیار ہوگا مگر مالک کو رجوع کا اختیار حاصل نہ ہوگا۔

مسئلہ: اگر کسی شخص نے اپنی بیوی سے کہا کہ میں نے ہزار روپے پر کل تجھے طلاق دے دی تھی لیکن تو نے قبول نہیں کیا تھا۔ بیوی کہنے لگی میں نے قبول کر لیا تھا۔ تو شوہر کی بات تسلیم کی جائے گی۔ اسی طرح اگر کسی شخص نے دوسرے سے کہا کہ میں نے یہ غلام ہزار روپے کے عوض کل میرے پاس فروخت کر دیا تھا لیکن تو نے قبول نہیں کیا۔ مگر دوسرے نے کہا: نہیں میں نے تو قبول کر لیا تھا۔ تو خریدار کی بات مانی جائے گی۔ ان دونوں صورتوں میں وجہ فرق یہ ہے کہ مال کے عوض میں طلاق دینا مرد کی طرف سے یہاں (شرطیہ قسم) ہے۔ تو قسم کا اقرار کرنا شرط کے پائے جانے کا اقرار نہیں ہوگا۔ کیونکہ قسم تو وجودِ شرط کے بغیر بھی صحیح ہو سکتی ہے لیکن بیع قبول کے بغیر مکمل نہیں ہوتی۔ جب بائع نے بیع کے واقعے ہونے کا اقرار کیا تو ایسی چیز کا اقرار بھی کیا جس کے بغیر بیع مکمل نہیں ہوتی (یعنی قبول کا قول) تو اب مشتری کے قبول سے انکار کرنا اپنے اقرار سے انکار ہے۔ وہ تو تھا ہزار روپے کی عبارت کا ترجمہ۔ اس کی توضیح آسان الفاظ میں یہ ہے کہ طلاق کو ہزار روپے کے عوض قبول سے متعلق کرنا یہاں ہے اور عورت کا قبول کرنا شرط ہے۔ تو شوہر کہتا ہے کہ تم نے ہمیں کو قبول نہیں کیا، یعنی تو نے شرط پوری نہیں کی کہ خلع ہو جائے۔ لیکن عورت کہتی ہے کہ میں نے قبول کر لیا تھا۔ تو بات مرد کی مانی جائے گی کیونکہ یہاں تو شرط کے بغیر بھی صحیح ہو جاتی ہے۔ لیکن جب بائع نے مشتری سے کہا کہ کل بیع ہو چکی تھی یعنی ایجاب و قبول مکمل ہو چکا تھا



لیکن اب بائع اقرار کردہ چیز یعنی قبول سے انکار کر کے بیع سے رجوع کرنا  
چاہتا ہے۔ اس لئے بائع کی بات تسلیم نہ کی جائے گی۔

مسئلہ: امام قدوسی فرماتے ہیں کہ زوج و زوجہ کا باہم ایک دوسرے  
کو بری قرار دینا بھی تخلع کی حیثیت رکھتا ہے۔ کیونکہ مبارات اور تخلع دونوں  
میں ہر ایک زوج و زوجہ کے نکل جانے سے قائم شدہ ازدواجی حقوق کو زائل  
کر دیتا ہے۔ یہ صورت امام اعظمؒ کے نزدیک ہے۔

امام محمدؒ فرماتے ہیں کہ مبارات اور تخلع دونوں سے نکاح کا ہر حق زائل  
نہیں ہوتا، بلکہ جس قدر حقوق دونوں متعین کریں۔ امام ابو یوسفؒ تخلع کے  
مسئلے میں امام محمدؒ کے ساتھ ہیں مگر مبارات کی صورت میں الوضیفہ سے  
الفاق رکھتے ہیں۔

امام محمدؒ کی دلیل یہ ہے کہ تخلع و مبارات میں سے ہر ایک معاوضہ ہے  
اور سب معاوضات میں فقط مشروط کا اعتبار کیا جاتا ہے و دوسرے  
امور کا نہیں۔

امام ابو یوسفؒ فرماتے ہیں کہ مبارات کا اشتقاق براءت سے ہوتا ہے اور  
یہ بات مفاد علیہ ہے۔ جس کے معنی ہیں جہان بین کا ایک دوسرے سے بڑی ہونا  
تو اس کا تقاضا یہ ہے کہ شوہر بیوی کے حقوق سے بڑی ہو جائے اور بیوی  
شوہر کے حقوق سے (لیکن براءت کا کلمہ مطلق تھا۔ ہم نے اسے حقوق نکاح کے  
ساتھ اس لئے مقید کر دیا کہ براءت سے زوج و زوجہ کی غرض ہی حقوق نکاح سے  
بڑی ہونا ہے۔ یہ تخلع تو اس کا تقاضا یہ ہے کہ بالکل علیحدگی اور جسمانی



اختیار کی جائے۔ یہ بات نکاح کے ٹوٹنے سے پوری ہو جاتی ہے تو دوسرے احکام کے ختم کرنے کی ضرورت نہ رہی۔ (دوسرے احکام سے مراد مہر اور نان و نفقہ وغیرہ ہیں)۔

امام ابو حنیفہؒ کی دلیل یہ ہے کہ خلع کے لفظ ہی سے جدائی کا اظہار ہوتا ہے۔ ہم روزمرہ میں استعمال کرتے ہیں۔ خلع النعل اور خلع العسل۔ یعنی اس نے چوٹا اتار دیا اور وہ کام سے الگ ہو گیا اور یہ مبارات کی طرح مطلق ہے تو نکاح اور اس کے احکام و حقوق میں اس کے مطلق ہونے پر ہی عمل کیا جائے گا۔ (یعنی نکاح کے ہر حکم اور حق سے علیحدگی اور برکت ہو جائے گی)۔

مسئلہ: اگر کسی شخص نے اپنی صغیرہ بیٹی کا خلع اسی کے مال کے عوض لیا تو خلع تو صحیح ہو جائے گا (مگر مال صغیرہ پر لازم نہ ہو گا بلکہ باپ کو اپنے پاس سے ادا کرنا ہو گا) کیونکہ اس صورت میں صغیرہ کے لئے کوئی شفقت ثابت نہیں ہوتی (حالانکہ باپ کی ولایت شفقت کے لئے تھی) کیونکہ نورت کے نکاح میں نہ ہونے کی صورت میں اس سے حق تمتع باقیمت نہیں ہوتا۔ حالانکہ معاوضہ (یعنی مال) باقیمت ہوتا ہے (تو ایک باقیمت شے اس کا عوض کیسے بن سکتی ہے جو باقیمت نہیں) بخلاف نکاح کے (یعنی اگر باپ صغیرہ کا نکاح کر دے تو جائز ہے) کیونکہ ملک میں داخل ہونے کے وقت عورت سے حق تمتع باقیمت قرار پاتا ہے۔ اسی لئے اگر مریضہ عورت نے مرض میں خلع لیا اور عدت میں مر گئی تو اس کے خلع کی رقم ترکے کی نہائی سے ادا کی جائے گی۔ اگر مریض مرد



نے مہر مثل پر نکاح کیا اور اسی مرض میں وفات پا گیا تو مہر مثل کا اعتبار تمام  
 ترکہ میں کیا جائے گا۔ اور جب یہ ثابت ہو گیا کہ باپ کا خلع لینا جائز نہیں تو  
 نہ صغیرہ کا حق مہر ساقط ہوگا اور نہ شوہر اس کے مال کا مستحق ہوگا۔ باپ کے  
 خلع لینے کی صورت میں ایک روایت کے مطابق طلاق واقع ہو جاتی ہے اور  
 دوسری روایت کی بنا پر طلاق واقع نہیں ہوتی۔ لیکن پہلی روایت زیادہ  
 صحیح ہے۔ کیونکہ شوہر کا طلاق دینا باپ کے قبول کرنے پر مشروط تھا تو ایسے  
 ایسے ہی دوسرے مشروط امور پر قیاس کیا جائے گا (یعنی جس طرح مہر مشروط  
 شرط کے پائے جانے پر واقع ہو جاتا ہے اسی طرح یہ مشروط بھی باپ کے قبول  
 کرنے پر بصورت طلاق واقع ہو جائے گا)۔

مسئلہ: اگر شوہر نے ہزار درہم کے عوض میں اس شرط پر خلع کیا کہ  
 ہزار کی ادائیگی کی ضمانت باپ لے لے تو خلع ہو جائے گا۔ اور باپ کو ہزار  
 درہم ادا کرنا ہوں گے۔ کیونکہ جب معاوضہ کی ضمانت ایک اجنبی شخص بھی لے  
 سکتا ہے تو باپ بددعا اور اسی ضمانت بن سکتا ہے۔ صغیرہ کا مہر ساقط نہیں  
 ہوگا کیونکہ وہ باپ کی ولایت میں داخل نہیں ہے۔

مسئلہ: اگر شوہر نے ہزار کے معاوضہ کو صغیرہ پر شرط ٹھہرایا تو  
 خلع کا جواز صغیرہ کے قبول کرنے پر منحصر ہوگا۔ بشرطیکہ صغیرہ قبول کرنے کی  
 سوجھ بوجھ رکھتی ہو۔ پس اگر اس نے قبول کر لیا تو طلاق واقع ہو جائے گی کیونکہ  
 شرط پائی گئی۔ اور مال واجب نہیں ہوگا۔ کیونکہ صغیرہ اس قابل نہیں کہ اس  
 پر تاوان لازم کیا جائے۔ اگر باپ نے صغیرہ کی طرف سے عوض خلع قبول کر



لیا تو اس میں دو روایتیں ہیں (ایک کے مطابق خلع صحیح ہے اور دوسری کے مطابق نہیں)۔

مسئلہ: اسی طرح اگر شوہر صغیرہ سے اس کے مہر پر خلع کرے اور اس کا باپ مہر کی ضمانت نہ لے تو عورت کے قبول کرنے پر موقوف ہوگا۔ پس اگر اس نے قبول کر لیا تو طلاق واقع ہو جائے گی اور مہر ساقط نہیں ہوگا (کیونکہ اس پر تاوان عدم الاینت کی بنا پر لازم نہیں کیا جاسکتا) اگر باپ کرے تو اس میں (دوسری) روایتیں ہیں۔ اگر صغیرہ کے باپ نے مہر کی ضمانت لے لی اور وہ (مہر) ہزار درہم ہے تو عورت پر طلاق واقع ہو جائے گی۔ کیونکہ باپ کی طرف سے قبولیت پائی گئی۔ اور یہی شرط تھی۔ اور باپ کے ذمے پانچ سو درہم لازم ہوں گے اور یہ استحسان ہے۔ اور قیاس کا تقاضا یہ ہے کہ ہزار واجب الادا ہوں (کیونکہ اس نے ہزار کی ضمانت لی تھی)۔

اس مسئلہ کی اصل بالغہ عورت کی صورت میں یوں ہوگی کہ جب اس نے مدخولہ ہونے سے پہلے ہزار درہم پر خلع لیا۔ اور اس کا مہر بھی ایک ہزار ہے تو قیاس کا تقاضا یہ ہے کہ نصف پانچ سو کے علاوہ دیگر پانچ سو بھی اس کے ذمے ہوں۔ مگر استحسان کی وجہ سے کہ اس پر کچھ زیادہ بھی واجب نہ ہو کیونکہ ایسے خلع سے عادتاً یہی مراد ہوتی ہے کہ جو عورت کے لئے مرد کے ذمے واجب ہے وہ مرد کو حاصل ہو جائے (یعنی جو نصف (۵۰۰) عورت کے ذمے واجب تھا گویا انھی کے بدلے خلع کیا گیا)۔



## ظہار کے بیان میں

مسئلہ : اگر کوئی شخص اپنی بیوی سے کہے کہ تو مجھ پر میری ماں کی پٹھ کی طرح ہے تو وہ عورت اس پر حرام ہو گئی۔ اس سے مباشرت کرنا، چھوٹا اور بوسہ لینا جائز نہیں ہے جب تک کہ ظہار کا کفارہ ادا نہ کرے۔ کیونکہ اللہ تعالیٰ کا ارشاد ہے کہ جو لوگ اپنی عورتوں سے ظہار کرتے ہیں پھر اسی کام کی طرف رجوع کرتے ہیں جس کو اپنے منہ سے کہہ چکے ہیں تو ان پر لازم ہے کہ بارہی طلب سے پہلے ایک غلام آزاد کریں۔

دو بہاہلیت میں ظہار کو طلاق شمار کیا جاتا تھا۔ شریعت اسلامیہ نے اس کی اصلیت کو تو برقرار رکھا۔ مگر اس کے حکم کو وقتی حرمت میں بدل دیا کہ یہ حرمت "ادائیگی کفارہ" تک قائم رہے گی اور اس سے نکاح زائل نہ ہوگا۔ کیونکہ ظہار کرنا اس لحاظ سے جرم ہے کہ اس کا قول جھوٹ اور فحش ہے۔ تو مناسب ہے کہ مرد کو اس کی سزا دی جائے اور اس عورت کو اس کے لئے حرام قرار دے دیا جائے۔ ہاں اگر کفارہ ادا کر دے تو حرمت رفع ہو سکتی ہے۔

جب عورت سے مباشرت حرام قرار دے دی گئی تو وطی کے محرکات بھی حرام ہوں گے (مس اور بوسہ وغیرہ) تاکہ کہیں وطی کا ارتکاب نہ کر بیٹھے، جیسا کہ احرام کی حالت میں ممنوع ہوتا ہے۔

مگر حائضہ اور روزہ دار عورت کا یہ حکم نہیں ہے (بلکہ وہاں مس اور



تقبیل وغیرہ جائز ہیں) کیونکہ حیض اور روزہ دونوں کا وقوع بکثرت ہوتا ہے۔ لہذا اگر محرکات کو حرام کر دیا جائے تو اس سے وقت پیدا ہوتی ہے۔ مگر ظہار اور احرام کی پر صورت نہیں ہے (کیونکہ ان کا وقوع شان و نادر ہی ہوتا ہے)۔

مسئلہ: اگر مرد نے کفارہ دینے سے پہلے ہی مباشرت کر لی (تو گنہ گار ہوگا۔ لہذا اللہ تعالیٰ کے حضور میں اپنے گناہوں کی معافی مانگے اور پہلے کفارہ کے علاوہ اس پر کچھ واجب نہ ہوگا۔ مگر کفارہ دینے تک اس سے دوبارہ ایسا فعل نہ کرے۔ حضور صلی اللہ علیہ وآلہ وسلم نے سلمہ بن صخر — جنہوں نے ادائگی کفارہ سے پہلے ہی مباشرت کر لی تھی — سے فرمایا کہ اس رگناہ کی اللہ تعالیٰ سے معافی مانگو اور کفارہ ادا کرنے سے پہلے دوبارہ ایسا کام نہ کرو۔ اگر استغفار کے علاوہ بھی کوئی چیز واجب ہوتی تو حضور صلی اللہ علیہ وسلم ضرور بیان فرمادیتے۔

مصنف فرماتے ہیں کہ شوہر کا انت علیٰ کلمہ مراہی (تو مجھ پر میری ماں کی پشت کی طرح ہے) کہنا بہر صورت ظہار ہوگا۔ کیونکہ یہ الفاظ صراحۃً ظہار کے لئے استعمال ہوتے ہیں۔

مسئلہ: اگر ان الفاظ سے نیت طلاق کرے تو درست نہ ہوگی کیونکہ ان الفاظ کا طلاق ہونا منسوخ ہو چکا ہے تو مرد کو طلاق مراد لینے کا اختیار نہ ہوگا۔

مسئلہ: اگر مرد بیوی سے کہے کہ تو مجھ پر میری ماں کے بیٹا یا ان



یا فرج کی طرح ہے تو مرد کو ظہار کرنے والا شمار کیا جائے گا۔ کیونکہ ظہار کی حقیقت بھی یہی ہے کہ حلال چیز کو حرام سے تشبیہ دی جائے۔ اور یہ تشبیہ ان اعضا کی صورت میں ثابت ہو جائے گی جن کی طرف دیکھنا شہوت سے جائز نہیں۔

اسی طرح اگر مرد عورت کو ان عورتوں کے ساتھ تشبیہ دے جن کی طرف دیکھنا ہمیشہ ہمیشہ کے لئے اس کے لئے جائز نہیں۔ مثلاً بہن یا پھوپھی یا رضاعی ماں وغیرہ۔ کیونکہ دائمی حرمت کے لحاظ سے یہ بھی ماں کی طرح ہیں۔  
**مسئلہ:** اگر مرد نے اپنی بیوی سے کہا کہ تیرا سر یا تیرا فرج یا تیرا چہرہ یا تیری گردن یا تیرا نصف یا تیرا تہائی مجھ پر میری ماں کی پیٹھ کی مانند ہے تو ظہار ہوگا۔ کیونکہ سر، چہرہ، گردن اور فرج بول کر تمام بدن مراد لیا جاسکتا ہے اور نصف وغیرہ جزء و شائع میں پہلے حکم اس جز میں ثابت ہوگا اور پھر تمام بدن میں۔ جیسا کہ ہم طلاق میں بیان کر چکے ہیں۔

**مسئلہ:** اگر شوہر اپنی بیوی سے کہے کہ تو مجھ پر میری ماں کی مثل یا اس کی مانند ہے تو اس کی نیت کو دیکھا جائے گا۔ تاکہ (نیت کے مطابق) حکم لگایا جاسکے۔ اگر مرد کہے کہ میں نے اپنی بات سے مراد عورت و احترام لیا ہے تو اس کا کہنا تسامیم کیا جائے گا۔ کیونکہ عورت و کرامت میں تشبیہ دینا ہمارے روزمرہ کے کلام میں مروج ہے۔ اگر مرد نے کہا کہ میں نے ظہار کی نیت کی تھی تو اس کو ظہار ہی مانا جائے گا۔ کیونکہ مذکورہ کلام میں عورت کو



ماں کے پورے بدن سے تشبیہ دی گئی ہے اور اس میں تشبیہ عضو بھی شامل ہے۔ لیکن چونکہ مذکورہ کلام میں وہ صریح نہیں لہذا نیت کی ضرورت پیش آتی۔

مسئلہ: اگر مرد نے کہا کہ میں نے تو اپنے قول سے طلاق مراد لی تھی تو اب ایک بائن طلاق واقع ہو جائے گی۔ کیونکہ اس نے بیوی کو حرمت میں ماں سے تشبیہ دی ہے۔ گویا اس نے یوں کہا: أنت علی حرام اور طلاق کی نیت کی (تو ایسے قول سے ہمیشہ طلاق بائنہ واقع ہوتی ہے جیسا کہ ہم طلاق کے بیان میں ذکر کر چکے ہیں)۔

مسئلہ: اگر مرد کی کوئی نیت نہ ہو تو شیخین کے نزدیک کچھ واقع نہ ہوگا۔ کیونکہ اس کلام سے احترام و تعظیم بھی مراد ہو سکتا ہے۔ امام محمد فرماتے ہیں کہ ظہار ہوگا کیونکہ جب ایک عضو سے تشبیہ دینا ظہار شمار ہوتا ہے تو پورے بدن سے تشبیہ بدہجہ اولیٰ ظہار ہوگا۔ (امام مالک، احمد اور شافعی بھی اسی کے قائل ہیں)۔

اگر مرد نے مذکورہ کلام سے صرف یہی مراد لیا ہو کہ عورت مجھ پر حرام ہو جائے تو امام ابو یوسف کے نزدیک یہ ایلاہ شمار ہوگا تاکہ ظہار اور ایلاہ کی حرمت میں سے کم درجہ کی حرمت ثابت ہو۔ امام محمد کے نزدیک ظہار ہوگا کیونکہ کاف تشبیہ ظہار کے لئے خاص ہے۔

مسئلہ: اگر کوئی شخص اپنی بیوی سے کہے کہ تو مجھ پر میری ماں کی طرح حرام ہے اور ظہار یا طلاق کی نیت کرے تو اس کا نتیجہ اس کی نیت کے مطابق



ہوگا۔ کیونکہ مذکورہ کلام میں دونوں احتمال ہیں۔ ظہار کا اس لئے کہ تشبیہ پائی گئی اور طلاق کا اس لئے کہ اس نے حرمت کا لفظ استعمال کیا ہے اور تشبیہ اسی حرمت کی تاکید کرتی ہے۔

اگر مرد کی کوئی نیت نہ ہو تو امام ابو یوسفؒ کے نزدیک ایلاہ ہوگا اور امام محمدؒ کے نزدیک ظہار۔ اور یہ دونوں صورتیں ہم پہلے بیان کر چکے ہیں۔ مسئلہ: اگر کسی نے اپنی بیوی سے کہا کہ تو میری ماں کی بیٹھ کی طرح مجھ پر حرام ہے۔ اور اس کلام سے طلاق یا ایلاہ کی نیت کی تو ابو حنیفہؒ کے نزدیک ظہار ہی ہوگا۔ مگر صاحبین فرماتے ہیں کہ مرد کی نیت کے مطابق ہوگا کیونکہ تحریم میں ان تمام چیزوں کا احتمال موجود ہے۔ جیسا کہ ہم پہلے بیان کر چکے ہیں۔ امام محمدؒ ایک صورت میں ابو یوسفؒ سے اختلاف کرتے ہیں کہ جب مرد نے طلاق کی نیت کی تو طلاق ہی ہوگی، ظہار نہ ہوگا۔ اور امام ابو یوسفؒ کے نزدیک دونوں ہو سکتے ہیں۔ شمس الاممہ سرخسی نے مبسوط میں اس کی تفصیل بیان کی ہے (شمس الاممہ نے مبسوط میں امام ابو یوسفؒ کے قول کو ضعیف قرار دیا ہے کہ جب طلاق بائنہ واقع ہو گئی تو ظہار کیسے ممکن ہے)۔ امام ابو حنیفہؒ کی دلیل یہ ہے کہ مرد کا کلام ظہار کے لئے صریح ہے لہذا کسی دوسری چیز کا احتمال نہ ہوگا۔ نیز یہ کلام محکم ہے لہذا یہ حرمت ظہار کی طرف ہی راجع ہوگی۔

مسئلہ: امام محمدؒ جامع الصغیر میں فرماتے ہیں کہ ظہار صرف بیوی ہی سے ہو سکتا ہے۔ اگر اپنی باندی سے ظہار کرے تو نہ ہوگا کیونکہ اللہ تعالیٰ کے



ارشاد میں من نساء ہمہ کا لفظ آیا ہے۔ دوسری دلیل یہ ہے کہ لونڈی کی حالت اس کے مملوکہ ہونے کی وجہ سے ہے لہذا اسے منکوحہ کا درجہ نہیں دیا جا سکتا۔ تیسری دلیل یہ ہے کہ ظہار طلاق ہی سے لیا گیا ہے (کیونکہ دو درجہ جاہلیت میں اسے طلاق تصور کیا جاتا تھا) اور مملوکہ میں طلاق کا سوال ہی پیدا نہیں ہوتا۔

مسئلہ: اگر کسی عورت سے اس کی اجازت کے بغیر نکاح کر لیا۔ پھر اس سے ظہار کر دیا اور بعد میں عورت نے نکاح کی اجازت دے دی تو ظہار باطل ہوگا۔ کیونکہ جب مرد نے اسے حرمت میں تشبیہ دی تھی اس وقت وہ سچا تھا اس لئے کہ عورت جب تک اجازت نہ دے اس پر حلال نہیں ہو سکتی تو اس کا ظہار کرنا قول فحش یا جھوٹ نہ ہوگا (اور یہ ظہار موقوف بھی نہ ہے گا) کیونکہ یہ شوہر کے حقوق میں سے کوئی حق نہیں ہے۔ تاکہ موقوف ہے۔ بخلاف اس صورت کے کہ خریدار ایسے غلام کو آزاد کر دے۔ جو اس نے کسی غاصب سے خریدا ہے۔ (ایسے غلام کی آزادی موقوف ہوگی۔ اگر اصل مالک نے اجازت دے دی تو غلام آزاد ہو جائے گا ورنہ نہیں) کیونکہ آزاد کرنا (من جلیم) حقوق ملکیت سے ہے۔ (الحاصل بیع موقوف میں غلام کا آزاد کرنا حق ملک ہے تو موقوف رہے گا مگر نکاح موقوف میں ظہار کرنا مرد کا کوئی حق نہیں ہے۔ لہذا موقوف نہ رہے گا اور باطل ہو جائے گا)۔

مسئلہ: اگر کسی شخص نے اپنی بیویوں سے کہا کہ تم سب میرے لئے میری ماں کی پشت کی طرح ہو تو سب ہی سے ظہار ہو جائے گا۔ کیونکہ اس نے



ظہار کی نسبت ان سب کی طرف کی ہے۔ جیسا کہ اگر طلاق کی نسبت سب کی طرف کر دے (تو سب کو طلاق ہو جاتی ہے) اور وہ ہر ایک کے لئے الگ الگ کفارہ ادا کرے گا۔ کیونکہ حرمتِ ظہار ہر ایک کے لئے ثابت ہے۔ لہذا ان حرمتوں کے رفع کرنے کے لئے کفارے بھی اسی قدر تعداد میں ہوں گے۔ ایلا کی صورت ظہار سے مختلف ہے۔ اگر تمام عورتوں سے ایلا کرے تو ایک کفارہ ہی لازم ہوگا۔ کیونکہ ایلا میں کفارے کا وجوب اللہ تعالیٰ کے نام کی عظمت کے پیش نظر ہوتا ہے اور سب سے ایک ایلا کرنے میں اللہ تعالیٰ کا نام متعدد مذکور نہیں ہوتا۔

## کفارے کا بیان

مسئلہ : امام قدوری فرماتے ہیں کہ ظہار کا کفارہ ادا کرنے کے لئے ایک غلام آزاد کیا جائے گا۔ اگر غلام میسر نہ ہو تو دو ماہ کے لگانا روزے رکھنا ہوں گے۔ اگر روزے رکھنے کی استطاعت بھی نہ ہو تو ساٹھ مساکین کو کھانا کھلانا چاہیے۔ کیونکہ نص قرآنی میں اسی طرح مذکور ہے اور نص میں بیان کردہ ترتیب ہی ملحوظ رکھی جائے گی۔

مسئلہ : امام قدوری فرماتے ہیں کہ کفارے کی یہ تمام صورتیں عورت کو عیس کرنے سے پہلے پوری ہونی چاہئیں۔ غلام کو آزاد کرنے اور روزے رکھنے کے متعلق تو نص ہی میں مذکور ہے کہ مِنْ قَبْلِ اَنْ يَتَمَاسَا۔ اسی طرح کفارے کا کھانا کھلانا بھی وطنی سے پہلے ہی ہونا ضروری ہے۔ کیونکہ کفارہ کی ادائیگی کے



بعد ہی حرمت کا ازالہ ہوگا۔ لہذا طعام لامحالہ وطنی سے پہلے ہونا ضروری ہے تاکہ (بعد میں) وطنی جائز ہو جائے۔

**مسئلہ:** امام قدوسی فرماتے ہیں کہ غلام مسلم ہو یا کافر، مرد ہو یا عورت، چھوٹا ہو یا بڑا جو بھی آزاد کر دے گا کفارہ ادا ہو جائے گا۔ کیونکہ "رقبۃ" کا لفظ مطلق استعمال ہوا ہے اور وہ ان تمام اصناف پر بولا جاسکتا ہے۔ اور رقبہ سے مراد وہ انسان ہے جو ہر طرح سے ملوک اور غلام ہو۔ امام شافعیؒ کافر غلام کی صورت میں ہم سے یہ اختلاف فرماتے ہیں کہ کفارہ اللہ تعالیٰ کا حق ہے تو اس حق کو دشمنِ الہی پر صرف کرنا جائز نہیں جیسا کہ زکاۃ (کافر کو نہیں دی جاسکتی)۔

ہماری دلیل یہ ہے کہ نص قرآنی میں مطلق غلام کا آزاد کرنا ہے اور کافر غلام کی صورت میں بھی یہ ثابت ہے۔ غلام آزاد کرنے سے مالک کا مقصود یہ ہوتا ہے کہ غلام آزاد ہو کر فراغتِ قلب سے طاعتِ الہی کے فریضے کو سر انجام دے سکے۔ مگر غلام کا کفر و تعصب اختیار کر لینا اس کا اپنا غلط انتخاب ہے (اس میں آزاد کرنے والے کا کیا گناہ ہے)۔

**مسئلہ:** کفارہ ظہار میں اندھا یا کٹے ہوئے ہاتھوں یا کٹے ہوئے پاؤں والا غلام نہیں دیا جاسکتا۔ کیونکہ اس قسم کے غلام میں منفعت کی جنس یعنی بینائی یا قوتِ گرفت یا قوتِ رفتار ہی معدوم ہے۔ اور یہ نقص اسے کفارے کے ادا کرنے سے مانع ہے۔

اگر اس کی منفعت میں تھوڑا سا غلبہ اور نقصان ہو تو اس کا دینا منع



نہیں۔ مثلاً حتیٰ کہ کانار (یا بھینگام) یا جس کا ایک ہاتھ اور دوسری طرف کا پاؤں کٹا ہوا ہو، اس کا آزاد کرنا کافی ہوگا۔ کیونکہ جنس منفعت بالکل معدوم نہیں ہوئی بلکہ اس میں فقط خلل واقع ہوا ہے۔ لیکن ہاتھ اور پاؤں ایک ہی طرف کے کٹے ہوئے ہوں تو ایسا غلام کفارہ میں دینا جائز نہ ہوگا۔ کیونکہ یہاں تو جنس منفعت بالکل معدوم ہے اور وہ چلنے سے ہی عاری ہے۔

بہرہ غلام کفارہ میں دینا جائز ہے۔ قیاس کا تقاضا تو یہ تھا کہ بہرہ غلام جائز نہ ہو۔ نوادر میں بھی یہی مذکور ہے کیونکہ جنس منفعت زائل ہو چکی ہے۔ مگر ہم استحسان کے طور پر ایسے غلام کا آزاد کرنا جائز سمجھتے ہیں کیونکہ اصل منفعت باقی ہے۔ جب چلا کر بات کی جائے تو وہ سن لیتا ہے۔ البتہ اگر غلام کی ایسی حالت ہو کہ اسے کچھ بھی نہ سنائی دے۔ مثلاً پیدائشی بہرہ ہو اور ساتھ ساتھ گونگا بھی ہو تو اس قسم کے غلام کا آزاد کرنا کفارہ میں درست نہ ہوگا۔

مسئلہ: جس غلام کے دونوں ہاتھوں کے انگوٹھے کٹے ہوئے ہوں اس کا آزاد کرنا بھی جائز نہ ہوگا۔ کیونکہ انسان میں انگوٹھوں میں سے قوت گرفت پائی جاتی ہے، تو ان کے معدوم ہونے سے جنس منفعت زائل ہو جائے گی۔

مسئلہ: ایسا پاگل غلام بھی کفارہ میں دینا جائز نہیں جس میں عقل کا ثبات تک نہ ہو۔ کیونکہ ہر انسان اپنے اعضاء سے فائدہ عقل سے کام لے کر ہی اٹھا سکتا ہے اور دیوانگی کی حالت میں منفعت معدوم ہوتی



مسئلہ : جس غلام پر کبھی دیوانگی طاری ہو جاتی ہو اور کبھی اسے  
 افاقہ ہو جاتا ہو اس کا آزاد کر دینا کفالت سے میں جائز ہوگا۔ کیونکہ اس کی  
 منفعت میں خلل کا ہونا اس امر سے مانع نہیں ہے (یعنی مالک اسے حالت  
 افاقہ میں آزاد کرے)۔

مسئلہ : مدبر اور ام ولد کا کفالت سے میں آزاد کرنا صحیح نہیں۔ کیونکہ  
 یہ تو ایک لحاظ سے (پہلے ہی) آزادی کے مستحق ہو چکے ہیں۔ اور ان کا مملوک  
 ہونا مکمل نہیں بلکہ ناقص ہے۔ اسی طرح جو مکاتب غلام کچھ قیمت ادا کر چکا  
 ہے اسے آزاد کرنا بھی کافی نہ ہوگا۔ کیونکہ اس کا آزاد کرنا تو مال کے معاوضے  
 میں ہو جائے گا (عالیہ کفارہ میں بغیر معاوضہ کے غلام آزاد کرنے کا حکم ہے)۔  
 امام ابو حنیفہ فرماتے ہیں کہ مکاتب کا آزاد کرنا جائز ہوگا کیونکہ اس کا  
 مملوک ہونا ہر لحاظ سے موجود ہے۔ اس لئے کہ کتابت کے تحریری معاہدے کو  
 منسوخ کیا جاسکتا ہے۔ بخلاف ام ولد اور مدبر کے (کیونکہ ان میں مملوکیت  
 ناقص ہوتی ہے نیز ان کا استحقاق منسوخ نہیں ہو سکتا)۔

مسئلہ : اگر مظاہر نے ایسے مکاتب غلام کو آزاد کر دیا جس نے ابھی  
 تک کچھ بھی ادا نہیں کیا، تو جائز ہوگا۔ امام شافعیؒ اس مسئلہ میں اختلاف  
 کرتے ہیں اور فرماتے ہیں کہ معاہدے کے تحریری میں آنے سے وہ حریت کا  
 مستحق ہو چکا ہے۔ اس لئے یہ مدبر شمار ہوگا اور (کفالت سے میں آزادی حاصل  
 نہ کر سکے گا)۔



ہماری دلیل یہ ہے کہ مکاتب میں ہر طرح سے غلامی اور ملکیت موجود ہے۔ جیسا کہ ہم ابھی بیان کر چکے ہیں (کہ تحریری معاہدہ منسوخ بھی ہو سکتا ہے) ہماری دوسری دلیل حضور صلی اللہ علیہ وسلم کا ارشاد ہے کہ جب تک مکاتب کے ذمے ایک درہم بھی باقی ہے وہ غلام ہی ہے۔ اور تحریری معاہدہ کوئی ایسا چیز نہیں جو آزاد کرنے (یا برقی) کے منافی ہو۔ کیونکہ تحریر سے تو فقط مابعد زائل ہوتی ہے۔ یعنی وہ اپنی مرضی سے کہا سکتا ہے۔ جس طرح ما ذون فی التجارہ جسے خرید و فروخت کا اختیار دیا جائے، غلام کو ہوتی ہے۔ دونوں میں فرق یہ ہے کہ ما ذون فی التجارہ کو مالک جس وقت چاہے معزول کر سکتا ہے۔ کیونکہ وہ اذن کسی عوض کے بغیر ہوتا ہے اور کتابت معاہدے کے بدلے ہوتی ہے۔ لہذا غلام کی جانب سے لازم ہوگی۔ اور اگر کتابت آزاد کرنے کے منافی ہوتی ہے تو بھی کفارہ میں آزاد کر دینے سے کتابت کا معاہدہ فسخ ہو جاتا ہے کیونکہ اس کا احتمال موجود ہے۔ البتہ اتنا ضرور ہے کہ مکاتب کی کمائی اور اولاد محفوظ و سالم رہے گی۔ (یعنی معاہدہ کتابت کے دوران اس سلف جو کچھ کہا یا وہ اسی کے پاس رہے گا اور اس اثنا میں اس کی جو اولاد پیدا ہوئی وہ بھی اسی کے ساتھ آزاد ہو جائے گی بشرطیکہ وہ غیر کی باندگی سے نہ ہو) کیونکہ اس کی ذات میں آزادی کتابت کی جہت سے پیدا ہوئی ہے یا اس لئے کہ کتابت ضرورت کی بنا پر فسخ ہوتی ہے۔ لہذا اس کی اولاد اور کمائی کے حق میں اس کا اثر ظاہر نہ ہوگا۔ (آسان الفاظ میں اس عبارت کا مطلب یہ ہے کہ جب غلام کی کتابت آزاد کر دینے کی بنا پر منسوخ ہو گئی تو ہم کہیں گے کہ مالک نے کو یا مطلق غلام



آزاد کیا۔ اور یہ ایک مسلمہ اصول ہے کہ مطلق غلام آزاد کیا جائے تو تمام مال اور ساری اولاد مالک کی ملکیت میں آجاتی ہے۔ اس سوال کا یہ جواب دیا گیا کہ اس مسئلے میں غلام کی دو جہتیں ہیں : ایک تو مولیٰ کی طرف سے آزاد ہونے کی جہت اور دوسری غلام کی ذات میں آزادی کا پیدا ہونا۔ کیونکہ معاہدہ لکھا جا چکا ہے۔ اب ان دونوں جہتوں کو مد نظر رکھتے ہوئے ہم کہتے ہیں کہ مالک کی جہت سے تو مطلق غلام آزاد ہوا۔ مگر محلِ عبد یعنی غلام کی جہت کتابت کے پیش نظر غلام کو یا مکاتب ہو کر آزاد ہوا۔ لہذا اس کی کمائی اور اولاد پر مالک کا حق نہیں ہوگا۔ ہم یوں بھی کہہ سکتے ہیں کہ ضرورت کی بناء پر ہم نے کتابت کو فسخ کر دیا اور غلام کو آزادی سے دی۔ مگر یہ فسخ صرف غلام کی آزادی پر ہی اثر انداز ہوگا اس کے مال و متاع اور اولاد پر نہ ہوگا کیونکہ جو چیز ضرورت کے تحت جائز کی جائے وہ ضرورت سے آگے تجاوز نہیں کر سکتی۔

**مسئلہ :** اگر مظاہر نے اپنے (غلام) باپ یا بیٹے کو اس نیت سے خریدا کہ میں کفارے میں انہیں آزاد کر دوں گا۔ تو جائز ہوگا۔ امام شافعیؒ جو ان کے قائل نہیں ہیں۔ اگر کفارہ قسم میں بھی اس قسم کا غلام آزاد کیا جائے تو ہمارے اور امام شافعیؒ کے درمیان اسی طرح اختلاف ہے۔ انشاء اللہ ہم اس مسئلے کی تفصیل کتاب الایمان میں بیان کریں گے۔

**مسئلہ :** اگر ظہار کرنے والے نے کسی ایسے غلام کا نصف (اپنی طرف) سے آزاد کر دیا جو دو مالکوں کے درمیان مشترک تھا۔ آزاد کرنے والا امیر



آدمی ہے۔ اس نے باقی نصف کی قیمت اپنے ذمے لے لی (اور دوسرا نصف بھی آزاد کر دیا) تو امام ابو حنیفہؒ کے نزدیک جائز نہ ہوگا۔ مگر صاحبین کے نزدیک صحیح ہوگا۔ ان کی دلیل یہ ہے کہ مظاہر نے جب اپنے شریک کے نصف حصے کی قیمت کا ذمہ لے لیا تو گویا وہ پورے غلام کا مالک ہو گیا۔ اور اس نے کفارہ میں مکمل غلام آزاد کیا جب کہ پورا اس کی ملکیت میں تھا۔ لیکن مظاہر اگر دولت مند نہ ہو تو جائز نہیں۔ کیونکہ اس صورت میں غلام کو اپنے نصف کی قیمت لکھا کر دو مالک کو دینی پڑے گی۔ تو یہ آزادی (مفت نہ ہونی بلکہ) عوض دینے سے ہوتی۔ امام ابو حنیفہؒ کی دلیل یہ ہے کہ دوسرے شریک کا حصہ اس کی ملکیت میں ناقص رہا اور یہ حصہ بعد میں ضمانت لینے پر آزاد ہوا۔ اور اس قسم کا نقص کفارہ کی ادائیگی سے مانع ہے (یعنی جب مالک نے اپنا اوجھا آزاد کیا تو آزادی نامکمل ہے۔ کیونکہ دوسرے حصے کا مالک دوسرا شریک ہے۔ البتہ بعد میں مالک کے ضمانت لینے پر دوسرا نصف آزاد ہوا۔ تو یہ آزادی کچھ نہ کچھ نقص کے ساتھ ہوتی۔ لہذا اس قدر نقص کے ہوتے ہوئے بھی کفارہ ادا نہ ہو سکے گا)۔

**مسئلہ:** اگر کسی نے اپنے غلام کا نصف کفارہ کے طور پر آزاد کر دیا۔ اور بعد میں باقی نصف بھی آزاد کر دیا تو جائز ہوگا۔ کیونکہ اس نے غلام کو دو قولوں سے آزاد کیا ہے اور ایسا نقصان کفارہ کے جواز میں مانع نہیں ہوتا۔ کیونکہ اس کی ملکیت میں جو نقصان پیدا ہوا وہ کفارہ میں آزاد کرنے کی جہت سے ہے (یعنی مذکورہ بالا مسئلے کی طرح یہاں بھی



نقصان موجود ہے کہ جب آزاد کیا تو آزادی ناقص ہوئی۔ لیکن دونوں صورتوں میں نقصان کی جہت مختلف ہے۔ اس صورت میں نقصان کفار سے ہی کی جہت سے ہے۔ اس لئے یہ نقصان ادا کرنے سے مانع ہوگا۔ لیکن پہلی ذکر کردہ صورت میں نقصان دوسری جہت سے تھا۔ کیونکہ دوسرے نصف کا مالک دوسرا شریک تھا۔ اور اس صورت میں دوسرے نصف کا مالک بھی وہ خود ہے۔ لہذا دونوں صورتوں میں وجہ فرق ظاہر ہے (جیسا کہ ایک آدمی نے قربانی کی بکری کو لٹایا اور چھری بکری کی آنکھ میں لگ گئی (تو اب یہ نقصان قربانی سے مانع نہ ہوگا۔ کیونکہ یہ عیب قربانی کی جہت ہی سے پیدا ہوا ہے۔ اسی طرح زیر بحث صورت میں نقصان کفار سے ہی جہت ہی سے پیدا ہوا تھا۔ لہذا یہ نقصان بھی ادا کرنے سے مانع نہ ہوگا) بخلاف گوشہ صورت کے۔ کیونکہ اس صورت میں نقصان شریک کے ملک میں پیدا ہوا تھا۔ یہ صورت امام ابوحنیفہ رحمہ کے نزدیک ہے (کہ اعتقاد میں الگ الگ اجزاء مراد ہو سکتے ہیں)۔

صاحبین کے اصول کے مطابق آزادی کا تجزیہ نہیں ہو سکتا۔ تو ان کے نزدیک نصف آزاد کرنا ہی پورے کا آزاد کرنا ہوگا نہ کہ دو بار کلام کرنے سے آزاد ہوگا۔

مسئلہ: اگر مظاہر نے کفار سے میں نصف غلام آزاد کر کے اپنی اس عورت سے مباشرت کر لی جس سے اس نے ظہار کر رکھا تھا، اور نصف باقی بعد میں آزاد کیا تو امام اعظم رحمہ کے نزدیک جائز نہ ہوگا۔ کیونکہ ان کے نزدیک



اعتاق تقسیم ہو سکتا ہے (لہذا نصف آزاد کرنے کو پورا آزاد کرنا شمار نہیں کیا جائے گا) اور اعتاق کی شرط یہ ہے کہ مباشرت سے پہلے ہو۔ مگر اس صورت میں نصف کا اعتاق بعد میں ہو رہا ہے (لہذا شرط نہ پائی گئی)۔  
 صاحبین کے نزدیک نصف کا آزاد کرنا کل کا آزاد کرنا ہے۔ لہذا کل کا آزاد کرنا مباشرت سے پہلے ہو ہی چکا ہے (اس لئے ان کے نزدیک جائز ہوگا)۔

**مسئلہ:** اگر مظاہر کے پاس آزاد کرنے کے لئے کوئی غلام نہ ہو تو اس کا کفارہ یہ ہے کہ وہ دو مہینوں کے متواتر روزے رکھے۔ ان دو ماہ میں نہ تو ماہ رمضان آئے اور نہ یوم فطر، یوم نحر اور ایام تشریق ہی شامل ہوں (کیونکہ ان ایام میں روزہ جائز نہیں)۔

روزے لگاتار رکھنے کا ثبوت نص قرآنی سے ملتا ہے۔ ماہ رمضان کے نہ ہونے کی شرط اس لئے لگائی گئی کہ اگر رمضان کے روزے کفارے کے ہو جائیں تو حق شرعی میں نقصان لازم آتا ہے۔ کیونکہ جو روزے اللہ تعالیٰ نے اس ماہ میں فرض کئے تھے ان کا ابطال ہو گیا۔ اور پانچ مذکورہ بالا ایام میں روزہ رکھنے کی ممانعت کی گئی ہے تو ان دنوں کا روزہ کفارہ ظہار کا قائم مقام نہ ہو سکے گا۔ کیونکہ وہ کامل واجب ہے (اور ممنوعہ اوقات میں اگر کوئی واجب ادا کیا جائے تو وہ ناقص رہتا ہے)۔

**مسئلہ:** اگر مظاہر نے دو ماہ کے دوران رات کے وقت عمداً یا دن کو بھول کر اسی صورت سے مباشرت کر لی تو امام اعظمؒ اور امام محمدؒ کے



نزدیک وہ نئے سرے سے روزے شروع کرے۔

امام ابو یوسف فرماتے ہیں کہ نئے سرے سے شروع نہ کرے (بلکہ جتنے باقی ہیں انہیں مکمل کرے) کیونکہ مباشرت تو اترا اور پلے در پلے ہونے میں مانع نہیں ہے، کیونکہ ایسی مباشرت سے تو روزہ بھی فاسد نہیں ہوتا۔ اور اصل شرط تو یہی تھی کہ روزے پلے در پلے ہوں اور اس میں کوئی فرق نہیں آیا۔

نیز اگرچہ روزوں کا مباشرت پر مقدم کرنا شرط تھا تو جو صورت ہم نے اختیار کی ہے اس میں کئی روزے وطنی پر مقدم ہیں اور تمہاری اختیار کردہ صورت کے مطابق تو تمام روزے مباشرت کے بعد ہوں گے۔ طرفین کی دلیل یہ ہے کہ کفائے کے روزوں کی دو شرطیں ہیں: ایک تو یہ کہ وطنی سے پہلے ہوں اور دوسرے یہ کہ وطنی سے خالی ہوں اور یہی نص سے ضرورہ ثابت ہے (کیونکہ روزوں کو مباشرت پر مقدم کرنے سے یہ لازم آتا ہے کہ وہ مباشرت سے خالی بھی ہوں) مگر روزوں کے دوران مباشرت کرنے سے یہ دوسری شرط معدوم ہو جاتی ہے۔ لہذا وہ نئے سرے سے روزوں کا آغاز کرے۔

**مسئلہ:** اگر مظاہر نے دو ماہ کے دوران کسی عذر کی وجہ سے یا بغیر کسی عذر کے روزہ نہ رکھا تو پھر نئے سرے سے شروع کرے کیونکہ پلے در پلے ہونے والی شرط موجود نہ رہی۔ حالانکہ اسے عادتاً متواتر رکھنے کی استطاعت تھی۔ کیونکہ اگر عورت کو کہیں متواتر روزے رکھنے ہوں مثلاً رمضان کا روزہ عمدتاً توڑ دے اور کفائے کے روزے کے درمیان اگر حالتہ ہو گئی تو پھر اسے نئے سرے سے نہ رکھنے ہوں گے کیونکہ وہ عادتاً



معذور ہے۔

**مسئلہ :** اگر غلام اپنی بیوی سے ظہار کرے تو وہ کفارے کی ادائیگی میں فقط روزے ہی رکھے گا۔ کیونکہ اسے حق ملکیت ہی حاصل نہیں۔ لہذا اس میں مال سے کفارہ ادا کرنے کی اہلیت ہی نہ پائی جائے گی۔

اگر مالک اس کی طرف سے غلام آزاد کرے یا کھانا کھلاوے تو جائز نہ ہوگا۔ کیونکہ وہ ملکیت کی اہلیت سے محروم ہے۔ تو مولیٰ کے مالک بننے سے بھی اس میں وہ اہلیت نہ پیدا ہوگی۔

**مسئلہ :** اگر مظاہر میں روزے رکھنے کی استطاعت نہ ہو تو ساٹھ مسکینوں کو کھانا کھلاوے۔ باری تعالیٰ کا ارشاد ہے: **فَمَنْ لَمْ يَسْتَطِعْ** فاطعام ستین مسکیناً کہ جس میں روزے رکھنے کی استطاعت نہ ہو وہ ساٹھ مسکین کو کھانا کھلاوے۔ اور ہر مسکین کو گندم کا نصف صاع یا ایک صاع جو یا کھجور دے دے یا اس کی قیمت ادا کرے۔ حضور صلی اللہ علیہ وسلم نے اوس بن الصامت اور سہیل بن صخر کے متعلق یہی فیصلہ صادر فرمایا تھا کہ ہر مسکین کو گندم کا نصف صاع دے دو۔

(دوسری دلیل یہ ہے) کہ مقصود تو ہر مسکین کی ایک دن کی حاجت پوری کرنا ہے لہذا اسے صدقہ فطر پر قیاس کیا جائے گا۔ امام قدوریؒ کا یہ قول کہ "یا اس کی قیمت دے دے" تو یہ ہمارا مذہب ہے۔ ہم کتاب الزکاۃ میں اس کی تفصیل بیان کر چکے ہیں۔

**مسئلہ :** اگر مظاہر نے کفارے میں ہر مسکین کو چوتھائی صاع گندم



اور نصف صلح کھجور یا جو دینے تو جائز ہوگا۔ کیونکہ ان کی جنس ایک ہے۔  
یعنی پیٹ بھرنے اور بھوک کو رفع کرنے کے لحاظ سے) اور ان سے مقصد حاصل  
ہو جاتا ہے۔

مسئلہ: اگر مظاہر نے کسی دوسرے شخص سے کہا کہ تم میری طرف سے  
کفارے کے سلسلے میں مساکین کو کھانا کھلا دو پس اس نے کھلا دیا تو جائز ہوگا کیونکہ  
یہ بات قرض لینے کے معنی میں ہے مگر قرض میں قبضہ کی شرط ہوتی ہے (تو ہم کہہ سکتے  
ہیں) کہ فقیر نے پہلے اس کے لئے حاصل کیا (بطور نائب) پھر خود قبضہ کر لیا تو پہلے  
اپنے ملک میں لے کر فقیر کو مالک بنانا ثابت ہو گیا (لہذا اس کا کفارہ ادا ہو گیا)۔

مسئلہ: اگر مظاہر نے فقروں کو صبح و شام دو وقت کا کھانا کھلا دیا تو  
جائز ہو گیا، خواہ فقرا نے کم کھایا ہو یا زیادہ۔

امام شافعی فرماتے ہیں کہ اس طرح کھانا کھلا دینا کافی نہیں جب تک کہ  
انھیں مالک نہ بنائے (یعنی یوں کہہ دے کہ یہ کھانا میں نے تمہارے ملک میں  
دے دیا، یہاں کھاؤ پالے جاؤ) جیسا کہ صدقہ فطر اور زکاۃ میں کیا جاتا ہے  
(یعنی وہاں تمہاری شہر ہے) کیونکہ مالک بنانے سے فقیر کی حاجت خوب اچھی  
طرح رفع ہو جاتی ہے۔ تو پھر کھانے کی اجازت سے دینا اس کا قائم مقام نہ ہوگا۔  
ہماری دلیل یہ ہے کہ نص قرآنی میں صرف کھانا کھلانے کا ذکر ہے اور  
اس کے حقیقی معنی یہ ہیں کہ انھیں کھانے پر قادر کر دیا جائے۔ اور یہ مقصد  
کھانے کی اجازت دینے سے پورا ہو جاتا ہے جیسا کہ مالک بنانے سے حاصل  
ہوتا ہے۔ رکاۃ کا معاملہ تو اس میں دینا شرط ہے اور صدقہ فطر میں ادا



کرنا واجب ہے۔ دینا اور ادا کرنا حقیقت میں مالک بنانے کے معنی میں استعمال ہوتے ہیں۔

**مسئلہ :** مظاہر نے جن مساکین کو شام کے وقت کھانا کھلایا۔ اور ان میں کوئی ایسا بچہ تھا جس کا دودھ چھڑا یا گیا ہے تو کافی نہ ہوگا کیونکہ وہ پورا کھانا نہیں کھا سکتا۔ اور جو کی روٹی کے ساتھ سالن بھی ضرور ہوتا کہ وہ پیٹ بھر کر کھا سکیں۔ مگر گندم کی روٹی کی صورت میں سالن دینا شرط نہیں ہے۔

**مسئلہ :** اگر مظاہر ایک ہی مسکین کو ساٹھ دن تک کھانا دیتا ہے تو جائز ہے اور اگر ایک روز اسے ساٹھ دنوں کا دے دے تو صرف اس دن کا ہی ادا ہوگا (۵۹ دنوں کا پھر دینا ہوگا) کیونکہ اس سے مقصد تو یہ ہے کہ محتاج کی حاجت دور ہو جائے اور حاجت ہر روز از سر نو پیدا ہوتی رہتی ہے۔ تو اسی مسکین کو دوسرے دن دینا دوسرے مسکین کے مشابہ ہوگا۔ اور یہ حکم کھانے کو بطور مباح کھلانے میں بلا اختلاف جائز ہے۔ مگر ایک مسکین کو ایک ہی دن ساٹھ بار بلا کر دینے میں بعض کے نزدیک جائز نہیں اور بعض کے نزدیک جائز ہے۔ کیونکہ کسی کو کسی چیز کے مالک بنانے کی ضرورت تو ایک ہی دن میں بار بار پیدا ہو سکتی ہے۔ بخلاف اس کے اگر ایک مسکین کو یکبارگی دے دیا (تو بالاتفاق جائز نہیں) کیونکہ متفرق کر کے دینا قرآنی نص سے ثابت ہے (کیونکہ اللہ تعالیٰ نے فرمایا ہے کہ ساٹھ مساکین کو کھلاؤ۔ اسی سے متفرق کر کے دینا ثابت ہو رہا ہے)۔

**مسئلہ :** ابھی مساکین کھانا کھا رہے تھے کہ اسی اثناء میں مظاہر نے



بیوی سے مباشرت کر لی تو اسے از سر نو کھانا کھلانے کی ضرورت نہیں۔ کیونکہ اللہ سبحانہ نے نص قرآنی میں یہ شرط مذکور نہیں کی کہ کھانا کھانا مباشرت سے پہلے ہو۔ البتہ طعام دینے سے پہلے وطی ممنوع ہوگی۔ کیونکہ ممکن ہے کہ طعام دینے کے دوران وہ غلام کو آزاد کرنے یا ساٹھ روزے رکھنے پر قادر ہو جائے تو مباشرت کر لینے کی صورت میں وہ مباشرت سے بعد ہوں گے (حالانکہ اعتاق اور صیام کے متعلق نص میں صراحت سے بیان ہوا ہے کہ دونوں مباشرت سے پہلے ہوں) اور جو بات کسی دوسری چیز کی وجہ سے ممنوع ہو وہ بذاتہ مشروع ہو سکتی ہے (یعنی طعام کے دوران مباشرت اس لئے ممنوع کر دی کہ کہیں اسے اعتاق یا صیام پر قدرت حاصل نہ ہو جائے۔ ورنہ بذاتہ طعام کے دوران وطی کی ممانعت مذکور نہیں ہے)۔

**مسئلہ :** اگر مظاہر نے دو ظہاروں کے کفارے میں ساٹھ مسکینوں کو گندم کا ایک ایک صاع دیا، تو امام ابو حنیفہؒ اور امام ابو یوسفؒ کے نزدیک صرف ایک ظہار کا کفارہ ادا ہوگا۔ امام محمدؒ فرماتے ہیں کہ دونوں کا ادا ہو جائے گا۔

اگر مظاہر کفارہ افطار اور کفارہ ظہار کو اکٹھا کر کے ادا کرے تو بالاتفاق جائز ہے۔

امام محمدؒ کی دلیل یہ ہے کہ مظاہر نے جو طعام ادا کیا ہے وہ دونوں ظہاروں کے لئے کافی ہے۔ اور جن لوگوں کو اس نے دیا ہے وہی اس کے جائز مستحق ہیں لہذا دونوں سے ادا ہو جائے گا جیسا کہ اس صورت میں ادا ہو جاتا ہے جب کہ



اسباب مختلف ہوں (یعنی ایک تو ظہار کا کفارہ ہو اور دوسرا روزہ توڑنے کا) یا جب کہ متفرق کر کے دے (تو اس وقت آپ بھی جواز کے قائل ہیں)۔

شیخین کی دلیل یہ ہے کہ ایک ہی جنس میں نیت لغو ہوتی ہے (کیونکہ نیت تو مختلف اجناس میں تمیز کے لئے ہوتی ہے اور یہاں جنس ایک ہی ہے) اور دو جنسوں میں نیت قابل اعتبار ہوتی ہے۔ جب (مذکورہ صورت میں) نیت کا لغو ہونا ثابت ہو گیا تو ادا شدہ چیز صرف ایک کفارہ کی ادائیگی ہوگی۔ کیونکہ نصف صاع کم از کم مقدار کفارہ ہے جس سے کم کرنا جائز نہیں مگر اس سے زیادہ دینا ممنوع نہیں۔ تو اس سے ایک کفارہ کی ادائیگی ہو جائے گی۔ گویا اس کی نیت ایک ہی کفارہ کی تھی بخلاف اس صورت کے جب کہ وہ متفرق وقتوں میں دے۔ کیونکہ دوسری بار دینا گویا کسی اور مسکین کو دینا ہے۔

**مسئلہ:** اگر کسی شخص پر ظہار کے دو کفارے واجب تھے چنانچہ اس نے دو غلام آزاد کر دیئے لیکن ہر کفارے کے غلام کا تعین نہ کیا (کہ یہ پہلے کفارے کے لئے ہے اور یہ دوسرے کفارے کے لئے ہے) تو دونوں کفارے ادا ہو جائیں گے۔ اسی طرح اگر بلا تعین چار ماہ کے روزے رکھے یا ایک سو بیس (۱۲۰) مساکین کو کھانا کھلا دے تو بھی جائز ہوگا۔ کیونکہ جنس متحد ہے اس لئے معین نیت کی چنداں ضرورت نہیں۔

**مسئلہ:** اگر مظاہر نے دونوں ظہاروں کے کفارے میں ایک غلام آزاد کر دیا یا دو ماہ کے روزے رکھ لئے تو وہ جس ظہار کا کفارہ چاہے ادا کر سکتا ہے۔ لیکن اگر وہ ظہار اور قتل دونوں کے کفارے میں ایک غلام آزاد کرے تو



کسی ایک کا کفارہ بھی ادا نہ ہوگا۔  
 امام زفر فرماتے ہیں کہ دونوں مذکورہ بالا صورتوں میں جائز نہ ہوگا۔  
 اور امام شافعی فرماتے ہیں کہ دونوں صورتوں میں غلام کو کسی ایک کفارے  
 کے لئے متعین کیا جاسکتا ہے۔ کیونکہ سب کفاروں کا مقصود ایک ہی ہوتا  
 ہے لہذا وہ ایک ہی جنس شمار ہوں گے۔

امام زفر کی دلیل یہ ہے کہ گویا اس نے ہر دو ظہار کے لئے نصف غلام  
 آزاد کیا۔ اور جب وہ دونوں کو آزاد کر چکا تو اب اسے یہ اختیار حاصل نہ ہوگا  
 کہ پورے غلام کو ایک ظہار کے لئے کفارہ مقرر کرے کیونکہ مال اس کے ہاتھ  
 سے نکل چکا ہے۔

ہماری دلیل یہ ہے کہ جنس متحد میں تعین کی نیت کا کوئی فائدہ نہیں ہوتا  
 لہذا وہ لغو ہو جائے گی۔ لیکن مختلف اجلاس میں نیت منہید ہوتی ہے (سوال  
 مذکورہ صورت میں اختلاف جنس نہیں۔ کیونکہ قتل اور ظہار کے کفارے کی جنس  
 متحد ہے۔ اس کا جواب یہ ہے کہ) اگر دو چیزوں کے سبب مختلف ہوں تو ان  
 پر مختلف اجناس کا حکم لگایا جاسکتا ہے۔ جنس متحد کی مثال یہ دی جاسکتی  
 ہے کہ ایک شخص نے دو روزوں کی قضا کے سلسلے میں ایک دن کا روزہ رکھا  
 تو ایک روزے کی قضا پوری ہو جائے گی۔ اور مختلف جنس کی مثال یہ ہے  
 کہ ایک شخص پر دو روزے واجب ہیں، ایک قضا کا روزہ ہے اور  
 دوسرا نذر کا، تو اس صورت میں معین کر کے تمیز کرنا ضروری ہے۔  
 واللہ اعلم۔



## لعان کا بیان

مسئلہ : امام قدوری فرماتے ہیں کہ جب کسی شوہر نے اپنی بیوی پر تہمت زنا لگائی۔ شوہر و بیوی اہل شہادت میں سے ہیں۔ نیز عورت بھی ایسی ہے کہ اگر کوئی اجنبی اس پر تہمت لگائے تو تہمت لگانے والے پر حد جاری ہو سکتی ہے۔ یا مرد عورت کے بچے کے نسب کی نفی کر دے (کہ جو بچہ اس نے جنما ہے میرا نہیں ہے) اور زوجہ نے حد قذف کے لئے دعویٰ کر دیا (کہ خاوند نے بلا وجہ مجھ پر بدکاری کا الزام لگایا ہے) تو شوہر پر لعان کرنا واجب ہوگا۔ درحقیقت لعان ان گواہیوں کا نام ہے جن کی تاکید میں قسمیں کھائی جائیں اور اس میں ساتھ ہی ساتھ لعنت بھی مذکور ہوتی ہے (مرد چار بار یوں کہے کہ میں اللہ تعالیٰ کی قسم کھا کر کہتا ہوں کہ اس عورت نے بدکاری کا ارتکاب کیا ہے اور پانچویں بار یہ کہے کہ اگر میں جھوٹ کہہ رہا ہوں تو مجھ پر اللہ تعالیٰ کی لعنت ہو اور اسی طرح ہی عورت جو اباً کہتی ہے) یہ شہادتیں مرد کے حق میں حد قذف کے قائم مقام ہیں اور عورت کے حق میں حد زنا۔ اس سلسلے میں قرآن کریم کی یہ آیت اصل کی حیثیت رکھتی ہے: والذین یرمون ازواجہم ولم ینکم لہم شہداء الا انفسہم فشہاد احدہم اربع شہادات باللہ انہ لمن الصادقین والمخاصة ان لعنة اللہ علیہ ان کان من الکاذبین۔ یعنی جو لوگ اپنی بیویوں پر زنا کی تہمت لگائیں اور ان کے ماسوا ان کا کوئی گواہ نہ ہو تو ایسے مدعیوں



میں سے ہر ایک کا ثبوت یہ ہے کہ وہ چار بار اللہ تعالیٰ کی قسم کھا کر بیان  
 کرے کہ وہ اپنے دعوے میں سچا ہے اور پانچویں بار یوں کہے کہ اگر وہ جھوٹ  
 بولے تو اس پر خدا کی لعنت ہو۔ دوسری آیت میں ہے: **وَيَدْعُ غَضَبًا**  
**الْعَذَابَ ان تَشْهَد اربع شهادات بالله انه لمن الكاذبين**  
**والخامسة ان غضب الله عليها ان كان من الصادقين**۔ یعنی  
 مرد کے قسم کھانے کے بعد عورت سے سزا ٹل سکتی ہے۔ اگر وہ چار بار اللہ  
 تعالیٰ کی قسم کھا کر بیان کرے کہ یہ شخص میرا سر جھوٹا ہے اور پانچویں بار  
 یوں کہے کہ اگر یہ شخص اپنے دعوے میں سچا ہو تو مجھ پر خدا کا غضب نازل ہو  
 کیونکہ اللہ تعالیٰ کا ارشاد ہے: **وَلَمْ يَكُن لَّهُمْ شُهَدَاءُ اِلَّا اَنْفُسُهُمْ**  
 اور یہ استثنا، اپنی (متحد) جنس ہی سے ہے (یعنی وہ گواہ تسلیم ہوں گے)  
 اس کے بعد اللہ تعالیٰ فرماتے ہیں: **فَشَهَادَةُ اِحَدِهِمْ اربع شهادات**  
**بالله** اس نص سے گواہی اور قسم کا صریح ثبوت ملتا ہے۔ لہذا ہماری رائے  
 میں لعان کا رکن یہ ہے کہ شہادت قسم سے مؤکد ہو۔ پھر شوہر کی طرف سے قول  
 لعنت کو بھی شامل کیا جاتا ہے کہ اگر وہ جھوٹا ہو تو مرد کا چار بار قسم کھا کر  
 شہادت دینا اور پانچویں بار جھوٹ کی صورت میں لعنت کو بھی شامل کرنا ہے  
 اور یہ تہمت کی سزا کے قائم مقام ہوگا (کیونکہ اگر مرد صرف تہمت لگانے اور  
 گواہ پیش نہ کر سکے۔ یا خود بھی مذکورہ شہادت نہ دے تو اس پر حد قذف یعنی  
 اسی (۸۰) کوڑے لگانے کا فیصلہ کیا جائے گا) عورت کی طرف شہادت کے ساتھ  
 غضب کا قول عورت کے حق میں زنا کی سزا کے قائم مقام ہوگا (کیونکہ اگر مرد



کے دعوے کے جواب میں عورت شہادت سے انکار کرے تو اس پر زنا کی سزا واجب ہوگی، اور جب یہ ثابت ہو گیا تو ہم (مسئلے کا تجزیہ کرتے ہوئے) کہتے ہیں کہ شوہر و بیوی دونوں کا اہل شہادت سے ہونا ضروری ہے کیونکہ لعان میں نہ کن شہادت ہی تو ہے۔ نیز یہ بھی ضروری ہے کہ عورت ایسی ہو کہ جس پر تہمت لگانے والے پر حدِ قذف جاری ہو سکے۔ کیونکہ یہ لعان شوہر کے حق میں حدِ قذف کے قائم مقام ہے۔ لہذا نہ زوجہ کا محصنہ ہونا ضروری ہے۔

اور بچے کے نسب کی نفی کرنے سے بھی لعان واجب ہوگا۔ کیونکہ جب مرد زوجہ کے بچے سے انکار کرتا ہے تو گویا ظاہر طور پر اس پر زنا کی تہمت لگا رہا ہے (کہ یہ بچہ میرا نہیں بلکہ زنا کا ہے) اور یہاں یہ احتمال درست نہیں کہ شاید نفیِ ولد سے مرد کی مراد یہ ہو کہ کسی دوسرے مرد نے اس سے غلط فہمی میں مباشرت کی کہ جس سے یہ بچہ پیدا ہوا۔ کیونکہ اس کی مثال تو یوں دی جاسکتی ہے جیسے کوئی اجنبی شخص کسی بچے کے متعلق کہے کہ یہ اپنے معروف باپ کا نہیں۔ تو اس قول کو بھی قذف شمار کیا جاتا ہے اور یہاں اس قسم کے احتمال کا اعتبار نہیں کیا جاتا اور یہ ثابت ہے اس لئے کہ نسب میں اصل یہ ہے کہ فراش صحیح ہو۔ اور جو بچہ فراشِ فاسد سے پیدا ہوا ہے اسے فراشِ صحیح کی طرف ہی منسوب کیا جائے گا (کہ یہ باپ ہی کا ہے) تو فراشِ صحیح سے کسی بچے کی نفی اتنی دیر تک قذف نہ شمار ہوگی جب تک یہ ظاہر نہ ہو جائے کہ یہ بچہ فراشِ فاسد سے پیدا ہوا ہے (صرف احتمال ہی کافی نہیں بلکہ یقین حاصل کرنے کی ضرورت ہوتی ہے)۔

لعان کرنے کے لئے زوجہ کا مطالبہ شرط ہے، کیونکہ لعان کرنا عورت کا



حق ہے تو دوسرے حقوق کی طرح اس میں اس کا مطالبہ اور دعویٰ ضروری ہے۔  
**مسئلہ:** اگر عورت کے مطالبہ کرنے پر شوہر لعان سے انکار کر دے  
تو حاکم وقت اسے قید کر سکے گا۔ یہاں تک کہ یا تو وہ لعان کرے یا یہ کہے کہ  
میں اپنے دعوے میں جھوٹا تھا (تاکہ اس پر حد جاری ہو) کیونکہ (لعان کرنا) شوہر  
پر واجب اور ضروری ہے اور مرد کو اس حق کے پورا کرنے پر قدرت بھی ہے۔  
لہذا اسے قید کیا جائے گا۔ یہاں تک کہ وہ حق کو پورا کرے یا اپنے آپ کو  
جھٹلائے تاکہ جس سبب کی بنا پر یہ حق واجب ہوا تھا وہ رفع ہو جائے  
(یعنی مرد عورت کی تصدیق کر دے کہ اس نے زنا نہیں کیا۔ لہذا اب لعان  
نہ ہوگا)۔

**مسئلہ:** اگر شوہر نے لعان کیا تو عورت پر بھی لعان کرنا واجب ہوگا  
کیونکہ مذکورہ بالا نص قرآنی سے یہی ثابت ہوتا ہے۔ البتہ لعان کی ابتدا مرد  
ہی کرے گا کیونکہ وہی مدعی ہے (اور مدعی پہلے دعویٰ پیش کرتا ہے)  
اگر مرد لعان کرے (لیکن) عورت انکار کر دے تو حاکم اسے قید کر دے گا۔  
یہاں تک کہ یا تو لعان کرے یا مرد کے دعوے کی تصدیق کرے۔ کیونکہ لعان کرنا  
عورت پر حق واجب ہے اور یہ اس کی ادائیگی پر بھی قادر ہے (لہذا عدم ادائیگی  
کی بنا پر) عورت کو قید کر لیا جائے گا۔

**مسئلہ:** اگر شوہر غلام یا کافر ہو یا اس پر حد قذف جاری ہو چکی  
ہو۔ اور وہ اپنی بیوی پر تہمت لگائے تو اس پر حد قذف جاری کی جائے گی۔  
کیونکہ شوہر میں ایک ایسا سبب پایا جاتا ہے جو لعان سے مائع ہے تو اس کی



اصل سزا یعنی حد قذف کا اس کو مورد و گردانیں گے جس کا ثبوت نص قرآنی سے ملتا ہے کہ "جو لوگ محصنہ عورتوں پر زنا کی تہمت لگائیں اور ان کا کوئی گواہ نہ ہو تو ان کو اسٹی (۸۰) کوڑے مارو اور ان کی شہادت کبھی قبول نہ کرو" اور لعان و راصل اسی سزا کا ہی قائم مقام ہے۔

**مسئلہ:** اگر شوہر اہل شہادت سے ہے مگر بیوی باندی ہے یا کافرہ یا اس پر حد قذف جاری ہو چکی ہے یا ان عورتوں سے کہے کہ جن پر تہمت لگانے والے کو سزا نہیں دی جاتی۔ مثلاً صغیرہ ہو یا مجنونہ یا زانیہ (ایسی صورت میں اگر مرد بیوی پر تہمت لگائے) تو مرد پر نہ حد واجب ہوگی اور نہ لعان کیونکہ عورت نہ تو شہادت کی اہلیت رکھتی ہے اور نہ ہی محصنہ ہے۔ اب چونکہ لعان کا مانع ہونا خود عورت کی وجہ سے ہے لہذا مرد سے حد ساقط ہو جائے گی جیسا کہ اس صورت میں ساقط ہو جاتی ہے جیسا کہ عورت ہی شوہر کے دعوے کی تصدیق کرے (تو نہ لعان کرنا پڑے گا اور نہ حد واجب ہوگی) اس مسئلے میں یہ ارشاد نبوی اصل کی حیثیت رکھتا ہے: "چار اشخاص ایسے ہیں کہ ان میں اور ان کی بیویوں میں لعان نہیں ہو سکتا۔ یہودیہ اور نصرانیہ جن کے خاوند مسلمان ہوں، باندی جو آزاد مرد سے شادی شدہ ہو اور آزاد عورت جس نے غلام سے نکاح کر رکھا ہو۔"

اگر شوہر اور بیوی دونوں پر ہی پہلے حد قذف جاری ہو چکی ہو تو اس صورت میں مرد پر حد لازم آئے گی۔

**مسئلہ:** لعان کی صورت یہ ہے کہ قاضی (شوہر اور زوجہ دونوں کو



عدالت میں طلب کرے اور شوہر سے شروع کرے۔ شوہر چار بار قسم کھائے اور ہر بار یہ الفاظ کہے: "میں اللہ تعالیٰ کی قسم کھا کر کہتا ہوں کہ میں نے اس عورت پر زنا کا جو الزام لگا پایا ہے میں اس میں سچا ہوں۔" اور پانچویں قسم میں یوں کہے کہ "اگر میں عورت پر زنا کے اس الزام میں جھوٹا ہوں تو مجھ پر اللہ تعالیٰ کی لعنت ہو۔" مرد پانچوں بار عورت کی طرف اشارہ کر کے شہادتیں پیش کرے۔ خاوند کے بعد بیوی بھی اسی طرح چار مرتبہ شہادت دے گی اور ہر بار یہ کہے گی کہ "میں اللہ تعالیٰ کی قسم کھا کر کہتی ہوں کہ مرد نے مجھ پر جو الزام عاید کیا ہے وہ اس میں سراسر جھوٹ ہے۔" اور پانچویں بار یہ الفاظ کہے گی کہ "اگر مرد اپنے الزام لگانے میں سچا ہو تو مجھ پر اللہ تعالیٰ کا قہر و غضب نازل ہو۔" اس مسئلے میں مذکورہ بالا تحریر کردہ آیت اصل کی حیثیت رکھتی ہے۔

امام حسنؑ امام اعظم ابو حنیفہؒ سے روایت کرتے ہیں کہ شوہر لعان کی شہادتوں میں مخاطب کے صیغے استعمال کرے۔ مثلاً **فیمارمیتک بہ من الزنا**۔ کیونکہ مخاطب کے صیغوں سے تو قطعاً احتمال باقی نہیں رہتا جیسا کہ امام قدوریؒ نے اپنی کتاب میں بیان کیا ہے کہ اگر غائب کے صیغے استعمال کئے جائیں۔ لیکن ساتھ ہی عورت کی طرف اشارہ بھی پایا جائے تو تمام احتمالات زائل ہو جائیں گے۔

**مسئلہ:** امام قدوریؒ فرماتے ہیں کہ لعان کرنے سے میاں بیوی میں تفریق پیدا نہ ہوگی۔ بلکہ لعان کے بعد قاضی دونوں کو جدا کر دے گا۔ امام زفرؒ فرماتے ہیں کہ دونوں کے باہم لعان کرنے سے فرقت پیدا ہو جائے گی۔ کیونکہ



(لعان کی صورت میں) حدیث سے دائمی حرمت ثابت ہے۔

ہماری دلیل یہ ہے کہ لعان سے جو حرمت ثابت ہوتی ہے وہ امساک بالمعروف کے مقصد کے فوت ہونے کی وجہ سے ہے (یعنی زن و شوہر میں اتحا و موافقت نہیں رہی) لہذا شوہر پر لازم ہے کہ اس عورت کو احسان کے ساتھ رخصت کرے لیکن جب شوہر اس سے انکار کرے تو قاضی اس کا قائم مقام ہو جائے گا (تفریق کرنے میں) تاکہ ظلم و نا انصافی کا ازالہ کیا جاسکے۔

ہماری دوسری دلیل اس لعان کرنے والے صحابی کا قول ہے جو انہوں نے حضور صلی اللہ علیہ وسلم کی خدمت میں کہا تھا کہ یا رسول اللہ صلی اللہ علیہ وسلم میں نے اس بائے میں جھوٹ کہا تھا۔ تو آپ نے اسے فرمایا کہ پھر اسے رکھ لو۔ تو اس نے عرض کیا کہ یا رسول اللہ! اگر میں اس کو اپنے پاس رکھتا ہوں تو اس پر تین طلاق۔ اس نے یہ الفاظ لعان کے بعد کہے (تو معلوم ہوا کہ لعان کے بعد طلاق دینا ضروری ہے)

**مسئلہ:** دونوں کے درمیان جدائی طلاق بائن ہوگی۔ یہ امام ابوحنیفہ اور امام محمد کا قول ہے۔ کیونکہ قاضی کی تفریق شوہر کی طرف منسوب کی جائے گی جیسا کہ عین کی صورت میں کیا جاتا ہے۔

**مسئلہ:** اگر لعان کرنے والا مرد لعان کے بعد کہہ دے کہ میں نے غلط الزام لگایا تھا، تو طرفین کے نزدیک وہ اسی عورت سے دوبارہ نکاح کر سکتا ہے۔

ابو یوسف فرماتے ہیں کہ لعان سے دائمی حرمت پیدا ہوتی ہے کیونکہ حضور



صلی اللہ علیہ وسلم کا ارشاد ہے کہ "وولعان کرنے والے کبھی جمع نہ ہوں گے" اور یہ حدیث حرمتِ دائمی پر حکمِ قطعی ہے۔

طرفین کی دلیل یہ ہے کہ مرد نے خود اپنے دعوے کی تکذیب کر دی، تو گویا اس نے اپنے قول سے رجوع کر لیا۔ اور جس گواہی سے کوئی گواہ پھر جانے اس کا کچھ حکم نہیں رہتا۔ آپ کی بات ہمیں بھی تسلیم ہے کہ جب تک لعان کرنے والے ہیں جمع نہیں ہو سکتے۔ مگر اپنے قول کی تکذیب کرنے سے نہ تو یا ہی لعان رہا اور نہ اس کا حکم باقی رہے گا۔ لہذا دونوں جمع ہو سکتے ہیں۔

**مسئلہ :** اگر مرد نے بیوی پر یہ الزام لگایا کہ بچہ اس سے نہیں تو لعان کرنے کے بعد قاضی بچے کا نسب اس مرد سے ہٹا کر بچے کو اس کی ماں کے سپرد کر دے گا۔ اور اس میں لعان کی صورت یہ ہوگی کہ قاضی شوہر کو حکم دے گا اور شوہر یہ کہے گا کہ "میں اللہ تعالیٰ کی قسم کھا کر کہتا ہوں کہ میں نے نفی و لہر کا جو الزام عورت پر لگایا ہے میں اس میں سچا ہوں" عورت بھی جواب میں اسی طرح کہے گی (کہ مرد نے بچے کی نفی کرتے ہوئے جو الزام مجھ پر لگایا ہے میں اس سے بری ہوں)۔

**مسئلہ :** اگر مرد نے بیوی پر زنا کا الزام بھی لگایا اور ساتھ ہی بچے کی نفی بھی کی تو مرد و لعان میں دونوں الزاموں کا ذکر کرے گا۔ اور قاضی مرد سے بچے کی نفی کر کے بچے کو اس کی ماں کے سپرد کر دے گا۔ کیونکہ حضور صلی اللہ علیہ وسلم نے ہلال بن امیہ کی بیوی کے بچے کی نفی کر دی اور بچے کو اس کی ماں کے سپرد کر دیا۔



دوسری دلیل یہ ہے کہ لعان کا مقصد بھی یہی ہے کہ بچے کے نسب کو مرد کی طرف منسوب ہونے سے ہٹایا جائے تاکہ شوہر کا مقصد پورا ہو جائے۔ لہذا نسب کی نفی کے لئے قاضی کا اتنا کہنا ہی کافی ہے کہ تم دونوں میں لعان کی وجہ سے تفریق کی جاتی ہے (اسی میں نفی و لد بھی ہو جائے گی)۔

امام ابو یوسف فرماتے ہیں کہ قاضی دونوں میں تفریق کرے گا اور ساتھ ہی یہ بھی کہے گا کہ میں بچے کو ماں کے سپرد کرتا ہوں اور باپ کے نسب سے اس کی نفی کرتا ہوں۔ کیونکہ نفی و لد اور تفریق دو الگ الگ چیزیں ہیں۔ لہذا ہر ایک کو علیحدہ علیحدہ ذکر کرنا پڑے گا۔

**مسئلہ :** مذکورہ صورت میں شوہر اگر اپنے دعوے سے رجوع کر لے اور کہے کہ میرے عائد کردہ الزام بے بنیاد تھے تو قاضی اس پر حد قذف جاری کرے گا۔ کیونکہ شوہر نے اپنے دعوے کی تکذیب کر کے حد قذف کو خود اپنے اوپر واجب کیا ہے۔ البتہ وہ شوہر اس عورت سے دوبارہ نکاح کر سکتا ہے۔ یہ جواز طرفین کے نزدیک ہے۔ کیونکہ جب مرد کو حد قذف لگائی گئی تو وہ لعان کرنے والوں سے نہ رہا۔ لہذا اس کا حکم بھی — جو لعان سے متعلق تھا یعنی حرمت — زائل ہو گیا۔ (لہذا مرد اس سے دوبارہ نکاح کر سکتا ہے)۔

**مسئلہ :** اگر کسی شخص نے اجنبی عورت پر الزام لگایا اور اس پر حد قذف جاری کر دی گئی تو وہ بعد میں اسی سے نکاح کر سکتا ہے۔ اس کی دلیل بھی اوپر مذکور ہوئی ہے۔ اسی طرح اگر کسی عورت نے زنا کیا اور اسے زنا کی سزا دی گئی تو اس کے ساتھ بھی نکاح جائز ہے۔ کیونکہ عورت کی طرف سے لعان



کی اہلیت منقود ہے۔ (اس مسئلہ کی صورت یہ ہے کہ مرد و عورت نے نکاح کے بعد، دخول سے پہلے لعان کیا اور دونوں میں تفریق ہو گئی۔ بعد ازاں عورت نے زنا کا ارتکاب کیا اور اسے زنا کی حد لگائی گئی یعنی سو کوڑے۔ کیونکہ دخول سے پہلے تفریق ہو گئی تھی۔ اس لئے وہ عورت غیر محصنہ شمار ہوگی اور اس عورت سے اسی مرد کا نکاح جائز ہوگا)۔

**مسئلہ :** اگر مرد نے اپنی نابالغہ یا مجنونہ بیوی پر تہمت لگائی تو ان کے درمیان لعان نہ ہوگا۔ کیونکہ اگر صغیرہ یا مجنونہ پر کوئی اجنبی شخص بھی تہمت لگائے تو حدِ قذف واجب نہیں ہوتی۔ اس طرح شوہر بھی لعان نہیں کر سکتا۔ کیونکہ لعان حدِ قذف کے قائم مقام ہوتا ہے (یعنی جب حدِ قذف واجب نہیں تو اس کا قائم مقام کیسے ممکن ہوگا)۔

اسی طرح اگر شوہر نابالغ ہو یا مجنون ہو (تو میاں بیوی میں لعان نہ ہوگا) کیونکہ شوہر میں اہلیتِ شہادت منقود ہے۔

**مسئلہ :** اگر گونگے شوہر نے اپنی بیوی پر زنا کی تہمت لگائی تو دونوں کے درمیان لعان نہ ہوگا۔ کیونکہ لعان کا تحقق (اشکائے سے نہیں ہوتا۔ بلکہ) فقط صریح الفاظ سے ہوتا ہے جیسا کہ حدِ قذف میں صراحت کی ضرورت ہوتی ہے۔

اس مسئلے میں امام شافعیؒ ہم سے اختلاف رکھتے ہیں۔ حالانکہ یہ ثابت ہے اور ہماری دلیل یہ ہے کہ گونگے کے اشارات شبہ سے خالی نہیں اور شبہ سے حدود ساقط ہو جایا کرتی ہیں۔



**مسئلہ :** اگر شوہر نے اپنی بیوی سے کہا کہ تیرا حمل مجھ سے نہیں ہے تو دونوں میں لعان نہیں ہوگا۔ یہ امام اعظمؒ اور امام زفرؒ کا مسلک ہے۔ کیونکہ حمل کے موجود ہونے کا کوئی یقین نہیں۔ لہذا مرد قاذف شمار نہ ہوگا۔ صاحبین فرماتے ہیں کہ حمل کی نفی کرنے سے بھی لعان واجب ہوگا۔ بشرطیکہ قذف کرنے کے وقت سے چھ ماہ سے کم مدت میں بچہ پیدا ہو۔ مبسوط میں جو قول مذکور ہے اس کا مطلب بھی یہی ہے کہ قذف کے وقت ہمیں حمل موجود ہونے کا یقین ہو جانا ہے تو تہمت لگانا متحقق ہوگا۔

امام اعظمؒ اور امام زفرؒ کی دلیل یہ ہے کہ تہمت لگانا اسی وقت قذف نہیں ہو سکتا۔ تو گویا یہ معلق بالشرط کی طرح ہو گیا۔ اور مرد نے گویا یہ کہا کہ اگر تجھے حمل ہو تو وہ مجھ سے نہیں۔ آپ جانتے ہیں کہ قذف کو شرط سے معلق کرنا درست نہیں ہوتا (لہذا مذکورہ صورت میں لعان نہ ہوگا)۔

**مسئلہ :** اگر مرد نے بیوی سے کہا کہ تو نے زنا کا ارتکاب کیا ہے اور یہ حمل ہی زنا سے ہے تو دونوں لعان کریں گے۔ کیونکہ اب قذف موجود ہے اس لئے کہ مرد نے زنا کا صراحتاً ذکر کیا ہے۔ البتہ قاضی کو اس حمل کے نسب کو مرد سے نفی نہ کرنا چاہیے۔

امام شافعیؒ کہتے ہیں کہ قاضی کو چاہیے کہ وہ حمل کے نسب کی نفی کر دے۔ کیونکہ حضور صلی اللہ علیہ وسلم نے ہلال کے بچے کی اس سے نفی کر دی تھی۔ ہلال نے عورت کو حاملہ ہونے کی حالت میں الزام لگایا تھا۔

ہماری دلیل یہ ہے کہ حمل پر کسی قسم کا حکم اس کی پیدائش کے بعد ہی لگایا جا



سکتا ہے۔ کیونکہ پیدائش سے پہلے پہلے تو شبہ باقی رہتا ہے (کہ شاید حمل نہ ہو اور کسی بیماری کی بنا پر اجتماع خون ہو گیا ہو) اور تمہاری پیش کردہ روایت ہمارے خلاف دلیل نہیں بن سکتی اس لئے کہ حضور صلی اللہ علیہ وسلم کو حمل کے موجود ہونے کا علم بذریعہ وحی ہو گیا ہو گا۔

**مسئلہ :** اگر مرد نے بچہ پیدا ہوتے ہی نسب کی نفی کر دی۔ یا ایسی حالت میں نسب کا انکار کیا جس میں "مبارک باد" قبول کی جاتی ہے۔ یا پیدائش کی چیزیں خریدی جاتی ہیں تو اس کا نسب کی نفی کرنا صحیح ہو گا اور اس وجہ سے لعان کرے گا۔ اگر ان صورتوں کے علاوہ بعد میں نفی کرے اور لعان کرے تو امام اعظم کے نزدیک نسب ثابت ہو جائے گا۔

صاحبین کہتے ہیں کہ مدت نفاس تک نفی کی جا سکتی ہے کیونکہ کم مدت میں نفی صحیح ہو سکتی ہے اور طویل مدت میں صحیح نہ ہوگی۔ تو ہم نے قلیل اور کثیر مدت کے درمیان مدت نفاس کو حد فاصل قرار دیا۔ کیونکہ نفاس ولادت کے اثرات میں سے ہے۔

امام ابو حنیفہ رحمہ کی دلیل یہ ہے کہ مدت مقرر کرنے سے کیا حاصل ہے؟ کیونکہ مدت تو غور و فکر اور سوچ بچار کے لئے ہوتی ہے (کہ مرد تحقیق کر لے) مگر سوچ بچار کے لحاظ سے لوگوں میں تفاوت ہوتا ہے (بعض کم مدت میں ایک چیز کی حقیقت کو پالیتے ہیں اور بعض عرصہ دراز تک بھی کوئی نتیجہ برآمد نہیں کر سکتے) تو ہم نے ایسی بات کا اعتبار کیا جو بچے سے انکار نہ کرنے پر دلالت کرتی ہے۔ مثلاً اس نے "مبارک باد" قبول کر لی۔ یا مبارک دینے جانے کے وقت خاموش رہا۔ یا



ولادت کے وقت جو اشیاء خرید کر لائی جاتی ہیں لے آیا۔ یا وہ وقت گزر گیا اور اس نے نفی نہ کی۔

اگر شوہر گھر میں موجود نہ ہو اور اسے ولادت کا علم نہ ہو۔ بعد میں کسی وقت سفر سے واپس آیا تو امام اعظم رحمہ کے قانون اور صاحبین کے اصول کے مطابق مدت کا اعتبار ہوگا (امام اعظم رحمہ کے نزدیک "مبارک باد" قبول کر لینا۔ یا مبارک کے وقت خاموش رہنا وغیرہ عدم نفی کی علامت ہوگا اور صاحبین کے نزدیک مدت نفاس قابل اعتبار ہوگی)۔

**مسئلہ:** امام قدوری فرماتے ہیں کہ اگر بیوی ایک بارگی دو بچے جنے اور خاوند پہلے کے نسب کی نفی کرے اور دوسرے کے نسب کا اقرار کرے تو دونوں بچوں کا نسب ثابت ہوگا۔ کیونکہ یہ جڑواں بچے ہیں جن کی پیدائش ایک ہی لطف سے ہوئی ہے۔ اور خاوند پر حد قذف جاری ہوگی۔ کیونکہ اس نے دوسرے بچے کے متعلق صحت نسب کا دعویٰ کر کے اپنے پہلے قول کی تکذیب کر دی۔

**مسئلہ:** اگر خاوند پہلے بچے کے نسب کا تو اعتراف کرے لیکن دوسرے کی نفی کر دے تو بھی دونوں کا نسب ثابت ہوگا۔ اس کی دلیل ابھی مذکور ہوئی ہے (کہ یہ جڑواں بچے ایک ہی لطف سے ہیں) اور شوہر کو لعان کرنا ہوگا۔ کیونکہ وہ دوسرے بچے کی نفی کرنے سے تہمت لگا رہا ہے۔ اور اپنے قول سے اس نے رجوع بھی نہیں کیا۔ اور زوجہ کے پاک دامن ہونے کا اقرار اس نے تہمت لگانے سے پہلے کیا ہے۔ گویا اس نے یوں کہا کہ میری عورت پاک دامن ہے۔ پھر کہنے



لگا: یہ زانیہ ہے (تو اس صورت میں اس پر لعان واجب ہوگا) لہذا پہلے بچے کے اعتراف کے بعد دوسرے کی نفی کرنا بھی وہی حکم رکھتا ہے (یعنی لعان واجب ہوگا)۔

## باب العین وغیرہ

مسئلہ: اگر کسی عورت کا شوہر نامرد ہو (اور عورت قاضی کی عدالت میں دعوے کرے) تو قاضی اسے ایک سال کی مہلت دے گا۔ اگر شوہر نے اس مدت کے اندر عورت سے مباشرت کر لی تو بہتر ہے ورنہ قاضی ان دونوں کے درمیان تفریق کر دے گا۔ بشرطیکہ عورت تفریق کا مطالبہ کرے۔ حضرت عمرؓ، حضرت علیؓ اور حضرت ابن مسعودؓ سے اسی طرح ہی منقول ہے۔ دوسری دلیل یہ ہے کہ عورت کے لئے مباشرت کا استحقاق ثابت ہے اور اس بات کا احتمال ہے کہ اس حق سے شوہر کا انکار کرنا کسی عارضی مرض کی بنا پر ہو یا کسی حقیقی آفت کی وجہ سے ہو۔ لہذا اتنی مدت کا تعلق ضروری ہے جس میں یہ سبب جانا جاسکے۔ اور ہم نے اس مدت کا اندازہ ایک سال مقرر کیا ہے۔ کیونکہ سال میں چاروں موسم آجاتے ہیں۔ لیکن جب مقررہ مدت گزر گئی اور مرد نے عورت سے مباشرت نہ کی۔ تو معلوم ہوا کہ یہ معذوری کسی حقیقی آفت کی وجہ سے ہے لہذا "امساک بالمعروف" کا مقصد فوت ہو گیا اور احسان مندی کے طریقے سے چھوڑ دینا واجب ہو گیا۔ لیکن اگر خداوند اس بارے میں انکار سے کام لے تو قاضی اس کا قائم مقام ہوگا اور دونوں میں تفریق کر دے گا۔ مگر



عورت کا مطالبہ کرنا ضروری ہے کیونکہ تفریق کرانا فقط عورت ہی کا حق ہے۔

**مسئلہ :** قاضی کی وارد کردہ فرقت طلاق بائن ہوگی۔ کیونکہ قاضی

کا فعل شوہر کے فعل کی طرف منسوب ہوگا گو یا کہ خاوند نے خود طلاق دی۔

امام شافعی فرماتے ہیں کہ قاضی کی تفریق فسخ نکاح کے حکم میں ہوگی۔ مگر

ہمارے نزدیک نکاح (اتمام عقد کے بعد) قابل فسخ نہیں رہتا۔

نیز قاضی کی تفریق اس لئے طلاق بائن شمار ہوگی کیونکہ تفریق سے مقصد

یہ ہے کہ عورت سے ظلم و زیادتی کو دور کیا جائے۔ اور یہ مقصد طلاق بائن

سے پورا ہو سکتا ہے۔ کیونکہ عورت اگر بائنتہ نہ ہو تو شوہر کے رجوع کر لینے

سے وہ پھر معلق رہے گی۔

**مسئلہ :** اگر عین آدمی عورت سے خلوت کر چکے ہے تو عورت کو پورا

بہر ملے گا۔ کیونکہ عین کی خلوت "خلوت صحیحہ" ہوتی ہے اور عورت پر (تفریق

کے بعد عدت واجب ہوگی۔ جیسا کہ ہم باب المہر میں بیان کر چکے ہیں۔ یہ سب

کچھ اسی صورت میں ہوگا جب کہ زوج اقرار کرے کہ اس تک میری رسائی

نہیں ہوئی۔

**مسئلہ :** اگر قربت کے بارے میں مرد اور عورت کا اختلاف ہو جائے

(یعنی مرد کہے کہ اس نے مباشرت کر لی اور عورت اس سے انکار کرے) اگر تو

عورت شبہ ہے تو مرد کی بات اس سے قسم لے کر تسلیم کر لی جائے گی۔ کیونکہ وہ فرقت

کے حق کے ثابت ہونے سے انکار کرتا ہے اور اس میں اصل یہ ہے کہ عضو سالم ہو

(لہذا اگر مرد قسم کھا کر کہے کہ میں تندرست ہوں اور میں نے مباشرت کی ہے



تو اس کی بات مانی جائے گی۔

اگر شوہر نے بھی قسم کھالی تو عورت کا حق باطل ہو جائے گا۔ اور اگر قسم کھانے سے انکار کیا تو ایک سال کی مہلت دی جائے گی۔

مسئلہ : اگر عورت باکرہ ہو تو عورتیں اس کا ملاحظہ کریں گی، اور اگر وہ اس کے باکرہ ہونے کی تصدیق کر دیں تو مرد کو ایک سال کی مہلت دی جائے گی تاکہ اس کا جھوٹا ظاہر ہو جائے۔

اگر ملاحظہ کرنے والی عورتیں کہیں کہ یہ شبہ ہے تو خاوند سے قسم لی جائے گی۔ اگر وہ قسم کھالے تو عورت کا دعویٰ باطل ہوگا۔ اور اگر قسم سے انکار کرے تو اسے ایک سال کی مہلت دی جائے گی۔

مسئلہ : اگر زوج مقطوع الذکر ہو تو اسی وقت تفریق کر دی جائے گی بشرطیکہ عورت مطالبہ کرے۔ کیونکہ اس صورت میں مہلت دینے کا کوئی فائدہ نہیں۔

مسئلہ : خصی مرد کو بھی نامرد کی طرح مہلت دی جائے گی۔ کیونکہ اس سے بھی مباشرت کی امید کی جاسکتی ہے۔ نیز جب خصی کو ایک سال کی مہلت دی گئی اور اس نے عدالت میں آکر کہا کہ میں نے مباشرت کر لی ہے مگر بیوی انکار کرتی ہے تو عورتیں اس کا ملاحظہ کریں گی۔ اگر وہ کہہ دیں کہ یہ باکرہ ہے تو عورت کو اختیار حاصل ہوگا (اگر فرقت چاہے تو قاضی تفریق کر دے گا) کیونکہ بکارت کی وجہ سے عورتوں کی شہادت پوری ہو گئی۔

لیکن اگر عورتیں یہ کہہ دیں کہ یہ تو شبہ ہے تو خاوند کو قسم دلانی جائے گی۔ اگر قسم سے انکار کر دے تو عورت کو (فرقت کا) اختیار ہوگا کیونکہ شوہر کے



قسم سے انکار نے عورت کے دعوے کی تائید کر دی۔

اور اگر مرد قسم کھالے تو عورت کو اختیار نہیں ہوگا۔ اگرچہ عورت پہلے ہی سے یثیبہ ہو تو مرد سے قسم لے کر اس کا قول قبول کیا جائے گا۔ اس کا تذکرہ ہم ابھی کر چکے ہیں۔

**مسئلہ :** اگر عورت (عبدالمت میں ایک دفعہ) خاوند کو اختیار کر لے تو اس کے بعد اسے خیار حاصل نہ ہوگا۔ کیونکہ وہ اپنے حق کو باطل کرنے پر خود راضی ہو چکی ہے۔

**مسئلہ :** صحیح قول کے مطابق مہلت میں قمری سال کا اعتبار کیا جائے گا۔ ایام حیض اور رمضان کا مہینہ بھی سال ہی میں شمار کیا جائے گا۔ کیونکہ یہ دونوں چیزیں سال ہی میں پائی جاتی ہیں۔ مگر عورت یا مرد کا مرض سال کی مہلت میں شمار نہ ہوگا۔ کیونکہ سال کا عرصہ تو کبھی مرض سے خالی بھی ہوتا ہے (یعنی سال بھر میں آدمی بیمار نہ ہو)۔

**مسئلہ :** اگر بیوی میں کوئی عیب ہو تو خاوند کو فسخ نکاح کا اختیار نہ ہوگا (خواہ طلاق دے دے خواہ نکاح برقرار رکھے) امام شافعی فرماتے ہیں کہ پانچ عیوب کی بنا پر نکاح فسخ کیا جاسکتا ہے اور یہ جذام، برص، جنون، رتق اور قرن ہیں۔ کیونکہ مذکورہ امراض طبعی اور حسنی نفرت کی وجہ سے تمتع میں حائل ہوتے ہیں اور طبیعت کی تائید تو شریعت اسلام سے بھی ہوتی ہے۔ کیونکہ حضور صلی اللہ علیہ وسلم کا ارشاد ہے کہ تو مجزوم سے اس طرح بھاگی جس طرح کہ توشیر سے بھاگتا ہے۔



ہماری دلیل یہ ہے کہ جب موت کی وجہ سے، جب کہ حصول تمتع قطعاً ناممکن ہو جاتا ہے، نکاح فسخ نہیں ہوتا۔ تو ان عیوب کی وجہ سے بدرجہ اولیٰ فسخ نہ ہوگا۔ جب کہ ان عیوب کے ہوتے ہوئے بھی کچھ نہ کچھ تمتع تو کیا ہی جا سکتا ہے (اگرچہ ناقص ہی سہی) اور تمتع حاصل کرنا نکاح کا ثمرہ ہے۔ اور نکاح کا اصل حق یہ ہے کہ خاوند کو تمتع پر قابو حاصل ہو اور یہ چیز موجود ہے۔

**مسئلہ:** اگر مرد مرض جنون یا برص یا جذام میں مبتلا ہو تو امام اعظم اور امام ابو یوسفؒ کے نزدیک عورت کو خیار حاصل نہ ہوگا۔ امام محمدؒ فرماتے ہیں کہ اسے اختیار ہوگا کہ وہ اپنے آپ سے ضرر کو دور رکھ سکے۔ جس طرح محبوب اور عین کی صورت میں ہوتا ہے۔ بخلاف شوہر کے۔ کیونکہ وہ اپنے آپ سے ضرر دور کرنے پر (ہر وقت) قادر ہوتا ہے کہ جب چاہے طلاق دے سکتا ہے۔

تشخیص کی دلیل یہ ہے کہ زوجہ کو اختیار نہ دینا ہی اصل ہے۔ کیونکہ اختیار دینے سے شوہر کا حق باطل ہو جاتا ہے۔ اور محبوب و عین کی صورت میں زوجہ کو اس لئے اختیار دیا جاتا ہے کہ محبوب اور عین ہونے کی صورت وہ مقصد (یعنی وطی پر قادر ہونا) ہر لحاظ سے معدوم ہے جس کے لئے نکاح مشروع کیا گیا تھا۔ مگر یہ عیوب وطی پر قادر ہونے میں خلل انداز نہیں ہیں۔ لہذا دونوں میں فرق ظاہر ہو گیا۔ واللہ اعلم بالصواب۔



## عدت کا بیان

مسئلہ : اگر شوہر اپنی بیوی کو طلاقِ بائن یا طلاقِ رجعی دے دے یا ان میں بغیر طلاق کے فرقت واقع ہو جائے (مثلاً غلام شوہر کو عورت نے خرید لیا۔ یا معاذ اللہ شوہر مرتد ہو گیا) اور عورت آزاد ہو، اور ان عورتوں سے ہوجن کو حیض آتا ہے۔ تو اس کی عدت تین حیض ہوگی۔ کیونکہ اللہ تعالیٰ کا ارشاد ہے : طلاق یافتہ عورتیں اپنے نفوس کو تین حیض تک انتظار میں رکھیں۔

اگر جدائی بغیر طلاق کے واقع ہو تو وہ بھی طلاق کے حکم میں ہوگی کیونکہ عدت کے ضروری قرار دینے کا مقصد یہ ہوتا ہے کہ نکاح پر وارد فرقت کی وجہ سے برأتِ رحم ہو جائے (یعنی یہ پتہ چل جائے کہ عورت حاملہ ہے یا غیر حاملہ۔ ورنہ حاملہ ہونے کی صورت میں بچے کے نسب میں التباس پیدا ہو جاتا ہے)۔

اور یہ بغیر طلاق فرقت میں بھی ہے (کہ برأتِ رحم کی جائے)۔  
ہمارے نزدیک قُرْوَم سے مراد حیض ہیں اور امام شافعی کے نزدیک قُرْوَم سے مراد ظہر ہیں۔ لفظ قُرْوَم دونوں معنوں میں حقیقی طور پر استعمال ہوتا ہے کیونکہ قُرْوَم کا لفظ اصل سے ہے۔ ابن سکیت لغوی کا بھی یہی قول ہے۔  
قرآن کریم میں یہ لفظ دونوں معنوں کو یکساںگی شامل نہ ہوگا کیونکہ یہ مشترک ہے (اور بیک وقت دونوں معنی مراد نہیں لئے جاسکتے) قُرْوَم سے مراد حیض



لینا زیادہ مناسب اور راجح ہے۔ اس کی پہلی دلیل یہ ہے کہ قَرْوٰء کا لفظ جمع ہے (اور جمع میں کم از کم تین افراد ہوتے ہیں) لہذا اگر طہر کے معنوں میں استعمال ہوگا تو جمع نہیں رہے گا۔ کیونکہ اس طہر کا کچھ حصہ پہلے گزر چکا ہوتا ہے جس میں طلاق واقع ہوتی ہے (لہذا کامل تین طہر نہیں بن سکتے۔ حالانکہ جمع کے کم از کم تین کامل افراد ہوتے ہیں)۔

ہماری دوسری دلیل یہ ہے کہ عَدَّت کا مقصد برأتِ رحم ہوتا ہے۔ اور یہ برأتِ حیض ہی سے معلوم ہو سکتی ہے۔ لہذا قَرْوٰء بمعنی حیض زیادہ مناسب ہوگا۔

تیسری دلیل یہ ہے کہ حضور صلی اللہ علیہ وسلم نے فرمایا :  
 عَدَّةُ الْاِمْرَاةِ حَيْضَتَانِ (یعنی باندی کی عَدَّت دو حیض ہوتی ہے)  
 تو یہ حدیث لفظ قَرْوٰء کی تشریح قرار پائے گی۔ (کہ جب لونڈی کی عَدَّت کی تعیین حیض سے کی گئی تو حَرَّہ کی عَدَّت کا تعیین بھی حیض ہی سے ہونا چاہیے)۔  
 مسئلہ : اگر مطلقہ عورت تکم سن یا بڑھاپے کی وجہ سے ذواتِ الحيض سے نہ ہو تو اس کی عَدَّت تین ماہ ہوگی۔ کیونکہ ارشادِ باری تعالیٰ ہے : وَاللّٰئِي يَسْنَ مِنَ الْمَحِيضِ مِنْ نِسَاءِكُمُ الْاَيَّةُ - یعنی جو عورتیں حیض سے ناامید ہو چکی ہیں اللہ تعالیٰ نے ان کی عَدَّت تین ماہ مقرر فرمائی ہے۔

اسی طرح اس عورت کی عَدَّت بھی تین ماہ ہے جو عمر کے لحاظ سے حدِ بلوغ کو پہنچ جائے مگر اسے حیض نہ آئے۔ کیونکہ آیت کے آخر میں اسی صورت کا حکم مذکور ہے کہ جن عورتوں کو ابھی تک حیض نہیں آیا ان کی عَدَّت بھی تین



ماہ ہوگی۔

**مسئلہ :** اگر مطلقہ عورت حاملہ ہو تو اس کی عدت وضع حمل ہوگی۔  
اللہ تعالیٰ کا ارشاد ہے : واولات الاحمال اجلهن ان یضعن حملهن۔  
یعنی حاملہ عورتوں کی عدت تب ختم ہوگی جب وضع حمل ہو جائے۔

**مسئلہ :** اگر مطلقہ عورت باندی ہو تو اس کی عدت دو حیض ہوگی۔  
حضور صلی اللہ علیہ وسلم کا ارشاد ہے کہ باندی کی مغلظہ طلاق دو طلاقیں  
ہیں اور اس کی عدت دو حیض ہیں۔ دوسری دلیل یہ ہے کہ علامی نعمتوں کو  
نصف کر دیتی ہے مگر ایک حیض کا نصف نہیں ہو سکتا (کہ اس کی عدت  
ڈیڑھ حیض مقرر کی جائے) وہ نصف پورا ہو کر اس کی عدت دو حیض ہونگے۔  
اسی طرح حضرت عمر رضی اللہ تعالیٰ عنہ نے اشارہ فرمایا تھا کہ اگر ممکن ہوتا  
تو میں اس کی عدت ڈیڑھ حیض مقرر کرتا۔

**مسئلہ :** اگر مطلقہ باندی ایسی عورتوں سے ہے جنہیں حیض نہیں آتا  
تو اس کی عدت ڈیڑھ ماہ ہوگی کیونکہ مہینے کا جزو ہو سکتا ہے۔ لہذا غلامی  
کے پیش نظر مہینے کی تنصیف ہو جائے گی۔

**مسئلہ :** اگر حرّۃ عورت کا خاوند فوت ہو جائے تو اس کی عدت  
چار ماہ اور دس دن ہوگی۔ اللہ تعالیٰ کا ارشاد ہے : والذین یتوفون  
منکم ویذرون ازواجاً یتربصن بانفسھن اربعۃ اشھر  
وعشرا۔ یعنی تم میں جو شخص بیویاں چھوڑ کر فوت ہو جاتے ہیں ان کی  
بیویوں کی عدت چار ماہ دس دن ہوگی۔



**مسئلہ :** اگر باندی کا خاوند فوت ہو جائے تو اس کی عدت دو ماہ پانچ دن ہوگی۔ کیونکہ غلامی تنصیف کرنے والی ہے۔

**مسئلہ :** اگر کسی عورت کا خاوند اس کے حاملہ ہونے کی صورت میں فوت ہوا تو اس کی عدت وضع حمل کے ساتھ ختم ہوگی۔ کیونکہ اللہ تعالیٰ کا ارشاد "وَأُولَاتِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ" مطلق ہے (جس میں مطلقہ یا بیوہ کی کوئی قید نہیں) اور عبداللہ بن مسعود رضی اللہ عنہ نے فرمایا کہ جو شخص چاہے میں اس سے مباہلہ کر سکتا ہوں۔ کہ سورۃ نساء اس آیت کے بعد نازل ہوئی جو سورۃ بقرہ میں ہے (تو سورۃ بقرہ کی آیت کے یہ معنی ہوں گے کہ جو لوگ اپنی عورتوں کو غیر حاملہ چھوڑ کر مریں تو ان کی عورتوں کی عدت چار ماہ دس دن ہوگی۔ اور سورۃ نساء کی آیت حاملہ عورتوں کے بارے میں ہے)۔ اور حضرت عمر رضی اللہ عنہ نے فرمایا کہ اگر عورت نے ایسی حالت میں بچہ جنا کہ اس کا مردہ شوہر ابھی چار پائی (یا تختے) پر پڑا ہے تو بھی یقیناً اس کی عدت پایہ اختتام تک پہنچ گئی۔ اور اس کے لئے جائز ہے کہ دوسرے شوہر سے نکاح کر لے۔

**مسئلہ :** جب شوہر نے مرض موت میں عورت کو طلاق دی۔ مگر یہ عورت شوہر کی وارث بنی تو اس کی عدت دونوں مدتوں میں سے طویل مدت ہوگی (مسئلے کی صورت یہ ہے کہ شوہر نے حالت مرض میں عورت کو طلاق دی اور اسی مرض سے اس کی وفات ہو گئی۔ ابھی عورت کی عدت طلاق نہیں گزری تھی کہ شوہر کی وفات ہو گئی۔ تو یہ عورت مرد کے مال میں



وارث ہوگی۔ تو اب مسئلہ یہ ہے کہ یہ عورت عدت طلاق پوری کرے یا عدت  
وفات) یہ صورت امام اعظمؒ اور امام محمدؒ کے نزدیک ہے (کہ دونوں  
میں سے درازت کی تکمیل کرے)۔

امام ابو یوسفؒ فرماتے ہیں کہ اس کی عدت تین حیض ہوگی۔ اور یہ  
اختلاف اس صورت میں ہے جب کہ طلاق بائنہ ہو یا تین ہوں۔ لیکن اگر  
رجعی طلاق دی گئی ہو تو بالاتفاق وہ عدت وفات پوری کرے گی۔  
امام ابو یوسفؒ کی دلیل یہ ہے کہ نکاح طلاق کی وجہ سے موت سے پہلے  
ہی منقطع ہو چکا ہے اور اس سے تین حیض کی عدت لازم آتی ہے۔ عدت  
وفات تو اس صورت میں ضروری ہوتی جب کہ نکاح کا انقطاع موت کے  
سبب ہوتا۔ البتہ میراث حاصل کرنے کے لئے اسے باقی رکھا گیا۔ لیکن اس  
سے عدت میں تغیر نہ ہوگا۔ بخلاف طلاق رجعی کے۔ کیونکہ رجعی کی صورت  
میں نکاح ہر لحاظ سے باقی رہتا ہے۔

طرفین کی دلیل یہ ہے کہ جب وراثت میں حق نکاح کی بقا تصور کی جا  
ہے تو یہی بقا حق عدت میں بھی متصور ہو سکتی ہے۔ اور احتیاط بھی اس  
میں ہے۔ لہذا دونوں کو جمع کر دیا جائے گا (کہ جس طرح نکاح بسلسلہ میراث  
باقی ہے اسی طرح حق عدت بھی باقی ہوگا)۔

اگر عورت کا شوہر مرتد ہونے کی بنا پر قتل کر دیا گیا اور وہ اس کے  
وارث بنی تو اس کی عدت میں بھی اختلاف ہے۔ بعض مشائخ کا قول ہے  
ایسی عورت کی عدت بالاتفاق حیض سے ہوگی۔ کیونکہ اس صورت میں نکاح



کو موت کے وقت تک بسلسلہ میراث باقی نہیں ٹھہرائیں گے۔ کیونکہ مسئلہ عورت کسی کافر کی وارث نہیں ہو سکتی (بلکہ شوہر کے مرتد ہوتے ہی نکاح ختم ہو جائے گا۔ اور چونکہ وہ واجب القتل ہے لہذا اس کی طرف سے جدائی مرض الموت کے مریض کی طلاق کی طرح ہوگی۔ اور عورت وارث ہوگی۔)

**مسئلہ:** اگر طلاق رجعی کی صورت میں عدت کے اندر اندر باندی کو آزاد کر دیا گیا تو اس کی عدت آزاد عورتوں جیسی ہو جائے گی۔ کیونکہ نکاح ہر لحاظ سے باقی تھا۔

**مسئلہ:** اگر باندی طلاق بائن کی عدت گزار رہی ہو یا عدت وفات اور اسے آزاد کر دیا گیا تو اب اس کی عدت سحرہ عورتوں کی عدت کی طرف مائل نہ ہوگی۔ کیونکہ پہلا نکاح طلاق بائن یا وفات شوہر کی وجہ سے زائل ہو چکا ہوتا ہے۔

**مسئلہ:** اگر مطلقہ عورت آئسہ تھی۔ اس نے مہینوں کا حساب کر کے عدت گزار دی۔ لیکن بعد میں خون کا اجرا ہو گیا تو اس کی پہلی عدت ٹوٹ گئی اور اسے نئے سرے سے اپنی عدت حیض کے لحاظ سے پوری کرنا ہوگی۔

اس کا مفہوم یہ ہے کہ عورت نے خون معمول کے مطابق دیکھا۔ کیونکہ خون کے دوبارہ آنے سے اس کا آئسہ ہونا ختم ہو گیا۔ یہی صحیح ہے تو معلوم ہو گیا کہ مہینوں کی عدت قائم مقام نہیں ہو سکتی۔ (یعنی عدت میں اصل یہی ہے کہ حیضوں سے مکمل کی جائے۔ لیکن اگر صغیر یا کبیر کی وجہ سے حیض نہ آئے



تو مہینوں کا حساب لگایا جاتا ہے۔ اور یہی تین تین ماہ تین حیضوں کے قائم مقام ہو جاتے ہیں۔ پس اگر ایک عورت نے گمان کیا کہ وہ حیض سے مایوس ہو چکی ہے اور وہ مہینوں کے حساب سے عدت گزارنے لگی۔ اور بعد میں اسے حیض کا خون عادت حیض کے مطابق جاری ہو گیا تو اب یہ آئسہ نہیں رہی۔ لہذا مہینے حیض کے قائم مقام نہ ہو سکیں گے) کیونکہ قائم مقام ہونے کی شرط یہ ہے کہ اصل یعنی حیض سے مایوسی ثابت ہو جائے۔ اور یہ ثبوت اس وقت متحقق ہو سکتا ہے جب کہ مرتے دم تک حیض نہ آئے۔ جیسا کہ شیخ فانی کے لئے روزے کا فدیہ ہے (کہ فدیہ اسی صورت میں کارآمد ہوگا جب کہ بوڑھا موت تک روزہ رکھنے پر قادر نہ ہو سکے)۔

**مسئلہ:** اگر کسی مطلقہ کو عدت گزارنے کے سلسلے میں دوبارہ حیض آیا۔ لیکن پھر مایوسی ہو گئی۔ تو اب مہینوں کے حساب سے وہ اپنی عدت گزارے تاکہ بدل اور مبدل منہ میں جمع لازم نہ آئے۔

**مسئلہ:** جس عورت سے نکاح فاسد کیا گیا (اور اس سے مباشرت بھی کر لی گئی) یا کسی عورت سے شبہ میں مباشرت کر لی گئی (تو ان دونوں پر عدت لازم ہوگی) اور ان کی عدت فرقت یا عدت وفات حیض سے ہوگی۔ کیونکہ اس عدت کا مقصد یہ معلوم کرنا ہے کہ عورت کا رحم حمل سے خالی ہے۔ اور یہ عدت کسی حق نکاح کے پورا کرنے کے لئے نہیں ہوتی اور اس شناخت کے لئے حیض ہی مخصوص ہے (لہذا عدت بذریعہ حیض ہی ہوگی)۔

**مسئلہ:** اگر ام ولد کا مولیٰ وفات پا گیا۔ یا اس نے اسے آزاد کر



دیا تو اُمّ ولد کی عدت تین حیض ہوگی۔ امام شافعی فرماتے ہیں کہ اس کی عدت صرف ایک حیض ہوگی۔ کیونکہ یہ عدت تو ملک یمین کے زائل ہونے سے واجب ہوتی ہے تو استبراء کے مشابہ ہوگی۔ (اگر کوئی شخص موطوءۃ باندی فروخت کرے تو مشتری کے ذمے استبراء واجب ہے۔ ایک حیض آنے کے بعد اس سے مباشرت کر سکتا ہے تو اسی طرح ملک یمین کے زائل ہونے سے بھی ایک حیض کو عدت بنایا جا سکتا ہے)۔

ہماری دلیل یہ ہے کہ ام ولد کی عدت اس لئے واجب ہوتی ہے کہ وہ قرآن نہیں رہی تو عدت نکاح کے مشابہ ہوگئی۔ نیز اس حکم میں ہمارے مقتدا و امام حضرت عمر رضی اللہ عنہ ہیں۔ ان کا ارشاد ہے کہ ام ولد کی عدت تین حیض ہیں۔

**مسئلہ :** اگر اُمّ ولد ان عورتوں سے ہو جن کو حیض نہیں آتا تو اس کی عدت تین ماہ ہوگی۔ جیسے نکاح میں ہوتا ہے (یعنی جس طرح زوالِ نکاح میں ایسی عورت کی عدت تین ماہ ہوتی ہے)۔

**مسئلہ :** اگر نابالغ لڑکا اپنی بیوی چھوڑ کر مرا جو حاملہ تھی، تو طرفین کے نزدیک اس کی عدت وضع حمل سے پوری ہوگی۔ امام ابو یوسف فرماتے ہیں کہ اس کی عدت چار ماہ دس دن ہوگی۔ امام شافعی کا بھی یہی قول ہے (امام مالک اور امام احمد کا بھی یہی مسلک ہے) کیونکہ اس حمل کا نسب صغیر سے ثابت نہیں۔ تو یہ ایسا ہو گیا جیسے صغیر کے مرنے کے بعد حمل ہوا ہو۔



طرفین کی دلیل یہ ہے کہ ارشاد باری تعالیٰ "و اولات الاحمال اجملمن ان یضعن حملهن" مطلق ہے۔

دوسری دلیل یہ ہے کہ حاملہ عورتوں کی عدت وضع حمل ہی سے ختم ہو جاتی ہے خواہ یہ مدت قلیل ہو یا کثیر۔ یہ اس لئے نہیں ہوتی کہ رحم کا حمل سے خالی ہونا معلوم کیا جائے۔ کیونکہ مہینوں کے لحاظ سے عدت وفات اس عورت کے لئے مشروع ہے جس کو حیض آیا کرتا ہے۔ بلکہ یہ عدت تو حق نکاح کی ادائیگی کے لئے ہے۔ اور حق نکاح کی ادائیگی تو صغیر کی صورت میں بھی موجود ہے۔ اگرچہ حمل اس کے نطفہ سے نہ ہو۔ البتہ اس حمل کی صورت اس سے قطعاً مختلف ہے جو وفات کے بعد پیدا ہو۔ کیونکہ اس سے پہلے مہینوں کے ساتھ عدت واجب ہو چکی ہے لہذا بعد میں حمل کے حدوث سے تبدیل نہ ہوگی۔

اور زیر بحث مسئلے میں عدت شروع ہی سے حمل کی مدت کے ساتھ واجب ہوتی ہے (کیونکہ جب صغیر کی وفات ہوئی تو یہ حاملہ تھی) تو اس کا اختتام وضع حمل ہی سے ہوگا۔ پس دونوں مسئلوں میں فرق ظاہر ہو گیا۔ اس اصول کے پیش نظر آپ کا بالغ کی زوجہ والا اعتراض بھی وارد نہ ہوگا کہ جب بالغ خاوند وفات پا جائے اور حمل بعد میں ظاہر ہو۔ کیونکہ حمل کا نسب اس بالغ سے ثابت ہوگا تو گویا وہ حمل موت کے وقت ہی موجود تھا۔

مسئلہ : دونوں صورتوں میں (یعنی خواہ صغیر کی موت کے وقت حمل ہو یا بعد میں ظاہر ہو) بچے کا نسب ثابت نہ ہوگا۔ کیونکہ صغیر میں تو ابھی نطفے کا وجود ہی نہیں۔ لہذا حمل بھی اس کی طرف سے متصور نہ ہوگا اور نکاح کو



مباشرت کے قائم مقام وہاں کیا جاتا ہے جہاں مباشرت متصور ہو سکے۔  
**مسئلہ :** اگر کسی مرد نے اپنی عورت کو حالت حیض میں طلاق سے دی  
 تو اس حیض کو جس میں طلاق واقع ہوئی عدت میں شمار نہیں کیا جائے گا۔ کیونکہ  
 عدت تین مکمل حیضوں سے پوری ہوتی ہے لہذا اس میں کمی نہ کی جائے گی (اور  
 تین مزید حیض پورے کئے جائیں گے کیونکہ جس حیض میں طلاق واقع ہوئی ہے  
 وہ نامکمل ہے)

**مسئلہ :** اگر معتدہ عورت کے ساتھ (جائز سمجھتے ہوئے) شبہ میں مباشرت  
 کی گئی تو اس عورت پر دوسری عدت واجب ہوگی اور دونوں عدتیں ساتھ  
 ساتھ شمار ہوں گی۔ اور صورت یہ ہوگی کہ اس کے بعد عورت کو جو حیض آئے گا  
 وہ دونوں عدتوں میں شمار ہوگا۔ اور جب پہلی عدت تکمیل پذیر ہوگئی اور دوسری  
 مکمل نہ ہوئی تو عورت پر دوسری عدت تکمیل بھی واجب ہوگی۔ یہ صورت احسان کے  
 نزدیک ہے۔ (اس مسئلے کی وضاحت اس مثال سے ہو جائے گی کہ ایک عورت  
 طلاق بائن کی عدت گزار رہی ہے۔ ایک حیض کے اختتام کے بعد اس سے شبہ  
 میں وطی کر لی گئی تو اب تین حیض کی دوسری عدت بھی واجب ہوگئی۔ اب جو  
 حیض آئے گا وہ پہلی عدت کا دوسرا حیض ہوگا اور دوسری عدت کا پہلا۔  
 اس کے بعد جو حیض آیا وہ پہلی عدت کا تیسرا ہوگا جس سے پہلی عدت  
 اختتام پذیر ہوگئی مگر دوسری عدت کا دوسرا حیض ہوگا۔ اس کے بعد اسے  
 ایک اور حیض کا انتظار کرنا پڑے گا۔)

امام شافعی فرماتے ہیں کہ دونوں عدتیں ایک دوسرے میں داخل نہ ہوں گی۔



کیونکہ عدت سے مقصود عبادت یا احکامِ خداوندی کی تکمیل ہے۔ اور وہ یہ ہے کہ عورت اپنے آپ کو نکاح ثانی کرنے اور باہر نکلنے سے روکے رکھے تو دو عبادتیں یکبارگی ادا نہیں ہوتیں۔ جیسے کہ ایک ہی دن میں دو روزے نہیں رکھے جاسکتے۔

ہماری دلیل یہ ہے کہ عدت کا مقصود یہ ہے کہ معلوم ہو سکے کہ رحمِ حمل سے خالی ہے۔ اور اس چیز کا علم تو ایک ہی عدت سے حاصل ہو جاتا ہے۔ لہذا دوسری عدت کو بھی اس کے ساتھ ہی شمار کر لیا جائے گا۔ اور اس مسئلے میں عبادت کا پہلو مقصدِ عدت کے تابع ہوگا۔ کیا آپ کو یہ تسلیم نہیں کہ عورت کے علم کے اور اپنے آپ کو روکے بغیر بھی عدت گزر جاتی ہے۔ (مثلاً مرد نے سفر میں طلاق دے دی اور عدت بھی سفر کے دوران ہی گزر گئی۔ تو اب عورت کو نہ طلاق کا علم تھا نہ عدت کا۔ اسی طرح اگر عورت عدت میں گھر سے نکلے اور دوسرے سے نکاح کر لے تو نکاح فاسد ہوگا مگر عدت باطل نہ ہوگی۔ اگر یہ عدت صرف عبادت ہی عبادت ہوتی تو عورت کے علم و اختیار کا ضرور دخل ہوتا)۔

**مسئلہ:** اگر عدتِ وفات پورا کرنے والی عورت سے شبہ میں مباشرت کی گئی تو وہ مہینوں کے حساب سے اپنی عدت پوری کرے گی۔ اور اس دوران میں جو حیض آئے اس کو دوسری عدت میں شمار کرے تاکہ حتی الامکان دونوں عدتوں کا یکبارگی شمار ہو سکے۔

**مسئلہ:** طلاق کی صورت میں عدت کی ابتداء طلاق کے بعد شروع ہوگی



اور وفات کی صورت میں شوہر کے مرتے ہی۔ اگر عورت کو طلاق کا یا خاوند کی وفات کا علم نہ ہو سکے حتیٰ کہ عدت کی مدت گزر جائے تو اس سے عدت ختم ہو جائے گی۔ کیونکہ عدت کے واجب ہونے کا سبب طلاق یا وفات ہے۔ لہذا اس کی ابتداء بھی سبب کے موجود ہونے کے وقت سے شمار ہوگی۔

سمرقند و بخارا کے احناف مشائخ کا فتویٰ اس باب میں یہ ہے کہ اقرار کے وقت سے عدت کی ابتداء ہوگی۔ تاکہ باہمی قرار داد کا الزام دور ہو سکے (مثلاً کوئی شخص کہے کہ میں نے چار ماہ سے تمہیں طلاق سے دی تو مرد کی بات کو تسلیم کر لیا جائے گا۔ لیکن اگر طلاق کے کچھ روز بعد ہی عورت مرد سے کہے کہ تم مجھے طلاق تو سے ہی چکے ہو۔ اگر انقضائے عدت کا اقرار بھی کر لو تو میرے لئے سہولت ہو جائے گی۔ تو مشائخ نے باہمی مشورت کے اس الزام کو دور کرنے کے لئے مذکورہ اصول پیش کیا۔

**مسئلہ:** نکاح فاسد میں عدت کا آغاز تفریق کے بعد سے ہوگا۔ یا اس وقت سے جب کہ مباشرت کرنے والے نے ترک مباشرت کا عزم کر لیا۔ امام زفر فرماتے ہیں کہ عدت سب سے آخری مباشرت کے بعد شروع ہوگی۔ کیونکہ مباشرت ہی تو عدت کے واجب ہونے کا سبب ہے۔

ہماری دلیل یہ ہے کہ عقد فاسد میں جتنی بار بھی مباشرت کی گئی وہ سب بمنزلہ ایک مباشرت کے ہوں گی۔ کیونکہ سب کی نسبت ایک ہی عقد فاسد کی طرف ہے۔ اسی لئے کہ ان تمام مباشرتوں کے عوض فقط ایک ہی ہر دیا جاتا ہے۔ تو جب تک کہ باہمی جدائی نہ ہو یا ترک مباشرت کا عزم نہ ہو تب تک



عدت کا واجب ہونا ثابت نہ ہوگا۔ کیونکہ ابھی مباشرت کے پلے جلنے کا احتمال باقی ہے۔

دوسری دلیل یہ ہے کہ وطی شبہ پر قابو حاصل ہونے کو بھی حقیقی مباشرت کے قائم مقام مانا جائے گا۔ کیونکہ مباشرت ایک مخفی امر ہے اور ضرورت یہ درپیش ہے کہ مباشرت کرنے والے کے علاوہ دوسرے مرد کے حق میں حکم معلوم ہو سکے (یعنی ہمیں یہ معلوم کرنا پڑتا ہے کہ نکاح فاسد کے بعد جو اس سے نکاح کرنا چاہتا ہے وہ کس وقت کر سکتا ہے۔ کیونکہ جب تک عورت پہلے مرد کے قابو میں ہے امکان مباشرت موجود ہے۔ لہذا تفریق یا ترک وطی کے عزم سے پہلے پہلے عدت کے حکم کا آغاز کیسے ہو سکتا ہے۔ کیونکہ وطی کے متعلق یہ معلوم کرنا کہ یہ آخری ہوگی یقینی نہیں ہے)۔

**مسئلہ:** اگر معتدہ عورت نے کہا کہ میری عدت گزر چکی ہے اور شوہر نے اس کی بات کو جھٹلایا تو عورت اگر قسم کھا کر اپنے قول کی تصدیق کر دے تو اس کی بات تسلیم کی جائے گی۔ کیونکہ اس (عدت کے بالے میں) وہ امینہ تصور کی جاتی ہے۔ مگر چونکہ اس پر کذب بیانی کا الزام لگایا گیا ہے اس لئے مودع (جس کے پاس امانت رکھی گئی ہو) کی طرح اسے قسم کھانا پڑے گی (اگر مودع قسم کھا کر کہہ دے کہ میں امانت واپس کر چکا ہوں تو اس کا قول قابل قبول ہوتا ہے)۔

**مسئلہ:** اگر کسی شخص نے عورت کو طلاق بائن دے دی۔ پھر عدت میں اس سے نکاح کر لیا۔ مگر دخول سے پہلے ہی پھر طلاق سے دی تو مرد کو پورا مہر ادا



کرنا ہوگا۔ اور عورت پر مستقل عدت ہوگی۔ یہ صورت امام اعظمؒ اور امام ابو یوسفؒ کے نزدیک ہے۔

امام محمدؒ فرماتے ہیں کہ مرد پر نصف مہر واجب ہوگا اور عورت پر پہلی عدت کی تکمیل ہی ضروری ہوگی کیونکہ اسے طلاق قبل الدخول دی گئی ہے۔ لہذا نہ تو مرد پر پورا مہر واجب ہوگا اور نہ ہی عورت کو عدت کی از سر نو ابتدا کرنا ہوگی۔ رہا پہلی عدت کو پورا کرنا تو وہ پہلی طلاق کی وجہ سے واجب ہے کیونکہ دوسرے نکاح کا حال ظاہر نہیں ہوا۔ مگر جب دوسرا نکاح طلاق سے زائل ہو تو طلاق اول کا حکم ظاہر چلنے گا۔ جیسا کہ اگر کوئی شخص اتم ولد خرید کر آزاد کر دے۔ یعنی ایک شخص نے اپنی منکوہ لونڈی جس سے اس کی اولاد بھی پیدا ہوئی تھی قیمتاً خرید لی۔ پھر اسے آزاد کر دیا۔ خرید کی وجہ سے نکاح زائل ہو کر دو حصوں کی عدت واجب ہوئی۔ پھر آزاد کرنے سے تین حیض کی عدت واجب ہے کیونکہ مملوکہ ہونے سے اس کے حق میں عدت ظاہر نہ تھی اور زوال ملک کے بعد حکم عدت ظاہر ہو گیا۔

امام اعظمؒ اور امام ابو یوسفؒ کی دلیل یہ ہے کہ یہ عورت دراصل پہلی مباشرت کی وجہ سے ہی اپنے شوہر کے قبضہ میں ہے۔ اور پہلی مباشرت کا اثر یعنی عدت ابھی باقی ہے۔ پس جب مرد نے اس سے نیا نکاح کیا اور عورت ابھی شوہر کے قبضہ میں ہی ہے۔ تو یہ پہلا قبضہ دوسرے نکاح کے واجب قبضے کا قائم مقام ہو گیا۔ جیسا کہ کسی شخص نے دوسرے کا غلام چھین کر اپنے قبضے میں کر لیا۔ پھر اسی غلام کو مالک سے خرید لیا۔ جب کہ وہ غلام پہلے ہی سے اس



کے قبضہ میں موجود ہے تو پہلا قبضہ ہی قبضہ خرید کے قائم مقام ہو جاتا ہے پس اس مثال سے ظاہر ہو گیا کہ نکاح دوم کے بعد جو طلاق واقع ہوئی ہے وہ طلاق بعد الدخول ہے۔ یعنی پورا مہر اور عدت واجب ہوگی۔

امام زفرؒ فرماتے ہیں کہ عورت پر عدت لازم ہی نہیں۔ کیونکہ پہلی عدت تو نکاح ثانی سے ساقط ہو گئی۔ لہذا دوبارہ نہ ہوگی اور دوسری بار طلاق کی صورت میں عدت واجب ہی نہیں (کیونکہ طلاق قبل الدخول ہے) اس کا جواب بھی وہی ہے جو ہم اوپر ذکر کر چکے ہیں۔

**مسئلہ:** اگر ذمی مرد ذمیہ عورت کو طلاق دے دے تو ذمیہ پر عدت لازم نہیں۔ اسی طرح اگر حربیہ عورت مسلمان ہو کر ہمارے پاس پہنچ جائے (تو اس پر عدت واجب نہ ہوگی) اگر وہ نکاح کرے تو جائز ہے۔ البتہ حاملہ ہونے کی صورت میں نکاح جائز نہیں۔ یہ تمام صورتیں امام ابوحنیفہؒ کے نزدیک ہیں۔

صاحبین کہتے ہیں کہ حربیہ پر بھی اور ذمیہ پر بھی عدت واجب ہے۔ ذمیہ پر وجوب عدت کی دلیل یہ ہے کہ ذمیہ کے بارے میں جو اختلاف ہے یہ اسی طرح کا ہے جو ذمیوں کا دائمی حرام عورتوں سے نکاح کرنے کے بارے میں ہے۔ اور ہم اس کو کتاب النکاح کے اہل شرک کے نکاح کے باب میں بیان کر چکے ہیں۔

اور امام ابوحنیفہؒ کا قول ایسی صورت میں ہے جب کہ ذمیوں کا یہ اعتقاد ہو کہ مطلقہ پر عدت واجب نہیں ہوتی۔



اور جو عورت مشرف باسلام ہو کر دارالاسلام میں آئے صاحبین اس کی دلیل یہ پیش کرتے ہیں کہ اگر فرقت کسی دوسرے سبب سے وقوع پذیر ہوتی تو عدت واجب ہوتی۔ اسی طرح دارالکفر کو چھوڑ کر دارالاسلام میں آنے سے بھی جو فرقت واقع ہوئی ہے اس سے عدت بھی واجب ہوگی۔ بخلاف اس کے اگر شوہر مشرف باسلام ہو کر دارالاسلام میں چلا آئے اور عورت کو دارالحرب میں چھوڑ آئے تو اس پر عدت نہ ہوگی کیونکہ اس تک حکم شریعت نہیں پہنچا۔ امام ابوحنیفہؒ کی دلیل یہ ہے کہ باری تعالیٰ کا ارشاد ہے: لا جناح علیکم ان تنکحوهن۔ یعنی جو عورتیں دارالحرب سے مشرف باسلام ہو کر تمہارے پاس آجائیں تمہیں ان کے ساتھ نکاح کرنے میں کوئی مضائقہ نہیں۔ دوسری دلیل یہ ہے کہ بنی آدم یعنی انسانوں کے حق کو بدل نظر رکھتے ہوئے ہی عدت واجب کی جاتی ہے (یعنی پہلے شوہر کے حق کو ملحوظ رکھا جاتا ہے کہ اگر عورت بچہ جننے تو اس کا نسب ثابت ہے) مگر حربی کا کوئی حق نہیں کیونکہ وہ توجہادات کی مانند ہے حتیٰ کہ وہ ملکیت میں آسکتا ہے۔ البتہ حریہ حاملہ ہو (تو پھر وضع حمل سے پہلے اس سے نکاح جائز نہ ہوگا) کیونکہ اس کے پیٹ میں ایسا بچہ ہے جس کا نسب ثابت ہے۔

امام حسنؒ نے ابوحنیفہؒ سے ایک روایت یہ بھی کی ہے کہ حاملہ سے نکاح تو جائز ہوگا مگر اس سے مباشرت نہ کرے۔ جیسا کہ زنا کی وجہ سے حاملہ کے ساتھ نکاح تو جائز ہے مگر مباشرت جائز نہیں۔ مگر پہلا قول ہی زیادہ صحیح ہے (کہ وضع حمل سے قبل نکاح ہی جائز نہ ہوگا)۔



## فصل

مسئلہ : امام قدوسی فرماتے ہیں کہ جو عورت اپنے شوہر سے جدا ہو جائے (ایک طلاق بائنہ یا تین طلاق یا نخلع وغیرہ سے) یا جس عورت کا خاوند فوت ہو جائے اور وہ عورت بالغہ ہو اور مسلمان ہو تو اس پر سوگ کرنا واجب ہے۔ جہاں تک اس عورت کا تعلق ہے جس کا خاوند فوت ہو جائے تو اس کے متعلق رسول کریم صلی اللہ علیہ وسلم کا ارشاد ہے کہ کسی عورت کے لئے جو اللہ تعالیٰ اور آخرت پر ایمان رکھتی ہو جائز نہیں کہ وہ کسی مرنے والے پر تین دن سے زیادہ سوگ منائے۔ البتہ اپنے خاوند کی وفات پر چار ماہ دس دن تک جائز ہے۔ رہا سوگ کا واجب ہونا ایسی عورت پر جو شوہر سے جدا ہو گئی ہو تو یہ فقط ہمارے نزدیک ہے۔

امام شافعی فرماتے ہیں کہ ایسی عورت پر سوگ لازم نہیں۔ کیونکہ سوگ تو ایسے خاوند کی وفات پر منایا جاتا ہے جس نے مرتے دم تک عورت کی ذمہ داریوں کے ساتھ نباہ کیا۔ مگر جس شوہر نے اسے جدا کر دیا ہے تو اس نے عورت کی پریشانیوں میں اضافہ کر دیا۔ لہذا اس کے جدا ہونے پر اظہار تأسف کی کیا ضرورت ہے؟

ہماری دلیل حضور صلی اللہ علیہ وسلم کا ارشاد گرامی ہے جس میں آپ نے عدت گزار عورت کو جنا کے استعمال سے منع فرمایا اور کہا کہ جنا خوشبو ہوتی ہے۔



دوسری دلیل یہ ہے کہ نعمتِ نکاح کے زائل ہونے کا تاسف کرنے کے لئے سوگ واجب ہے۔ کیونکہ نکاح عورت کے لئے عصمت و حفاظت کا ذریعہ تھا اور اس کی تمام ضروریات کا کفیل تھا۔ اور یہ جدائی شوہر کی موت کی جدائی سے زیادہ اضطراب انگیز ہے۔ چنانچہ جدائی سے پہلے وہ اپنے مردہ شوہر کو غسل دے سکتی ہے مگر جدا ہونے کے بعد جائز نہیں۔

مسئلہ : حد یا احدا لغت میں دونوں صحیح ہیں۔ یہ ہے کہ عورت خوشبو، زینت، سرمہ اور تیل خواہ خوشبودار ہو یا غیر خوشبودار کا استعمال ترک کر دے۔ ہاں کسی مجبوری کی بنا پر ان کا استعمال روا ہو سکتا ہے۔ امام محمدؒ نے جامع الصغیر میں فرمایا کہ کسی درو یا تکلیف کی وجہ سے استعمال کی اجازت ہے۔

سوگ منانے کے دو مقصد ہیں۔ ایک تو یہ ہے کہ نکاح کے زائل ہونے پر اظہارِ تاسف کیا جائے اور دوسرا یہ ہے کہ متذکرہ بالا زیب و زینت کی چیزیں عورت کی طرف رغبت دلاتی ہیں۔ حالانکہ اس عورت کو نکاح سے ممانعت ہے تو وہ ان اشیاء کے استعمال سے بھی گریز کرے کہ کہیں یہی چیزیں حرام (یعنی عدت میں نکاح) میں پڑنے کا باعث نہ بن جائیں۔ صحیح روایات سے ثابت ہے کہ آنحضرت صلی اللہ علیہ وسلم نے عدت گزار عورت کو سرمہ استعمال کرنے کی اجازت نہ دی تھی۔

تیل کوئی بھی ہو، اس میں کوئی نہ کوئی خوشبو ضرور ہوتی ہے۔ نیز اس میں بالوں کی زینت ہوتی ہے۔ اس لئے احرام باندھنے والے شخص کو تیل لگانے



سے منع کیا گیا ہے۔

امام قدوریؒ کے قول "لا من عذر" سے مراد یہ ہے کہ ان اشیاء کا استعمال بطور دوا جائز ہے، زینت کے لئے جائز نہیں۔ مثلاً اگر عورت روزانہ تیل کے استعمال کی عادی ہے، اسے اندیشہ ہے کہ تیل ترک کرنے سے سر میں درد ہو جائے۔ اگر اس بات کا ظاہری طور پر علم ہو سکے تو اس کے لئے استعمال تیل مباح ہوگا۔ کیونکہ جس امر کے واقع ہونے کا غالب گمان ہو وہ واقع ہونے والے کی طرح شمار ہوتا ہے۔ اسی طرح اگر ریشمی کپڑے کا استعمال بھی اس کے لئے ناگزیر ہو تو عذر کی بنا پر استعمال کرنے میں ہرج نہ ہوگا۔

مسئلہ : عدت گزار عورت حنا کا رنگ بھی استعمال نہ کرے۔ اس سلسلے میں ایک حدیث پہلے بیان کی جا چکی ہے۔ نیز معتدہ عورت کسم اور زعفران سے رنگا ہوا کپڑا نہ پہنے کیونکہ اس سے خوشبو نکل کر ادھر ادھر بھرتی ہے۔

مسئلہ : امام قدوریؒ فرماتے ہیں کہ کافرہ عورت پر سوگ منانا واجب نہیں، کیونکہ وہ حقوق شرعی کی پابند نہیں۔ اسی طرح نابالغ عورت کے لئے بھی سوگ منانا ضروری نہیں، کیونکہ شرعی حقوق کے ساتھ ابھی تک اسے مخاطب نہیں کیا گیا۔

مسئلہ : عدت گزار باندی پر سوگ کرنا واجب ہے کیونکہ وہ اللہ تعالیٰ کے ان احکام کی پابند ہے جن میں اس کے مالک کا حق باطل نہیں ہوتا۔ البتہ اسے گھر سے نکلنے سے نہیں روکا جاسکتا۔ کیونکہ اس سے مولیٰ کا حق باطل ہوتا ہے۔ اگر وہ گھر سے باہر نہ جائے تو مولیٰ کے کام کلج کیسے سرانجام دے سکے گی۔ کیونکہ



مالک ایک بندہ محتاج ہے جسے باندی سے خدمت لینے کی حاجت درپیش ہے۔ لہذا اس کی حاجت کو حق شرع پر مقدم کیا گیا۔

**مسئلہ:** امام قدوری فرماتے ہیں کہ ام ولد اور نکاح فاسد کی عدت میں سوگ منانا ضروری نہیں۔ کیونکہ ان کے حق میں نعمت نکاح کا ازالہ نہیں ہوا کہ اظہار تاسف کریں۔ اور مباح ہونا اصل کی حیثیت رکھتا ہے (کیونکہ زیب و زینت دراصل مباح ہے اسے کسی عارضے کی بنا پر ہی ترک کیا جا سکتا ہے)۔

**مسئلہ:** جو عورت عدت کے ایام گزار رہی ہو اس کی طرف منگنی کا پیغام بھیجنا مناسب نہیں۔ ہاں اشاکے اور کنائے سے کام لینے میں کوئی

مضائقہ نہیں۔ باری تعالیٰ کا ارشاد ہے "لا جناح علیکم فیما عرضتم بہ من خطبة النساء او اکنتم فی انفسکم علم اللہ انکم ستذکرونھن ولکن لا تواعدوھن سراً الا ان تقولوا قولاً معروفاً۔ یعنی اگر تم معتدہ عورتوں کی منگنی کے لئے اشاکے سے کام لو تو کوئی مضائقہ نہیں یا اسے

اپنے دل میں چھپاؤ۔ اللہ تعالیٰ جانتے ہیں کہ تم عنقریب ہی ان سے منگنی کرنا چاہو گے۔ لیکن تم ان کے ساتھ کوئی پوشیدہ معاہدہ نہ کرو۔ ہاں بھلائی کی بات کر سکتے ہو۔ حضور صلی اللہ علیہ وسلم نے فرمایا کہ "سر" سے مراد نکاح ہے۔

ابن عباس فرماتے ہیں کہ تحریریں یہ ہے کہ مرد معتدہ کے پاس جا کر (نکاح کی بات چیت چھڑے اور) کہے کہ میرا ارادہ ہے کہ میں شادی کر لوں۔

قول معروف کی توضیح کرتے ہوئے سعید بن جبیر فرماتے ہیں کہ مثلاً اس قسم کے الفاظ ادا کرے: "انی فیک لراغب" وانی اریدا ان تجتمع" یعنی مجھے



تجھ سے رغبت ہے اور میں چاہتا ہوں کہ تو (میرے ساتھ) یک جا ہو جائے۔  
**مسئلہ:** جس عورت کو طلاق رجعی دی گئی ہو یا بانہ قطعاً سے رات  
یا دن کے وقت اپنے گھر سے نکلنا جائز نہیں۔ اور جس کا شوہر مر گیا ہو وہ دن کے  
وقت اور کچھ رات گئے تک نکل سکتی ہے، مگر اپنے گھر کے علاوہ کہیں رات بسر  
نہ کرے۔ مطلقہ کے بارے میں اللہ تعالیٰ کا ارشاد ہے کہ تم انھیں گھروں سے  
مت نکالو اور نہ وہ خود نکلیں۔ مگر اس صورت میں کہ فاحشہ مبینہ (کھلی بے حیائی  
کا ارتکاب کریں۔ بعض فقہاء نے کہا کہ یہاں فاحشہ مبینہ سے مراد ہی گھر سے  
نکلنا ہے اور بعض نے کہا کہ اس سے مراد زنا ہے (کہ اگر زنا کا ثبوت ہو جائے  
تو ان پر حد لگانے کے لئے نکالا جائے گا۔

جس عورت کا شوہر مر چکا ہو اسے گھر سے نکلنے کی اجازت اس لئے دی جاتی  
ہے کہ اس کے پاس ضروریات کی کفالت کے لئے اخراجات نہیں ہوتے۔ لہذا  
طلب معاش کے سلسلے میں اسے مجبوراً گھر سے باہر جانا پڑتا ہے اور کبھی کبھی رات  
کے آنے تک گھر سے باہر رہنا پڑتا ہے۔ مگر مطلقہ کی یہ صورت نہیں ہوتی۔ کیونکہ  
اس کے اخراجات اس کے شوہر کے مال سے پورے کئے جاتے ہیں۔ ہاں اگر عورت  
نے اپنی عدت کے نفقے کے عوض شوہر سے صلح لیا ہو تو بعض علماء کے نزدیک وہ  
دن کے وقت نکل سکتی ہے مگر بعض ممانعت خروج کے قائل ہیں کیونکہ اس نے اپنا  
حق خود ساقط کیا۔ تو اس کی وجہ سے وہ حق جو اس پر واجب ہے (عدم خروج)  
ساقط نہ ہوگا۔

**مسئلہ:** عدت گزار عورت پر واجب ہے کہ اسی گھر میں اپنی عدت



پوری کرے جو جدائی یا شوہر کی وفات کے وقت اس کی سکونت کا گھر کھٹانا تھا۔  
 باری تعالیٰ کا ارشاد ہے کہ ان عورتوں کو ان کے گھروں سے مت نکالو اور جس  
 بیت کی نسبت عورت کی طرف کی گئی ہے وہ وہی گھر ہوتا ہے جس میں عورت  
 سکونت پذیر ہو۔ لہذا اگر وہ اپنے میکے والوں سے ملنے گئی ہو اور اس کا  
 خاوند اسے طلاق دے تو عورت پر واجب ہے کہ وہ اپنے گھر لوٹ آئے  
 اور اسی گھر میں عدت گزارے۔

حضور صلی اللہ علیہ وآلہ وسلم نے اس عورت کو فرمایا جس کا خاوند  
 شہید ہو چکا تھا کہ اپنے ہی گھر میں قیام کر حتیٰ کہ قرآن کے مطابق تمہاری  
 عدت مکمل ہو جائے۔

مسئلہ : اگر متوفی شوہر کے گھر میں سے عورت کا حصہ اس کی رہائش  
 کے لئے ناکافی ہو اور دوسرے وارث اسے اپنے حصوں میں نہیں دینے دیتے تو  
 عورت وہاں سے منتقل ہو سکتی ہے۔ کیونکہ یہ انتقال معذوری کی بنا پر ہے  
 اور معذوری تو عبادات میں بھی مؤثر ہوتی ہے۔ جیسا کہ اگر وہاں رہنے میں عورت  
 کو اپنے مال و متاع کے لٹ جانے کا خطرہ ہو، یا بوسیدگی کی وجہ سے مکان کے  
 گرنے کا اندیشہ ہو، یا مکان کرائے کا تھا مگر اب وہ کرایہ ادا کرنے سے قاصر ہے  
 (تو ان تمام صورتوں میں وہ مکان تبدیل کر سکتی ہے۔ ایسا ہی زیور بحث عورت  
 میں مکان بدل سکتی ہے)۔

مسئلہ : اگر میاں بیوی کے درمیان طلاق بائن یا تین طلاقوں کی بناء  
 پر فرقت واقع ہو جائے، تو دونوں کے درمیان پر وہ ہونا ضروری ہے تاکہ الگ



الگ رہ سکیں۔ تو پھر ایک مکان میں رہنے سے کوئی حرج نہیں۔ کیونکہ شوہر کو اس کی حرمت کا اعتراف ہے (لہذا ایک گھر میں رہنے سے کیا مضائقہ) البتہ اگر مرد بدکار اور اوباش قسم کا ہو جس سے بدکاری کا اندیشہ ہو تو اس صورت میں بھی عورت وہاں سے نکل سکتی ہے کیونکہ تحفظِ عصمت بھی شرعی عذر ہے۔ لیکن جس مکان میں منتقل ہو کر جائے وہاں سے باہر نہ نکلا کرے۔ سب سے بہتر طریقہ تو یہ ہے کہ مرد خود اس گھر سے نکل جائے اور عورت کو وہاں رہنے دے۔

**مسئلہ:** اگر دونوں نے اپنے درمیان ایک قابل اعتماد عورت کو حائل کر لیا، جس کو برائی سے روکنے کی قدرت ہے تو بہت مناسب ہوگا۔ اور اگر وہ مکان دونوں پر تنگ ہو تو عورت کو نکل جانا جائز ہے۔ مگر مناسب یہ ہے کہ مرد خود نکل جائے۔ اگر کوئی عورت اپنے خاوند کی معیت میں مکہ کی طرف روانہ ہوئی راستے میں شوہر نے ایسی جگہ جہاں شہری آبادی نہیں عورت کو تین طلاقیں دے دیں یا وفات پا گیا۔ پھر اگر اس جگہ سے عورت کا شہر تین دن سے کم فاصلے پر ہو تو اپنے شہر کی طرف لوٹ آئے کیونکہ یہ اس کا ابتدائی طور پر نکلنا نہ ہوگا بلکہ سفرِ اول ہی پر مبنی ہوگا۔ اگر فاصلہ تین دن کا ہو تو عورت کو اختیار ہے اگر چاہے تو لوٹ آئے اور چاہے تو مکہ کی طرف سفر جاری رکھے۔ خواہ اس کے ساتھ ولی ہو یا نہ ہو۔ اس مسئلے کا مطلب یہ ہے کہ جہاں جانا چاہتی ہے وہاں تک بھی تین دن کی مسافت ہو۔ کیونکہ چلے جانے کی بہ نسبت وہاں پڑے رہنا زیادہ خطرناک ہے۔ سب سے بہتر صورت یہ ہے کہ اپنے گھر لوٹ آئے تاکہ شوہر کے مکان ہی میں عدت گزارے۔



مسئلہ : امام محمدؒ جامع الصغیر میں فرماتے ہیں کہ اگر شوہر نے اپنی بیوی کو کسی شہر میں تین طلاقیں دیں یا مرگیا ، تو عورت عدت کے پورا کرنے تک وہاں سے باہر نہ جائے۔ عدت کی تکمیل کے بعد نکلے بشرطیکہ کوئی محرم ساتھ ہو۔ یہ امام اعظمؒ کی رائے ہے۔

صاحبین کہتے ہیں اگر اس کے ساتھ محرم ہو تو عدت گزارنے سے پہلے بھی شہر سے باہر جاسکتی ہے۔ صاحبین کی دلیل یہ ہے کہ محض نکلنا تو مسافرت کی تکلیف اور تنہائی کی پریشانی دور کرنے کے لئے جائز ہے۔ کیونکہ یہ عدت سے ہاں البتہ سفر کرنا حرام تھا۔ اور یہ حرمت بھی محرم کے ساتھ ہونے کی وجہ سے جاتی رہی۔

امام ابو حنیفہؒ فرماتے ہیں کہ بغیر محرم سفر کرنے کی بہ نسبت عدت میں نکلنا زیادہ ممنوع ہے۔ چنانچہ عورت سفر کی مقدار سے کم مسافت بغیر محرم کے بھی کر سکتی ہے۔ مگر عدت گزار عورت کو اس قدر بھی جائز نہیں۔ جب بغیر محرم سفر کرنا جائز نہیں تو عدت میں سفر کرنا بدرجہ اولیٰ ممنوع ہوگا۔

## ثبوت نسب کا بیان

مسئلہ : کسی شخص نے کہا کہ اگر میں فلاں عورت سے نکاح کروں تو اسے طلاق ہے۔ پھر اس عورت سے اس نے نکاح کر لیا۔ نکاح سے چھ ماہ گزرنے پر عورت نے ایک بچے کو جنم دیا تو وہ اسی نکاح کا بیٹا ہوگا اور اس پر بہر واجب ہوگا۔ نسب کا ثبوت ہونا تو اس بنا پر ہے کہ وہ اس مرد کی فراش یعنی منکوحہ



تھی۔ کیونکہ جب نکاح کے وقت سے چھ ماہ کے بعد اس نے بچہ جنا تو وقت طلاق سے چھ ماہ سے کم مدت میں بچے کی پیدائش ہوئی تو بچے کا نطفہ حالت نکاح میں قبل از طلاق موجود تھا۔ اس کی یہ صورت متصور ہو سکتی ہے کہ مرد نے اس عورت سے مباشرت کی حالت میں نکاح کیا۔ اور نکاح ہو جانے کے ساتھ ساتھ انزال سے قرارِ حمل ہو گیا۔ اور احتیاط اسی میں ہے کہ نسب ثابت کیا جائے۔

رہا مہر کا معاملہ تو وہ اس وجہ سے لازم آتا ہے کہ جب مرد سے نسب ثابت ہو گیا تو اسے مباشرت کرنے والا قرار دیا جائے گا۔ لہذا اس سے پورا مہر ثابت ہو گا۔

**مسئلہ :** جس عورت کو طلاقِ رجعی دی گئی ہو۔ اگر اس نے طلاق کے بعد دو سال یا زیادہ عرصہ کے بعد بچہ جنا تو بچے کا نسب ثابت ہو جائے گا جب تک کہ عورت نے عدت کے گزرنے کا اقرار نہ کیا ہو۔ کیونکہ احتمال ہے کہ حالتِ عدت میں نطفہ رہا ہو اس لئے کہ عورتوں کے طہر کا زمانہ بہت طویل بھی ہوتا ہے یعنی جب عورت نے عدت گزرنے کا اقرار نہ کیا ہو تو یہ احتمال قوی ہو گیا کہ مرد نے عدت کے اندر مباشرت کر کے رجوع کر لیا ہو اور اس مباشرت سے حمل قرار پا گیا ہو۔

**مسئلہ :** اگر مطلقہ رجعیہ کے ہاں دو برس سے کم مدت میں بچہ پیدا ہوا تو عورت اپنے شوہر سے بائٹہ ہو جائے گی۔ کیونکہ بچے کی پیدائش سے عدت گزر گئی اور بچے کا نسب بھی ثابت ہو گیا۔ کیونکہ بچے کا نطفہ حالت نکاح میں ٹھہرا تھا یا حالتِ عدت میں۔ لیکن اس صورت میں مرد کا رجوع ثابت نہیں۔



کیونکہ یہاں دو صورتوں کا احتمال ہے: اول یہ کہ استقرارِ حمل طلاق سے پہلے یعنی حالتِ نکاح میں ہوا۔ دوم یہ کہ طلاق کے بعد ہوا۔ تو شک کی بنا پر شوہر کے رجوع کا حکم نہیں دیا جاسکتا۔

مسئلہ: اگر دو سال کے بعد بچے کی پیدائش ہو تو رجوع ثابت ہو جائے گا کیونکہ اب استقرارِ حمل طلاق کے بعد ہوا ہے اور ظاہری قرائن سے یہی معلوم ہوتا ہے کہ حمل اسی مرد کا ہے۔ کیونکہ زنا کا کوئی ثبوت نہیں۔ لہذا مرد مباشرت کرنے سے رجوع کرنے والا قرار پائے گا۔

مسئلہ: وہ عورت جسے ایک طلاقِ بائن یا تین طلاقیں دی گئیں۔ اگر دو سال سے کم عرصے میں بچہ جنمے تو بچے کا نسب ثابت ہو جائے گا۔ کیونکہ احتمال ہے کہ طلاق کے وقت حمل قائم ہو۔ اور اس بات کا یقین نہیں ہے کہ جب استقرارِ حمل ہوا تھا اس وقت نکاح زائل ہو چکا تھا۔ لہذا احتیاطاً نسب ثابت ہو جائے گا۔

مسئلہ: اگر مطلقہ بائنہ کے ہاں فرقت کے وقت سے پورے دو سال کے بعد بچہ جنمے تو نسب ثابت نہیں ہوگا کیونکہ اس صورت میں حمل طلاق کے بعد وجود میں آیا ہے۔ لہذا زوج کا نہ ہوگا کیونکہ اسے عورت سے مباشرت کرنا حرام تھا۔ ہاں اگر مرد خود دعویٰ کرے کہ یہ بچہ میرے ہی لطف سے ہے (تو اسی کا قرار دیا جائے گا) کیونکہ اس نے نسب کو خود اپنے اوپر لازم کیا ہے۔ اور اس مسئلے میں ممکنہ صورت یہ ہو سکتی ہے کہ مرد نے عدت میں اس سے شبہ میں مباشرت کر لی ہو۔



مسئلہ : اگر مبتوتہ عورت صغیرہ ہو مگر ایسی عمر کو پہنچ چکی ہو کہ اس کی ہم عمر لڑکیوں سے مباشرت کی جاسکتی ہو اور وہ طلاق کے بعد نو ماہ کی مدت گزرنے پر بچہ جنے تو مرد سے بچے کا نسب ثابت نہ ہوگا۔ ہاں اگر نو ماہ سے کم میں بچہ پیدا ہو تو نسب ثابت ہوگا۔ یہ طرفین کا قول ہے۔

امام ابو یوسفؒ کہتے ہیں کہ ابتدائے طلاق سے دو سال تک مرد ہی سے نسب ثابت ہوگا کہ وہ عدت گزار عورت ہے۔ اور یہ قوی احتمال ہے کہ وہ حاملہ ہو اور اس نے عدت گزرنے کا اقرار بھی نہیں کیا تو بالغہ عورت کے مشابہ ہوگئی۔

طرفین کی دلیل یہ ہے کہ اس عورت کی عدت گزرنے کا ایک معین وقت سب کو معلوم ہے اور وہ عدت کے مہینے ہیں اور ان کے گزرنے پر شرع نے عدت کے اختتام کا حکم دے دیا اور حکم شرع اس کے اقرار سے بڑھ کر واضح ہوگا۔ کیونکہ حکم شرع میں کسی قسم کا اختلاف نہیں ہوتا۔ مگر اقرار میں احتمال موجود ہوتا ہے (کہ ممکن ہے عورت نے صداقت سے کام نہ لیا ہو)۔

اگر صغیرہ طلاق رجعی سے مطلقہ ہو تو بھی طرفین کے نزدیک مسئلے کی صورت وہی ہے۔ اور ابو یوسفؒ کے نزدیک ستائیس ماہ تک نسب ہو سکتا ہے کہ مرد نے عدت یعنی تین ماہ کے آخر میں مباشرت کر لی ہو۔ اور عورت اکثر عدت حمل یعنی دو سال میں بچے کو جنم دے۔

اگر صغیرہ نے عدت کے اندر استقرار حمل کا دعویٰ کیا ہو تو صغیرہ اور کبیرہ دونوں کے لئے ایک ہی حکم ہوگا۔ کیونکہ صغیرہ کے اقرار حمل سے اسے بالغہ تصور



کیا جائے گا۔

مسئلہ : جس عورت کا خاوند مر گیا، اس کے بچے کا نسب و فائت شوہر سے دو سال تک پیدائش کی صورت میں ثابت ہوگا۔ امام زفر کہتے ہیں کہ اگر عدت و فائت یعنی چار ماہ دس دن کے بعد چھ ماہ گزرنے پر بچے کو جنم دیا تو نسب ثابت نہیں ہوگا۔ کیونکہ شریعت نے مہینوں کے حساب سے اس کی عدت کی تکمیل کا حکم دے دیا کیونکہ اس کی عدت یہی مقررہ کی گئی ہے۔ تو گویا اس نے خود عدت کے اختتام کا اقرار کر لیا ہو جیسا کہ ہم صغیرہ کی صورت میں بیان کر چکے ہیں۔

ہم امام زفر کے جواب میں کہتے ہیں کہ بیوہ کی عدت گزرنے کا صرف ایک ہی طریقہ نہیں بلکہ دوسرا وضع حمل بھی ہے۔ بخلاف صغیرہ کے۔ کیونکہ صغیرہ میں اصل تو عدم حمل ہے کیونکہ بلوغ سے پہلے پہلے وہ محل حمل نہیں ہوتی اور اس کے بالغ ہونے میں شک ہے (اور نابالغ ہونے میں شک نہیں۔ اس لئے اس کی عدت چار ماہ دس دن ہی مقررہ کی گئی)۔

مسئلہ : اگر عدت گزار عورت عدت کی تکمیل کا اعتراف کر لے اور پھر چھ ماہ سے کم عرصہ میں اس کے ماں بچہ پیدا ہو جائے تو بچے کا نسب ثابت ہو جائے گا۔ کیونکہ عورت کے جھوٹ کا یقینی طور پر علم ہو گیا۔ لہذا اس کا اعتراف باطل ہوگا۔ اگر چھ ماہ کے بعد بچے کو جنم دے تو نسب ثابت نہیں ہوگا۔ کیونکہ اس صورت میں اس کے اقرار کا بطلان ہمیں معلوم نہیں ہو سکتا۔ اور یہ بھی احتمال ہے کہ حمل اقرار کے بعد قرار پایا ہو۔ اور مطلق معتدہ کا لفظ ہر قسم کی



عدت گزار عورت کو شامل ہے (خواہ وہ عدت وفات میں ہو یا طلاق بائن یا رجعی کی عدت میں)۔

مسئلہ : جب کوئی عدت گزار عورت بچہ جنمے تو اس کا نسب اس شرط پر ثابت ہوگا کہ دو مرد یا ایک مرد اور دو عورتیں گواہی دیں۔ لیکن اگر حمل ظاہر ہو یا خود شوہر کی جانب سے اقرار پایا جائے تو بغیر شہادت بھی نسب ثابت ہو جائے گا۔

صاحبین کہتے ہیں کہ تمام صورتوں میں ایک عورت (یعنی وایہ) کی شہادت ہی سے نسب ثابت ہو جائے گا۔ کیونکہ عدت قائم ہونے کی بناء پر عورت اپنے خاوند کی فراش ہی سے اور نسب کے ثبوت کے لئے قیام فراش کافی ہے۔ ہاں اس چیز کی ضرورت باقی رہ جاتی ہے کہ یہ بچہ واقعی اس عورت نے جنمے تو وہ ایک عورت (وایہ) کی شہادت سے متعین ہو سکتا ہے۔ جیسا کہ نکاح کی موجودگی میں بالاتفاق نسب ثابت ہو جاتا ہے۔

ابو حنیفہ رحمہ کی دلیل یہ ہے کہ عورت نے جب وضع حمل کا اقرار کیا تو عدت ختم ہو گئی۔ اور گزری ہوئی چیز حجت نہیں ہوا کرتی۔ لہذا نئے سرے سے نسب ثابت کرنے کی ضرورت پیش آئی۔ اور اس میں پوری گواہی شرط ہے۔ بخلاف اس صورت کے جبکہ حمل ظاہر ہو یا زوج کی طرف سے اعتراف حمل پایا جائے۔ کیونکہ ان صورتوں میں ولادت سے قبل ہی نسب ثابت ہوتا ہے۔ ہاں تعین ایک عورت کی شہادت ہی سے ہو جاتی ہے (مگر ثبوت نسب کے لئے مکمل شہادت ضروری ہے)۔



مسئلہ : اگر ایک عورت عدتِ وفات گزار رہی ہو اور دو سال سے کم عرصے میں اس نے بچے کو جنم دیا اور وارثوں نے تصدیق کر دی کہ یہ بچہ اس کے خاوند ہی کا ہے۔ اور ولادت پر کوئی ایک شخص بھی گواہ نہیں ہے تو بالاتفاق وہ اس مردہ شوہر کا بیٹا قرار پائے گا۔ اور یہ بات میراث کے حق میں ظاہر ہے کیونکہ میراث ان کا خالص حق ہے۔ تو ان کا تصدیق کرنا قابل قبول ہوگا۔

رہی یہ بات کہ وارثوں کے اقرار سے اس بچے کا ثابت النسب ہونا کیا وارثوں کے علاوہ دوسروں کے حق میں بھی ثابت ہوگا یا نہیں۔ بعض مشائخ کہتے ہیں کہ اگر تصدیق کرنے والے وارث ایسے ہوں جن کی شہادت قابل اعتبار ہوتی ہے تو سب کے حق میں نسب ثابت ہو جائے گا۔ کیونکہ حجت یعنی شہادت شرعیہ کے موجود ہونے سے نسب دوسروں کے حق میں بھی ثابت ہو جائے گا۔ بعض دیگر مشائخ کا قول ہے کہ شہادت کا لفظ شرط ہے اور بعض نے اسے شرط قرار نہیں دیا۔ کیونکہ غیروں کے حق میں نسب ثابت ہونا اس کے تابع ہے کہ وارثوں کے حق میں ان کے اعتراف سے ثابت ہو جائے۔ اور جو چیز تبعاً ثابت ہوا کرتی ہے اس میں شرائط کو ملحوظ نہیں رکھا جاتا (مسئلہ یہ تھا کہ اگر بعض وارث نسب کا اقرار کر لیں اور کچھ انکار کریں تو اقرار کرنے والے اگر اہل شہادت ہوں تو سب کے لئے نسب ثابت ہوگا اور بچہ باپ کی میراث میں برابر کا شریک ہوگا)۔

مسئلہ : ایک مرد نے کسی عورت سے شادی کی اور عورت نے نکاح کے بعد چھ ماہ سے کم مدت میں بچے کو جنم دیا تو اس کا نسب ثابت نہ ہوگا کیونکہ



استقرارِ حمل نکاح سے پہلے کا ہے لہذا وہ زوج کے لطف سے نہ ہوگا۔

اگر چھ ماہ یا اس سے زائد عرصہ میں بچہ جننے تو اس کا نسب ثابت ہوگا۔  
مرد اس کا اعتراف کرے یا خاموش رہے۔ کیونکہ فراش قائم ہے اور مدت  
بھی مکمل ہے۔

اگر خاوند ولادت کا انکار کر دے تو ولادت ایک عورت کی گواہی سے  
جو ولادت کی شاہد ہو ثابت ہو جائے گی۔ اور اگر خاوند بچے کی نفی کرے  
(کہ یہ میرا نہیں ہے) تو اسے لعان کرنا ہوگا۔ کیونکہ نسب تو فراش قائم سے ثابت  
ہو جاتا ہے اور لعان فقط تہمت کی صورت میں واجب ہوتا ہے۔ اور لعان  
کے واسطے یہ ضروری نہیں کہ بچہ بھی موجود ہو۔ کیونکہ لعان تو بچے کے بغیر بھی  
ہو سکتا ہے (تو یہ لعان تہمتِ زنا کی وجہ سے واجب ہو رہا ہے۔ دایہ کی  
شہادت سے تو ولادت متعین ہوئی۔ اس کی گواہی کو لعان سے کچھ تعلق نہیں  
آپ جانتے ہیں کہ اگر مرد بغیر ولادت کے بھی تہمت لگا دیتا تو لعان ضروری  
تھا)۔

مسئلہ : اگر عورت کے ماں بچہ پیدا ہوا اور بعد میں میاں بیوی کے  
درمیان اختلاف رونما ہوا۔ مرد کہنے لگا کہ ابھی تو مجھے تجھ سے نکاح کئے چار  
ماہ ہی گزرے ہیں۔ عورت کہتی ہے کہ ہم سے نکاح کو چھ ماہ گزر چکے ہیں تو عورت  
کی بات تسلیم کی جائے گی۔ اور بچہ اس مرد کا ہوگا کیونکہ ظاہری حالات عورت  
کے دعویٰ کی تائید کرتے ہیں۔ کیونکہ عورت نکاح کی وجہ ہی سے بچے کو عموماً جنم دیا  
کرتی ہے زنا سے نہیں۔ اس مسئلے میں امام محمد نے قسم دلانے کا ذکر نہیں کیا



حالانکہ اس میں اختلاف موجود ہے (ہم پہلے ذکر کر چکے ہیں کہ چھ امور ایسے ہیں جن میں امام اعظمؒ کے نزدیک قسم لی جاتی ہے اور صاحبین کے نزدیک نہیں)۔  
مسئلہ : اگر ایک شخص نے اپنی بیوی سے کہا کہ جب تیرے ہاں بچہ پیدا

ہوگا تو تجھے طلاق سے اور ایک عورت نے ولادت کی گواہی سے دی تو امام ابوحنیفہؒ کے نزدیک طلاق نہ ہوگی۔ اور صاحبین کے نزدیک طلاق واقع ہو جائے گی۔ صاحبین کی دلیل یہ ہے کہ باپ ولادت میں ایک عورت کی شہادت مؤثر ہوتی ہے۔ حضور صلی اللہ علیہ وسلم کا ارشاد ہے کہ ان امور میں جنہیں مردوں کا دیکھنا جائز نہیں۔ عورتوں کی شہادت قابل قبول ہوگی۔

صاحبین کی دوسری دلیل یہ ہے کہ جب ایک عورت کی شہادت دربارہ ولادت قبول کی جاسکتی ہے تو ان امور کے بارے بھی قبول کر لی جائے گی جو اس ولادت پر مبنی ہوں گے۔ اور زیر بحث صورت میں طلاق بھی ولادت پر ہی مبنی ہے۔

امام ابوحنیفہؒ کی دلیل یہ ہے کہ عورت نے اپنے شوہر کے حانت ہونے کا دعویٰ کیا ہے (کہ مرد اپنی قسم میں حانت ہو گیا اور مجھ پر طلاق واقع ہو گئی) اور حانت کا دعویٰ مکمل حجت و شہادت کے بغیر قبول نہیں کیا جاتا۔ کیونکہ ولادت کے سلسلے میں عورتوں کی شہادت قبول کرنا ضرورت کے تحت جائز ہے (اور جو چیز کسی خاص ضرورت کے تحت جائز ہو وہ صرف اسی ضرورت تک محدود رہتی ہے) لہذا اس کا اثر طلاق کے حتیٰ میں ظاہر نہ ہوگا۔ کیونکہ طلاق ولادت سے الگ بھی ہو سکتی ہے۔



**مسئلہ :** اگر زوج استقرارِ حمل کا اقرار کر چکا ہو تو امام اعظم کے نزدیک بلا شہادت ہی طلاق واقع ہو جائے گی۔ اور صاحبین کے نزدیک واپہ کی شہادت شرط ہے۔ کیونکہ حنث کا دعویٰ کرنے کے لئے حجت و شہادت ضروری ہے اور جیسا کہ ہم اوپر بیان کر چکے ہیں۔ واپہ کی شہادت حجت ہے۔

امام اعظم کی دلیل یہ ہے کہ حاملہ ہونے کا اقرار تو ایسی چیز کا اقرار ہے جہاں تک یہ حمل پہنچے گا اور وہ بچے کی ولادت ہے۔ دوسری دلیل یہ ہے کہ شوہر نے زوجہ کے امانتی ہونے کا اقرار کیا (کہ یہ حمل تمہاری امانت میں ہے) تو امانت واپس کرنے میں بھی عورت کا قول قابل تسلیم ہوگا۔

**مسئلہ :** امام قدوری فرماتے ہیں کہ حمل کی زیادہ سے زیادہ مدت دو سال ہے۔ حضرت عائشہ رضی اللہ عنہا کا ارشاد ہے کہ بچہ دو سال سے زیادہ پیٹ میں نہیں رہ سکتا، خواہ نکلے کے سلتے کی طرح ہی کیوں نہ ہو۔

**مسئلہ :** حمل کی کم از کم مدت چھ ماہ ہے۔ باری تعالیٰ کا ارشاد ہے  
وَحَمْلُهُ وَفِصَالُهُ ثَلَاثُونَ شَهْرًا - پھر فرمایا گیا : وَفِصَالُهُ فِي عَامَيْنِ -  
لہذا حمل کی مدت چھ ماہ باقی رہ گئی۔

امام شافعی فرماتے ہیں کہ حمل کی زیادہ سے زیادہ مدت چار سال ہے۔ ہمارے پیش کردہ حدیث امام شافعی پر حجت ہے۔ نیز حضرت عائشہ رضی اللہ عنہا نے یہ بات حضور ہی سے سن کر فرمائی ہوگی۔ کیونکہ ایسے امور میں عقل کی ہسانی نہیں ہو سکتی۔

**مسئلہ :** ایک شخص نے باندی سے نکاح کیا۔ لیکن (مباشرت کے بعد)



اسے طلاق دے دی۔ پھر اسے خرید لیا۔ اب اگر باندی کے ہاں خریدنے کے دن سے چھ ماہ سے کم عرصے میں بچہ پیدا ہو جائے تو وہ اسی مرد سے ہوگا۔ ورنہ اس کے ذمے لازم نہ آئے گا۔

پہلی صورت کی دلیل یہ ہے کہ وہ اس صورت میں معتدہ کا بچہ ہے۔ کیونکہ خریدنے سے پہلے بچے کا نطفہ قرار پا چکا تھا۔ (تو ایسی عورت کی عدت وضع حمل سے ختم ہوتی ہے)۔

اور دوسری صورت میں وہ اس کی مملوکہ باندی کا بچہ ہے۔ کیونکہ اس بچے کا حادث سب سے نزدیک اور قریب وقت کی طرف منسوب ہوگا (یعنی وقت طلاق کی طرف) تو اس صورت میں دعویٰ کرنا ضروری ہے (بغیر دعویٰ کے نسب ثابت نہ ہوگا)۔

یہ صورت اسی وقت ہے جبکہ لونڈی کو ایک بائن طلاق یا ایک رجعی دی گئی ہو یا خلع کیا گیا ہو۔ لیکن اسے اگر دو طلاقیں دی جائیں تو وقت طلاق سے دو برس تک نسب ثابت ہوگا۔ کیونکہ دو طلاقوں کی صورت میں باندی شوہر کے حق میں بحرم غلیظہ حرام ہوگئی۔ تو استقرار حمل سوائے طلاق کے پہلے کسی وقت کی طرف منسوب نہیں ہو سکتا۔ کیونکہ خریدنے کی وجہ سے یہ باندی حلال نہیں ہو سکتی (لہذا ایک مسلمان سے بدکاری کی توقع نہیں کی جاسکتی۔ اس لئے طلاق سے پہلے کا نطفہ تصور کریں گے اور عدت حمل دو سال تک ہوگی)۔

مسئلہ: ایک شخص نے اپنی باندی سے کہا کہ اگر تیرے پیٹ میں بچہ ہوگا تو وہ مجھ سے ہوگا۔ واپس نے ولادت کی شہادت سے دی تو یہ لونڈی "ام الولد"



بن جائے گی۔ کیونکہ اس صورت میں ولد کی تعیین کی ضرورت تھی۔ اور یہ تعیین اجتماعی طور پر ایک داپہ کی شہادت سے ثابت ہو جاتا ہے۔

**مسئلہ :** ایک شخص نے ایک لڑکے کو کہا کہ یہ میرا بیٹا ہے۔ پھر وہ شخص فوت ہو گیا اور لڑکے کی ماں آکر کہنے لگی کہ میں اس کی بیوی ہوں۔ تو یہ عورت اس کی بیوی ہوگی اور وہ لڑکا اس کا بیٹا ہوگا اور دونوں اس کی میراث میں حصے دار ہوں گے۔

امام محمدؒ نے نوادر میں اسے استحسان حکم قرار دیا ہے اور قیاس کا تقاضا تو یہ ہے کہ عورت کو میراث سے حصہ نہ ملے۔ کیونکہ نسب جس طرح نکاح صحیح سے ثابت ہو جاتا ہے اسی طرح نکاح فاسد سے بھی ہو جاتا ہے، بلکہ وطی بالشبہ اور عورت کے مالک ہو جانے سے بھی ثابت ہو جاتا ہے۔ تو مرد کا لڑکے کو "ہذا ابنی" کہنا نکاح کے اقرار کے مترادف نہیں۔

استحسان کی وجہ یہ ہے کہ اس مسئلے کی صورت ایسی ہے کہ اس عورت کے متعلق مشہور ہو کہ وہ آزاد ہے، اور یہ بھی لوگوں کو علم ہو کہ اس لڑکے کی ماں ہے، تو ایسا نسب ثابت ہونے میں عادت اور شرع کے لحاظ سے نکاح کا صحیح ہونا متعین ہے (تو اب نکاح فاسد اور وطی شبہ والا احتمال باقی نہ رہا اور نکاح صحیح کی صورت باقی رہ گئی۔ لہذا عورت وارث ہوگی)۔

اور اگر یہ ثابت نہ ہو سکے کہ عورت آزاد ہے اور وارث کہتے ہیں کہ تو اہم ولد ہے تو عورت کو میراث نہ ملے گی۔ کیونکہ دارالاسلام کے لحاظ سے آزادی کا ظہور غلامی کے ازالے کے لئے تو حجت ہوتا ہے لیکن میراث کے حق کو ثابت نہیں کرتا یعنی



اگر کہا جائے کہ یہ عورت دارالاسلام میں موجود ہے اور ظاہر میں کسی کی مملوک نہیں تو یہ ظاہر ہے کہ وہ آزاد ہے۔ لہذا وارثوں کا قول قبول نہ کیا جائے گا۔ صاحب کتاب جواب دیتے ہیں کہ دارالاسلام کے لحاظ سے ظاہری آزادی اس لئے حجت ہوتی ہے کہ اگر کوئی کہے کہ یہ میری مملوک ہے تو اس کا قول قبول نہ ہوگا۔ مگر میراث کا حق ثابت کرنے کے لئے اتنا قول کافی نہیں۔

## بچے کی پرورش کا بیان اور یہ کہ اس کی پرورش کا زیادہ حقدار کون ہے؟

مسئلہ: جب زوجین میں فرقت واقع ہو جائے تو ماں بچے کی زیادہ حقدار ہے۔ حدیث میں آتا ہے کہ ایک عورت نے رسول اکرم صلی اللہ علیہ وسلم کی خدمت میں عرض کیا: یا رسول اللہ! یہ میرا بیٹا ہے۔ میرا پیٹ اس کے لئے ظفر رہا ہے اور میری گود اس کے لئے خیمہ تھی اور میری چھاتی اس کے پینے کا ذریعہ (سقاء بمعنی ڈول) اور اب اس کے باپ کا گمان یہ ہے کہ وہ اس کو مجھ سے چھین لے گا۔ حضور اکرم صلی اللہ علیہ وسلم نے فرمایا: جب تک کہ تو دوسری شادی نہ کرے تو بچے کی زیادہ حقدار ہے۔

اس کی دوسری دلیل یہ ہے کہ ماں میں (باپ کی نسبت) شفقت زیادہ ہوتی ہے اور پرورش کے فرائض کو بخوبی سہرا انجام دے سکتی ہے۔ لہذا بچے کو اس کے سپرد کرنے میں بچے پر شفقت ہوگی۔ اسی طرف اشارہ کرتے ہوئے



حضرت صدیق رضی نے فرمایا کہ اے عمرؓ تیرا اس بچے کو خالص شہد کھلا نا بھی وہ حیثیت نہیں رکھتا جو کہ اس کی ماں کے تھوک کو حاصل ہے۔ ابو بکر صدیق رضی نے یہ بات اس وقت فرمائی تھی جب کہ حضرت عمرؓ اور ان کی بیوی میں فرقت واقع ہوئی تھی اور صحابہ بکثرت وہاں تشریف فرما تھے (یعنی ابو بکرؓ کے ارشاد کو سب نے تسلیم کیا)

بچے کے اخراجات باپ کے ذمے ہوں گے۔ ہم باب النفقات میں اس کی پوری تفصیل بیان کریں گے۔

**مسئلہ:** بچے کی پرورش کے سلسلے میں ماں کو مجبور نہیں کیا جائے گا ممکن ہے کہ وہ اس کی پرورش سے عاجز ہو (اگر کوئی دوسرا ذمی محرم رشتہ بھی نہ ہو تو پھر ماں کو پرورش پر مجبور کیا جا سکتا ہے)۔

**مسئلہ:** اگر بچے کی ماں نہ ہو تو نانی بہ نسبت دادی کے پرورش کی زیادہ حقدار ہوگی۔ اگرچہ یہ نانی دور کی ہو۔ یعنی نانی کی ماں بھی ہو۔ کیونکہ یہ ولایت ماں کی طرف سے حاصل ہوتی ہے۔

**مسئلہ:** اگر نانی بھی موجود نہ ہو تو دادی بہ نسبت بہنوں کے پرورش کی زیادہ حقدار ہوگی۔ کیونکہ ایک لحاظ سے دادی کو بھی ماں کی حیثیت حاصل ہے۔ اسی لئے دادی کو بھی ماؤں کی میراث جتنا یعنی چٹا حصہ ملتا ہے۔ اور پیدائشی قرابت کی بنا پر اس میں شفقت بھی زیادہ پائی جاتی ہے۔

**مسئلہ:** اگر بچے کی کوئی دادی بھی نہ ہو تو پھوپھیوں اور خالائوں سے اس کی بہنوں کو تقدم حاصل ہوگا کیونکہ وہ بچے کے والدین کی بیٹیاں ہوتی ہیں۔



اسی لئے انہیں میراث میں بھی چھو پھیوں اور خالاولں پر فوقیت دی جاتی ہے۔  
 ایک روایت میں یہ بھی مذکور ہے کہ باپ کی بہن سے خالہ کو تقدم حاصل  
 ہے۔ حضور صلی اللہ علیہ وسلم کا ارشاد ہے کہ خالہ بھی والدہ ہوتی ہے۔ اللہ تعالیٰ  
 کے ارشاد 'ورفع ابوہ علی العرش' کی تفسیر میں کہا جاتا ہے کہ وہ  
 یوسف علیہ السلام کی خالہ مکرمہ تھیں۔

مسئلہ: ماں اور باپ دونوں کی طرف سے جو بہن ہو وہ دوسری  
 بہنوں پر تقدم ہوگی۔ کیونکہ قدرتی طور پر اس میں مادہ شفقت وافر ہوتا ہے۔  
 اس کے بعد میں ماں کی طرف سے بہن کا درجہ، پھر باپ کی طرف سے بہن  
 کا۔ کیونکہ ان عورتوں کا حق پرورش ماں کی جانب سے ہے (لہذا ماں کی طرف  
 سے بہنوں کو اولیت حاصل ہوگی)۔

نیز چھو پھیوں سے خالاولں کو فوقیت حاصل ہوگی۔ کیونکہ خالائیں ماں سے  
 رشتہ میں قریب ہوتی ہیں اور یہی قربت ترجیح کا باعث ہوتی ہے۔  
 خالاولں کو بھی درجے میں وہی ترتیب حاصل ہوگی جو بہنوں کو حاصل تھی۔  
 اس کا مفہوم یہ ہے کہ پہلے ماں باپ دونوں کی طرف سے رشتہ دار کو ترجیح ہوگی۔  
 پھر ماں کی طرف سے قرابت کے لحاظ سے۔ یہی لحاظ چھو پھیوں میں بھی ہوگا۔  
 البتہ مذکورہ عورتوں میں سے بھی جو نکاح کر لے گی اس کا حق حضانت ساقط  
 ہو جائے گا۔

اس کی دلیل میں ہم حدیث پیش کر چکے ہیں۔ دوسری دلیل یہ ہے کہ ماں  
 کا خاوند جب اجنبی شخص ہوگا تو وہ بچے کو حقیر چیزیں دے گا اور اس کو



حقارت کی نظروں سے دیکھے گا۔ لہذا ایسے ماحول میں شفقت مفقود ہو جاتی ہے۔  
 امام قدوری فرماتے ہیں۔ اگر نانی اپنا نکاح لڑکے کے دادا سے کر لے تو  
 حتیٰ حضانت ساقط نہ ہوگا۔ کیونکہ دادا بمنزلہ والد ہوتا ہے لہذا وہ پوری  
 شفقت سے تربیت کرے گا۔ اور ہر اس خاوند کا یہی حکم ہوگا جو بچے کا رشتہ دار  
 اور محرم ہو۔ کیونکہ قریبی رشتہ داری کی بناء پر شفقت قائم رہتی ہے۔

**مسئلہ:** جس عورت کا حتیٰ حضانت اجنبی سے نکاح کرنے کی وجہ سے  
 ساقط ہو گیا۔ اگر وہ خاوند سے جدا ہو جائے تو بچے کا حتیٰ حضانت پھر اسے واپس  
 مل جائے گا۔ کیونکہ جو امر اس حتیٰ سے مانع تھا وہ زائل ہو چکا ہے۔

**مسئلہ:** اگر بچے کی پرورش کے لئے اس کے کنبہ سے کوئی عورت نہ ہو  
 اور مردوں کو اس کی پرورش میں اختلاف ہو تو ان میں سے سب سے زیادہ مستحق  
 وہ شخص ہوگا جو عصبہ ہونے کے لحاظ سے زیادہ قریب ہے۔ کیونکہ ولایت قرابت  
 کے لحاظ سے حاصل ہوتی ہے۔ عصبیات کی ترتیب اپنے باب میں معلوم ہو چکی  
 ہے۔ البتہ یہ امر ضرور ملحوظ رکھا جائے گا کہ بچے کو ایسے عصبے کے سپرد نہیں کریں گے  
 جو اس کا محرم نہ ہو۔ جیسا کہ آزاد کردہ عورت کا مولیٰ یا چچا کا بیٹا۔ تاکہ فتنہ و  
 خرابی سے بچاؤ ہو سکے۔

**مسئلہ:** ماں اور نانی اس وقت تک لڑکے کی پرورش کی زیادہ حقدار  
 ہیں جب تک کہ بچہ اس قابل نہ ہو کہ خود بخود کھائے، پی سکے، لباس پہن سکے  
 اور طہارت کر سکے۔

امام محمد جامع الصغیر میں فرماتے ہیں کہ بچہ احتیاج سے بے نیاز ہو جائے۔



اس طرح کہ خود کھائے، خود پی سکے اور خود لباس پہن سکے۔ دونوں عبارتوں کا مقصد ایک ہی ہے۔ کیونکہ بچے میں عدم احتیاج اور استغناء اسی وقت پیدا ہوتا ہے جبکہ وہ خود بخود تہارت کرنے پر قادر ہو۔

اس کی وجہ یہ ہے کہ جب بچہ درجہ استغناء کو پہنچ جائے تو اب اس کی عمر کا یہ تقاضا ہوتا ہے کہ اسے شرفاء کے آداب و اخلاق کے مطابق ادب و اخلاق سکھایا جائے۔ اور اسی قسم کی تادیب اور تہذیب و تربیت کے لئے باپ زیادہ موزوں ہوتا ہے۔

امام ابو بکر خصال فرماتے ہیں کہ یہ درجہ استغناء زیادہ سے زیادہ سات سال کی عمر کے بعد حاصل ہو جاتا ہے۔

**مسئلہ:** لڑکی کی پرورش کے زیادہ حقدار ماں اور نانی اس وقت تک ہیں جب تک وہ بالغ نہ ہو جائے (یعنی اسے حیض آنے لگے) کیونکہ پرورش سے مستغنی ہونے کے بعد اس کو عورتوں کے آداب حاصل کرنے کی ضرورت ہوتی ہے۔ اور عورت اس کام میں زیادہ مہم ثابت ہوتی ہے اور بالغ ہونے کے بعد اسے نکاح سے مخلصہ کرنے اور محفوظ رکھنے کی اشد ضرورت ہوتی ہے اور اس سلسلے میں باپ کو زیادہ بصیرت اور استطاعت حاصل ہوتی ہے۔

امام محمدؐ سے روایت کی گئی ہے کہ جب بچی بالغ ہو جائے تو اسے باپ کے سپرد کر دیا جائے۔ کیونکہ اب اس کی حفاظت کی ضرورت ثابت ہو چکی ہے (اور یہ حفاظت باپ ہی بخوبی سرانجام دے سکتا ہے)۔

**مسئلہ:** ماں اور نانی کے علاوہ دوسری عورتیں اس وقت تک پرورش



کی حقدار ہوتی ہیں جب تک لڑکی کے دل میں شہوانی جذبات پیدا نہ ہوں۔  
 امام محمد جامع الصغیر میں فرماتے ہیں کہ دوسری عورتیں اس وقت تک  
 پرورش کی حقدار ہیں کہ بچی دوسروں کی مدد سے مستغنی ہو جائے۔ اسی لئے ماں  
 اور نانی کے سوا دوسری کوئی عورت اس سے خدمت لینے کی حقدار نہیں ہوتی اور  
 نہ ہی اسے اجارہ اور نوکری پر بھیج سکتی ہے۔ کیونکہ مقصد حاصل نہ ہوگا (چونکہ  
 کسی دوسری کی خدمت قانوناً نہیں کر سکتی) بخلاف ماں اور نانی کے۔ کیونکہ انہیں  
 تو اس سے خدمت لینے کا شرعاً حق حاصل ہے۔

امام قدوری فرماتے ہیں کہ جب کسی باندی کو اس کا مولیٰ آزاد کر دے، یا  
 اُم ولد جب آزاد ہو جائے تو بچے کی پرورش میں ان کا حق بھی ایک آزاد عورت  
 جیسا ہوگا۔ کیونکہ ثبوتِ حق کے وقت دونوں آزاد ہیں۔ لیکن آزادی سے پہلے دونوں  
 کو بچے کی پرورش کا یہ حق حاصل نہ ہوگا، کیونکہ وہ اپنے مولیٰ کی خدمت میں مصروف  
 رہتی ہیں اور بچے کی پرورش کے فرائض کما حقہ ادا کرنے سے قاصر ہوتی ہیں۔  
**مسئلہ:** اگر ذمیہ کے ہاں مسلم مرد سے بچہ پیدا ہوا تو اس مسلم بچے کی  
 پرورش کی مستحق اس کی ذمیہ ماں ہے۔ جب تک کہ بچے کو مذاہب سے واقفیت  
 نہ ہو۔ یا یہ اندیشہ نہ ہو کہ وہ کفر سے مانوس ہو جائے گا۔ کیونکہ اس عمر سے پہلے  
 پہلے تو بچہ ماں کی شفقت میں پروان پڑھتا ہے اور بعد میں ضرر کا اندیشہ ہوتا  
 ہے۔ (لہذا جب سن تمیز کو پہنچ جائے گا تو باپ کے حوالے کر دیا جائے گا)۔

**مسئلہ:** پرورش کے سلسلے میں لڑکے یا لڑکی کو کوئی اختیار حاصل نہیں  
 ہوتا۔ امام شافعی فرماتے ہیں کہ دونوں کو اختیار حاصل ہوتا ہے کیونکہ آنحضرت



صلی اللہ علیہ وسلم نے اختیار دیا تھا۔

ہماری دلیل یہ ہے کہ بچہ اپنی نا تجربہ کاری اور کم عقلی کی بنا پر والدین میں سے اسے زیادہ پسند کرے گا جس کے پاس اسے زیادہ آرام میسر ہو اور وہ اسے فضول مشاغل اور لہو و لعب سے منع نہ کرے تو اس میں نظرِ شفقت کہاں رہی؟ (کیونکہ بچہ آوارہ ہو کر تمام اخلاقِ عالیہ سے محروم رہ جائے گا) اور یہ بات پایہ ثبوت تک پہنچ چکی ہے کہ صحابہ کرام رضوان اللہ علیہم نے بچوں کو اختیار نہیں دیا۔ آپ کی پیش کردہ روایت اس قاعدے سے مستثنیٰ ہے۔ کیونکہ حضور صلی اللہ علیہ وسلم نے اس بچے کے حق میں دعا فرمائی تھی: "اے اللہ اسے ہدایت نصیب فرما" تو آنحضرت صلی اللہ علیہ وسلم کی دعا سے بچے کو نیک و فقیہ مل گئی۔ یا اس حدیث کا یہ مفہوم بھی مراد ہو سکتا ہے کہ بچہ اس وقت بالغ تھا۔

## فصل

مسئلہ: اگر مطلقہ عورت یہ ارادہ کرے کہ میں اپنے بچے کو اس شہر سے باہر لے جاؤں تو وہ اپنے ارادے کے مطابق نہیں کر سکتی، کیونکہ اس میں باپ کے حق میں نقصان اور ضرر کا احتمال ہے۔ البتہ اگر عورت بچے کو اپنے وطن میں لے جانا چاہے جہاں کہ اس کا نکاح ہوا تھا تو لے جاسکتی ہے۔ کیونکہ مرد نے وہاں نکاح کرنے سے رواج اور شرع کے مطابق وہیں قیام کرنا اپنے ذمے لازم کر لیا تھا۔ حضور صلی اللہ علیہ وسلم کا ارشاد ہے کہ جس شخص نے کسی شہر میں نکاح کیا تو وہ بھی انہیں میں سے ہے۔ اسی نکاح کی بنا پر حبیبی ذقی بن جاتا ہے



(یعنی اگر حربی دارالاسلام میں نکاح کر کے بسنے لگے تو وہ ذمی قرار پائے گا۔ اسی طرح حربیہ اگر دارالاسلام میں آکر نکاح کرے تو ذمیہ متصورہ ہوگی)۔ اگر اپنے وطن کے علاوہ کسی دوسرے شہر میں نکاح ہوا تھا اور عورت اسے اسی شہر میں لے جانا چاہتی ہے تو قدوری کی عبارت سے اشارہ معلوم ہوتا ہے کہ اسے یہ اختیار حاصل نہیں ہوگا اور یہ روایت مبسوط کی کتاب الطلاق میں بھی موجود ہے۔ مگر جامع الصغیر میں امام محمدؒ نے ذکر کیا ہے کہ عورت کو اختیار ہوگا۔ کیونکہ جس مقام میں عقد سراجام پایا ہو تو عقد کے احکام بھی اسی جگہ واجب ہوں گے، جیسا کہ بیع جس جگہ منعقد ہو فروخت شدہ چیز کی سپردگی اسی جگہ واجب ہوتی ہے۔ اور من جملہ احکام عقد سے ایک یہ بھی ہے کہ اولاد کی پرورش اپنے ساتھ رکھ کر کی جائے۔

مبسوط کی کتاب الطلاق کی روایت کی وجہ یہ ہے کہ جب نکاح کہیں بہ دلیں میں ہو تو یہ رواج نہیں کہ وہیں کا قیام اپنے اوپر لازم کر لیا جائے اور یہی زیادہ صحیح ہے۔

الحاصل عورت اسی صورت میں بچے کو ساتھ لے کر جاسکتی ہے جب کہ دونوں باقیں موجود ہوں۔ ایک تو یہ کہ عورت اپنے وطن میں جا رہی ہو۔ دوسری یہ ہے کہ نکاح بھی وہیں ہوا ہو۔

اور یہ سب اس صورت میں ہے جب کہ دونوں شہروں میں طویل فاصلہ ہو۔ لیکن اگر دونوں شہروں میں مسافت اتنی کم ہو کہ باپ جب چاہے اپنے بچہ کو دیکھ کر رات اپنے گھر میں بسر کر سکے تو اس میں کوئی مضائقہ نہیں (ایسے شہر میں عورت



بچے کو ساتھ لے کر جا سکتی ہے) یہی حکم دونوں ... گاؤں کے درمیان ہے۔  
 اسی طرح اگر عورت نے گاؤں سے بچے کو شہر میں لے جانا چاہا تو کوئی مضائقہ  
 نہیں۔ کیونکہ اس میں بچے کے لئے بھی بھلائی ہے کہ وہ اس شہر والوں کے اخلاق  
 سیکھ لے گا اور باپ کے حق میں بھی کچھ ضرر نہیں۔ اس کے برعکس اگر اس نے  
 شہر سے گاؤں میں لے جانا چاہا تو بچے کے حق میں ضرر ہے کیونکہ وہ گنواروں  
 کے اخلاق سے متاثر ہوگا۔ اس لئے عورت کو وہاں لے جانے کا اختیار نہ ہوگا۔

## نفقے کا بیان

مسئلہ : امام قدوسی فرماتے ہیں کہ زوجہ کے اخراجات کا ذمہ دار  
 خاوند ہے۔ خواہ زوجہ مسلمہ ہو یا کافرہ۔ جب وہ اپنے آپ کو مرد کے گھر میں اس  
 کے حوالے کرے۔ تو اس کے اخراجات، لباس و پوشاک اور جلے رہائش کا  
 انتظام کرنا مرد کے ذمے واجب ہوگا۔ اور اس مسئلے میں اللہ تعالیٰ کے یہ  
 ارشادات "لینفق ذو سعتہ" اور "وعلی المولود لہ رزقہن وکسوتہن  
 بالمعروف" (یعنی صاحب وسعت اپنی طاقت کے مطابق نفقہ دے۔ نیز  
 بچوں کے والد پر ان کی ماؤں کا کھانا اور کپڑا ااعتدال کے طور پر واجب ہے)  
 اصل کی حیثیت رکھتے ہیں۔

حضور صلی اللہ علیہ وسلم نے حجۃ الوداع کے دن اپنے خطبہ میں ارشاد  
 فرمایا تھا کہ تم پر تمہاری عورتوں کے کھانے پینے اور لباس کی ذمہ داریاں ااعتدال  
 کے طور پر واجب ہیں۔



نیز یہ دلیل بھی دی جاسکتی ہے کہ نفقہ دراصل مرد کا عورت کو اپنے پاس  
 روکنے کا عوض ہے۔ اور جو شخص دوسرے کے حق مقصود کے لئے مجبوس ہو تو  
 نفقہ روکنے والے کے ذمے ہوتا ہے۔ اس کی نظیر قاضی اور عامل زکاۃ ہیں  
 (کیونکہ قاضی اور عامل مسلمانوں کی فلاح و بہبود کے لئے کام کرتے ہیں۔ لہذا  
 قاضی اور عامل کے اخراجات بیت المال سے ادا کئے جاتے ہیں) ان مذکورہ  
 دلائل میں مسلمہ یا کافرہ زوجہ کی کوئی تخصیص نہیں ہے۔ لہذا اخراجات کے  
 سلسلے میں دونوں برابر ہوں گی۔

**مسئلہ :** اخراجات کی مقدار میں مرد اور عورت دونوں کی حیثیت ملحوظ  
 ہوگی۔ مصنف فرماتے ہیں کہ یہ رائے امام قدوریؒ کی ہے اور خصافؒ نے  
 بھی اس کو اختیار کیا ہے اور فتویٰ بھی اسی پر دیا جاتا ہے۔ خصافؒ کے  
 قول سے مراد یہ ہے کہ جب میاں بیوی دونوں خوشحال ہوں گے تو نفقہ بھی  
 خوشحالی اور آسودگی کا دیا جائے گا۔ اگر دونوں مفلوک الحال اور تنگ دست  
 ہوں تو نفقہ بھی اسی حالت کے مطابق ہوگا۔ اگر شوہر آسودہ حال ہو اور  
 بیوی مفلوک الحال تو تنگ دست عورتوں سے بڑھکر اور مالدار عورتوں  
 سے کم تر نفقہ واجب ہوگا۔

امام کرخیؒ اور امام شافعیؒ کے نزدیک معتبر یہ ہے کہ تمام حالات میں  
 مرد کے حال کو ہی مدنظر رکھا جائے گا۔ باری تعالیٰ کا ارشاد ہے کہ وسعت والا  
 اپنی وسعت کے مطابق نفقہ دے (تو آیت میں نفقے کا مدار مرد پر ہے)۔  
 امام خصافؒ کے قول کی وجہ یہ ہے کہ آنحضرت صلی اللہ علیہ وسلم نے



ابوسفیان کی بیوی ہندہ کو فرمایا کہ تو اپنے خاوند کے مال سے اس قدر لے لے  
جو معروف طور پر تجھے اور تیرے بچوں کو کفایت کرے۔

نیز فقہی نقطہ نظر سے بھی یہی مناسب ہے کہ عورت کی حالت کو مد نظر  
رکھا جائے کیونکہ نفقہ بطور کفایت واجب ہوتا ہے۔ اور جو عورت تنگ دست  
ہے اسے مالدار عورتوں جیسی کفایت کی ضرورت نہیں تو زیادتی کے کچھ معنی  
نہ ہوں گے۔

آپ کی پیش کردہ نص کے حکم کے ہم بھی قائل ہیں کہ مرد کو اپنی طاقت و  
وسعت کے مطابق دینے کا حکم ہے اور جس قدر باقی رہے گا وہ اس کے ذمے  
قرض ہوگا۔ (مثلاً عورت خوشحال ہے اور مرد تنگ دست ہے۔ ہر روز کا نفقہ  
تین روپے ہوتا ہے لیکن مرد روزانہ دو روپے ادا کرنے کی وسعت رکھتا ہے  
تو باقی ایک روپیہ اس کے ذمے قرض بنتا چلا جائے گا کہ جب روپے  
اس کے ہاتھ لگے تو ادا کر دے گا)۔

نص قرآنی میں معروف سے مراد درمیانہ درجہ ہے، کیونکہ واجب یہی

ہے۔

مذکورہ بحث سے یہ بات پایہ تحقیق کو پہنچ گئی کہ نفقہ کے سلسلے میں کوئی  
مقدار معین نہیں کی جاسکتی۔ جیسا کہ امام شافعی فرماتے ہیں کہ خوش حال پر  
نصف صاع اور تنگ دست پر چوتھائی صاع اور متوسط پر ڈیڑھ صاع (پہلے صاع)  
واجب ہے۔ کیونکہ جو چیز بطور کفایت واجب ہوا کرتی ہے وہ شرعی طور پر  
معین نہیں ہو سکتی (کیونکہ ان لوگوں کے حالات مختلف ہوتے ہیں اور موسم کے



تغیر و تبدل اور عمر کی کمی بیشی سے غذا کی مقدار بھی تبدیل ہوتی رہتی ہے۔

**مسئلہ :** اگر عورت شوہر کے ہرا داکر نے تلک اپنے آپ کو مرد کے سپرد کرنے سے روک دے تو بھی اسے نفقہ ملے گا۔ کیونکہ عورت ایک حق کی بناء پر منع کر رہی ہے۔ تو عورت کا محبوس نہ ہونا ایک ایسی وجہ سے ہوا جو شوہر کی طرف سے پائی گئی۔ تو گویا عورت نے نہیں روکا بلکہ محبوس رہی۔

**مسئلہ :** اگر عورت سرکشی اور نافرمانی سے کام لے تو اسے نفقہ نہیں ملے گا، جب تک وہ مرد کے گھر واپس نہ آجائے۔ کیونکہ اس صورت میں عورت نے محبوس ہونے کو خود ضائع کیا (کیونکہ نفقہ تو محبوس ہونے کی بناء پر واجب ہوتا ہے۔ لیکن جب عورت محبوس نہ رہے تو نفقہ بھی نہ رہا) اور جب وہ خاوند کے گھر واپس آگئی تو احتیاس پایا جائے گا اور نفقہ واجب ہوگا۔ بخلاف اس صورت کے جب کہ عورت شوہر کے گھر میں موجود رہ کر مباشرت سے مانع ہو تو نفقہ ساقط نہ ہوگا۔ کیونکہ احتیاس موجود ہے اور شوہر اس کی رضا مندی کے خلاف بھی مباشرت کر سکتا ہے۔

**مسئلہ :** اگر عورت نابالغ ہو اور اس قدر کم سن ہو کہ جس سے تمتع نہیں کیا جاسکتا تو اس کے لئے نفقہ مرد پر واجب نہ ہوگا۔ کیونکہ مباشرت کا ممنوع ہونا ایک ایسی علت ہے جو عورت میں پائی جاتی ہے اور نفقہ اس احتیاس سے واجب ہوا کرتا ہے جو نکاح کے مطلوب تک رسائی کا ذریعہ ہو۔ مگر یہ احتیاس اس قسم کا نہیں ہے لہذا واجب نہ ہوگا۔ البتہ مریضہ عورت کی صورت اس سے مختلف ہے۔ اس کا نفقہ ہرگز ساقط نہ ہوگا۔ انشاء اللہ



عنقریب ہی ہم اس کی تفصیل بیان کریں گے۔  
 امام شافعیؒ فرماتے ہیں کہ صغیرہ عورت کے لئے بھی نفقہ ضروری ہوگا  
 کیونکہ شافعیؒ کے نزدیک شوہر کے ملک کا عوض ہوتا ہے۔ جیسا کہ مملوکہ  
 عورت کا نفقہ مالک کے ذمے ہوتا ہے۔

ہماری دلیل یہ ہے کہ ملک کا معاوضہ تو نہیں ہے۔ لہذا ایک چیز کے کئی  
 عوض نہ ہونگے۔ اس لئے صغیرہ مہر کی حقدار ہوگی نفقہ کی نہیں۔  
**مسئلہ :** اگر شوہر اتنا کمسن ہے کہ مباشرت پر قدرت نہیں رکھتا مگر  
 بیوی اس سے عمر میں بڑی ہے تو اسے خاوند کے مال سے نفقہ ملے گا۔ کیونکہ عورت  
 کی طرف سے اپنے آپ کو سپرد کرنا پایا گیا۔ اور معذوری تو شوہر کی طرف سے  
 ہے۔ تو وہ خنہیں یا محبوب کی طرح تصور کیا جائے گا (جس طرح ان پر اپنی  
 بیویوں کا نفقہ واجب ہوتا ہے اس پر بھی ہوگا)۔

**مسئلہ :** جب کسی عورت کو قرضے کے سلسلے میں مجبوس کیا جائے تو بند  
 کرنے والے کے ذمے اس کا نفقہ نہیں ہوگا۔ کیونکہ اب احتباس کا زائل ہونا  
 عورت کی طرف سے ہے۔ اور اس نے قرض کی ادائیگی میں تاخیر کر دی۔ اگر  
 ازالہ جس عورت کی طرف سے نہ ہو۔ بایں طور کہ وہ عورت ادائیگی قرض سے  
 قاصر ہو تو شوہر سے نفقہ کا مطالبہ نہیں کیا جاسکتا۔

ایسے ہی اگر کوئی شخص عورت کو زبردستی لے گیا تو شوہر پر نفقہ واجب نہیں  
 ہوگا۔ امام ابو یوسفؒ فرماتے ہیں کہ اسے نفقہ دینا پڑے گا۔ مگر فتویٰ پہلے قول  
 پہلے ہے کیونکہ احتباس کا زائل ہونا شوہر کی طرف سے نہیں ہے۔ تاکہ اسے حکماً



باقی قرار دیا جائے۔ (اور نفقہ لازم کر دیا جائے) اسی طرح اگر عورت نے محرم کے ساتھ حج کیا تو بھی نفقہ ساقط ہو جائے گا، کیونکہ احتباس کا ازالہ عورت کی طرف سے پایا گیا۔

امام ابو یوسفؒ و جوہر نفقہ کے قائل ہیں کیونکہ شرعی فرض کی تکمیل ایک عذر ہے۔ لہذا مرد پر حضر کا نفقہ واجب ہوگا سفر کا نہیں۔ کیونکہ خاوند پر یہی واجب ہے۔ اگر بیوی کے ساتھ خاوند بھی سفر کرے تو بالاتفاق مرد پر نفقہ واجب ہوگا کیونکہ شوہر اس کے ساتھ ہے لہذا احتباس موجود ہے۔ لیکن سفر میں بھی اتنا ہی نفقہ دے گا جتنا کہ حضر میں دیا کرتا تھا۔ سفر کے لئے کوئی اضافہ نہ ہوگا۔ اور مرد پر کرایہ دینا بھی واجب نہیں جیسا کہ ہم پہلے بیان کر چکے ہیں (کہ مرد پر نفقہ حضر واجب ہوتا ہے)۔

**مسئلہ:** اگر عورت خاوند کے گھر بیمار ہو جائے تو اسے نفقہ ملے گا۔  
قیاس کا تقاضا تو یہ ہے کہ جب ایسا مرض ہو جو مباشرت سے مانع ہو تو اسے نفقہ نہ دیا جائے۔ کیونکہ تمتع کا احتباس جاتا رہا۔ مگر استحسان کے پیش نظر ساقط نہ ہوگا کیونکہ جس تو موجود ہے۔ شوہر اس سے مانوس ہوتا ہے۔ اسے لاکھ لگا تہ ہے۔ اور وہ اس کے گھر کی حفاظت کرتی ہے اور مباشرت کی مخالفت تو ایک عارضے کی بنا پر ہے۔ تو گویا یہ عارضہ حیض کے مشابہ ہے۔  
امام ابو یوسفؒ کہتے ہیں جب ایک بار عورت نے اپنے آپ کو سپرد کر دیا پھر بیمار ہو گئی تو نفقہ واجب ہے گا۔ اور اگر پہلے بیمار ہوئی، پھر اپنے آپ کو سپرد کیا تو نفقہ واجب نہ ہوگا۔ کیونکہ اس صورت میں تسلیم صحیح نہیں ہے۔



ہمارے مشائخ نے کہا کہ یہ قول اچھا ہے۔ اور قدوری میں اسی کی طرف اشارہ معلوم ہوتا ہے۔

**مسئلہ :** اگر خاوند خوشحال ہو تو اس پر زوجہ اور اس کے خادم کا نفقہ فرض کیا جائے گا۔ اس مسئلے سے مقصد خادم کے نفقے کا بیان ہے۔ اسی لئے قدوری کے بعض نسخوں کی عبارت اس طرح ہے: "و تفرض علی الزوج اذا كان موسراً نفقة خادمها" خادم کا نفقہ واجب قرار دینے کی وجہ یہ ہے کہ شوہر پر زوجہ کی کفایت واجب ہے اور کفایت کی تکمیل میں خادم کا نفقہ بھی شامل ہوتا ہے۔ کیونکہ عورت کے لئے خادم کے بغیر چارہ نہیں۔

**مسئلہ :** عورت کو فقط ایک خادم سے زیادہ کا نفقہ نہ دیا جائے گا۔ یہ صورت طرفین کے نزدیک ہے۔ مگر امام ابو یوسف فرماتے ہیں کہ دو خادموں کا نفقہ واجب ہوگا۔ کیونکہ اسے ایک خادم تو گھریلو ضروریات کے لئے درکار ہوتا ہے اور دوسرا بیرونی کاموں کے لئے۔

طرفین کہتے ہیں کہ ایک خادم ہی دونوں قسم کے فرائض سرانجام دے سکتا ہے، لہذا دو کی کوئی ضرورت نہیں۔ دوسری دلیل یہ ہے کہ اگر شوہر خود زوجہ کے کاموں کی دیکھ بھال کرے تو کافی ہوگا۔ اسی طرح اس نے جب اپنی جگہ ایک شخص مقرر کر دیا۔

مشائخ فرماتے ہیں کہ مالدار شوہر خادم کا نفقہ اس قدر دے گا جتنا ایک تنگ دست آدمی اپنی زوجہ کو دیتا ہے۔ یعنی کفایت کا ادنیٰ درجہ۔  
قدوری کا متن میں یہ کہنا اذا كان موسراً اس بات کی طرف اشارہ



ہے کہ اگر خاوند مفلوک الحال ہو تو اس پر خادم کا نفقہ واجب نہیں۔ حسن نے  
 امام ابو حنیفہ سے بھی اسی طرح روایت کی ہے اور صحیح بھی یہی بات ہے۔ مگر  
 امام محمد کا قول اس کے خلاف ہے (کہ تنگ دست پر بھی خادم کا نفقہ واجب ہوگا  
 مگر یہ صحیح نہیں) کیونکہ تنگ دست پر تو ادنیٰ کفایت واجب ہے اور زوجہ بذات  
 خود بھی اپنے کاموں کی کفایت کر لیا کرتی ہے۔

مسئلہ : اگر کوئی شخص زوجہ کا نفقہ دینے سے قاصر ہو جائے تو  
 دونوں کے درمیان تفریق نہ کی جائے گی۔ بلکہ قاضی بیوی سے کہے گا کہ اپنے  
 شوہر کی ذمہ داری پر قرض لے لے۔

امام شافعی فرماتے ہیں کہ دونوں میں تفریق کر دی جائے گی۔ کیونکہ وراج  
 کے مطابق شوہر اسے اپنے پاس رکھنے سے عاجز ہے تو قاضی تفریق کرنے میں  
 اس کا قائم مقام ہوگا۔ جیسا کہ محبوب اور عین کی صورت میں ہوتا ہے۔ بلکہ  
 نفقہ سے عاجزی کی صورت میں قاضی بدرجہ اولیٰ قائم مقام ہوگا۔ کیونکہ نفقہ  
 کی ضرورت سب سے شدید ہوتی ہے۔

ہماری دلیل یہ ہے کہ اس طرح مرد کا حق کلیتہً باطل ہو جاتا ہے اور عورت کا  
 حق تو متاخر بھی ہو سکتا ہے (کہ مرد کی ذمہ داری پر قرض لے لے) لیکن مرد کے حق  
 کو باطل کرنے میں نقصان یقیناً زیادہ ہے۔ کیونکہ قاضی کے مقرر کرنے سے نفقہ  
 مرد کے ذمے قرض بن جاتا ہے اور عورت اسے آئندہ زمانہ میں وصول کر سکتی ہے۔  
 نیز مال کی حیثیت نکاح کے سلسلے میں تابع کی حیثیت ہوتی ہے۔ لہذا اسے نکاح کے  
 مقصود حقیقی یعنی توالد و تناسل کے ساتھ لائق نہیں کیا جائے گا۔



قاضی کا نفقہ فرض کرنے کے ساتھ ساتھ قرض لینے کا حکم دینے سے یہ فائدہ ہے کہ عورت قرض خواہ کو مرد کے ذمے کر دے گی۔ کیونکہ عورت اگر قاضی کے حکم کے بغیر قرض لینے لگے تو قرض خواہ اسی سے مطالبہ کرے گا نہ کہ زوج سے۔

**مسئلہ :** اگر قاضی نے عورت کے لئے مفلسی کا نفقہ فرض کر دیا مگر اس کا شوہر مالدار ہو گیا اور عورت نے دعویٰ دائر کر دیا تو قاضی امارت کے نفقے کے مطابق اس کی تعمیل کر دے گا۔ کیونکہ نفقہ عسر اور یسر کی حالت میں بدلنا ہوتا ہے۔ اور قاضی نے جو حکم دیا تھا وہ اسے نفقے کا اندازہ تھا جو خاوند پر واقعی واجب نہ تھا۔ پس جب شوہر کے حالات میں تبدیلی آگئی تو زوجہ کو اپنے پوسے حق کے مطالبہ کرنے کا اختیار ہے۔

**مسئلہ :** اگر کچھ مدت گزرنے تک مرد نے نفقہ نہ دیا اور عورت نے اس گزشتہ نفقے کا مطالبہ کیا تو اسے کچھ نہیں ملے گا۔ سوائے دو صورتوں کے۔ ایک تو یہ کہ قاضی نے کوئی خاص مقدار اس کے لئے مقرر کر دی ہو۔ دوسرے یہ کہ عورت نے اپنے لئے نفقے کی کسی خاص مقدار پر مرد سے مصالحت کر لی ہو۔ تو ان دونوں صورتوں میں قاضی اس کے گزشتہ نفقہ کی ادائیگی کا حکم دے گا۔ کیونکہ نفقہ صلہ کی حیثیت رکھتا ہے۔ یعنی عطیہ و احسان کے طور پر دیا جاتا ہے۔ ہمارے نزدیک یہ صلہ کا عوض نہیں ہے جیسا کہ ہم پہلے بیان کر چکے ہیں۔ تو اس کا واجب ہونا فقط قاضی کے فیصلے ہی سے مستحکم ہو سکتا ہے۔ جیسا کہ ہمبہ کی صورت میں صلہ واجب نہیں ہوتا جب تک اسے مضبوط کرنے والی چیز یعنی قبضہ نہ پایا جائے۔ اور مرد و عورت کا کسی مقدار پر مصالحت کرنا بھی قاضی کے فیصلے کے مترادف ہوگا۔



کیونکہ شوہر کی اپنی ذات پر ولایت قاضی کی ولایت سے بڑھ کر ہوتی ہے۔  
بمخلاف مہر کے۔ کیونکہ وہ ملکیت کا عوض ہوتا ہے (لہذا وہ قاضی کے  
فیصلے اور باہمی مصالحت کے بغیر بھی واجب ہوتا ہے)۔

**مسئلہ:** اگر شوہر کو نفقہ کا حکم دے دیا گیا۔ مگر کچھ عرصہ بعد وہ مر  
گیا اور کچھ مہینے گزر گئے تو نفقہ ساقط ہو جائے گا۔ ایسا ہی اگر زوجہ مر  
جائے تو بھی ساقط ہو جائے گا (کیونکہ نفقہ تو ایک عطیہ ہے اور اس قسم کے  
عطیات موت سے ساقط ہو جاتے ہیں۔ جیسا کہ کسی شخص نے کوئی چیز  
ہبہ کی مگر موہوب لہ کے قبضہ کرنے سے پہلے ہبہ کرنے والا مر گیا تو ہبہ  
باطل ہو جائے گا۔

امام شافعی فرماتے ہیں کہ نفقہ قاضی کے فیصلے سے پہلے بھی شوہر کے  
ذمے قرض ہوگا۔ اور اس کی موت کے بعد بھی ساقط نہ ہوگا کیونکہ امام شافعیؒ  
کے نزدیک نفقہ عوض کا درجہ رکھتا ہے لہذا یہ دوسرے قرضوں کی طرح ہوگا  
(جو موت سے ساقط نہیں ہوتے) اس کا جواب ہم پہلے بیان کر چکے ہیں (کہ  
ملک کا عوض مہر ہوتا ہے۔ اگر نفقہ کو بھی عوض قرار دیں تو ایک چیز کے دو  
عوض ہو جائیں گے)۔

**مسئلہ:** اگر شوہر نے زوجہ کو ایک سال کا نفقہ پیشگی دے دیا اور  
شوہر مر گیا۔ تو زوجہ سے کچھ بھی واپس نہیں لیا جائے گا۔ یہ امام ابو حنیفہؒ  
اور امام ابو یوسفؒ کا قول ہے۔ مگر امام محمدؒ فرماتے ہیں کہ جتنا عرصہ گزر چکا  
ہے اس کا شمار کر کے عورت کو نفقہ دیا جائے گا اور باقی ماندہ شوہر کا ہوگا



امام شافعیؒ بھی اسی کے قائل ہیں۔

لباس کے سلسلے میں بھی یہی اختلاف ہے۔ کیونکہ شوہر کے جس اور روکنے سے جس قدر حق عورت کو شوہر پر حاصل ہوا تھا وہ اسے بطور عوض پیشگی وصول کر چکی ہے۔ مگر شوہر کے مرنے سے وہ حق باطل ہو گیا تو اسی اندازے سے عوض بھی باطل ہوگا۔ جیسا کہ قاضی کار و زینہ اور مجاہدین کا وظیفہ رجب وہ اپنے فرائض کی ادائیگی کر رہے ہوں تو اپنا مقررہ حصہ لے سکتے ہیں ورنہ نہیں۔ اگر انھیں ایک سال کا حساب پیشگی دے دیا جائے مگر وہ چھ ماہ بعد کام چھوڑ دیں تو چھ ماہ کا وظیفہ واپس لے لیا جائے گا۔

شیخین کی دلیل یہ ہے کہ نفقہ ایک عطیہ ہے جس پر عورت قبضہ کر چکی ہے۔ اور عطیات موت کے بعد واپس نہیں کئے جاتے۔ کیونکہ ان کا حکم پورا ہو جاتا ہے جیسا کہ ہبہ میں ہوتا ہے (اگر ہبہ کرنے والا مر جائے تو موہوب ہبہ سے موہوب شے واپس نہیں لی جاتی) اس بنا پر اگر پیشگی دیا گیا نفقہ ضائع ہو جائے اور ضائع ہونے میں عورت کا ہاتھ نہ ہو۔ تو سب کے نزدیک بالاتفاق کچھ بھی واپس نہ لیا جائے گا۔

امام محمدؒ سے دوسری روایت یہ ہے کہ اگر عورت نے ایک ماہ یا کم عرصے کا نفقہ وصول کر لیا تو شوہر کے مرنے پر اس سے کچھ بھی واپس نہیں لیا جائے گا۔ کیونکہ یہ تھوڑی سی مقدار ہے تو گویا فی الحال کا نفقہ ہوگا۔

مسئلہ: اگر غلام نے کسی آزاد عورت سے نکاح کیا تو اس کا نفقہ غلام کے ذمے ہوگا اور وہ نفقے کے عوض فروخت کیا جائے گا۔ اس کا



مطلب یہ ہے کہ غلام نے مالک کی اجازت سے نکاح کیا کیونکہ یہ نفقہ غلام کے ذمے ہے۔ جس کا سبب یعنی عقد موجود ہے اور اس قرض کا واجب ہونا مالک کے حق میں بھی ظاہر ہوگا (کیونکہ نکاح اس کی اجازت سے قرار پایا ہے) تو یہ قرضہ غلام کے ذمے ہوگا۔ جیسا کہ تجارت کا قرضہ غلام کے ذمے ہی ہوتا ہے (یعنی اگر غلام کو تجارت کی اجازت ہو اور وہ مقروض ہو جائے تو قرض اس کی گردن پر ہوگا اور اسے بیچ کر ادا کر دیا جائے گا) البتہ مالک کو یہ اختیار ہے کہ غلام کا فدیہ دے دے۔ کیونکہ عورت کا حق نفقہ میں ہے نہ کہ غلام کی گردن میں۔ اگر غلام مر گیا تو فدیہ ساقط ہو جائے گا۔ اسی طرح اگر غلام قتل کر دیا گیا تو بھی صحیح روایت کے مطابق نفقہ ساقط ہو جائے گا۔ کیونکہ نفقہ تو زندگی کا عہد ہے (اور اس قسم کے عطیات موت سے باطل ہو جاتے ہیں)۔

**مسئلہ:** اگر آزاد مرد نے کسی کی باندی سے نکاح کر لیا اور مولیٰ نے اسے شوہر کے پاس شب بسری کی اجازت سے دی تو خاوند پر اس کا نفقہ واجب ہوگا۔ کیونکہ اس صورت میں احتباس ثابت ہو گیا۔ لیکن اگر مالک اسے خاوند کے پاس شب بسری کی اجازت نہ دے تو عورت کو نفقہ نہیں ملے گا، کیونکہ احتباس جاتا رہا۔

نبوت سے یہ مراد ہے کہ باندی کو خاوند کے ساتھ اس کے گھر میں قیام کرنے سے اور خود باندی سے خدمت نہ لے۔ اگر شوہر کے گھر میں بسری کے بعد پھر اپنی خدمت میں لے لیا تو نفقہ ساقط ہو جائے گا، کیونکہ احتباس جاتا رہا۔ کتاب النکاح میں گزر چکا ہے کہ شوہر کا گھر بسانا مالک پر لازم نہیں ہے



اگر مالک لونڈی کو پوسے طور پر اپنی خدمت کے لئے مامور نہ کرے بلکہ گاہے  
 بگاہے باندی خود اس کے کام کر دیا کرے تو مرد کے ذمے سے نفقہ ساقط نہیں  
 ہوگا کیونکہ مولیٰ نے اسے واپس لینے کے طور پر خدمت نہیں لی۔  
 مدبرہ اور ام ولد کے احکام بھی دوسری باندیوں جیسے ہونگے۔

## فصل

مسئلہ : شوہر پر واجب ہے کہ وہ اپنی بیوی کو ایسے مکان میں ٹھہرائے  
 جس میں شوہر کے خاندان کا کوئی فرد سکونت پذیر نہ ہو۔ ہاں اگر عورت خود ان  
 کے ساتھ رہنا پسند کرے تو کوئی مضائقہ نہیں، کیونکہ جائے سکونت مہیا کرنا  
 بھی کفایت سے ہے۔ لہذا نفقہ کی طرح جائے سکونت بھی واجب ہوگی اور  
 اللہ تعالیٰ نے بھی اس کو نفقہ سے متصل کر کے واجب کیا ہے۔ جب یہ ثابت ہو  
 گیا کہ سکونت عورت کا شرعی حق ہوتا ہے تو اسے اختیار حاصل ہوگا کہ  
 کسی دوسرے کورائش میں شریک نہ کرے کیونکہ دوسروں کی شرکت سے  
 اسے تکلیف پہنچتی ہے اس لئے کہ اس صورت میں عورت کا سامان محفوظ نہیں ہوتا۔  
 نیز وہ اپنے خاوند کے ساتھ بے تکلفی سے میل جول بھی قائم نہیں رکھ سکتی اور  
 نہ ہی ازدواجی تعلقات ہی سے مستفید ہو سکتی ہے۔ اگر عورت خود اجازت  
 دے دے تو کوئی ہرج نہیں۔ کیونکہ اب وہ اپنے حق میں کمی پر خود راضی ہو  
 گئی ہے۔

مسئلہ : اگر خاوند کا دوسری بیوی سے کوئی بیٹا ہو تو اسے بیوی کے



ساتھ نہیں ٹھہرا سکتا۔ اس کی وجہ ابھی ہم نے بیان کی ہے۔ اگر شوہر اپنے گھر میں بیوی کو ایسے الگ کمرے میں ٹھہرائے جس کا الگ دروازہ بھی ہو تو کافی ہے کیونکہ اس سے مقصد حاصل ہو جاتا ہے۔

**مسئلہ :** اور شوہر زوجہ کے والدین یا اس کے پہلے خاوند کے لڑکے یا اس کے رشتہ داروں کو اپنے گھر آنے سے منع کرنے کا اختیار رکھتا ہے کیونکہ مکان خاوند کی ذاتی ملکیت ہے اور وہ اپنی ملکیت میں داخل ہونے سے روک سکتا ہے۔

**مسئلہ :** شوہر کو یہ اختیار حاصل نہیں کہ وہ بیوی کے رشتہ داروں کو میل ملاقات اور بات چیت کرنے سے منع کرے، وہ جب چاہیں ملاقات کر سکتے ہیں۔ کیونکہ ان کے روکنے سے قطع رحمی لازم آتی ہے (اور یہ شرعاً ممنوع ہے) اور ان کی میل ملاقات سے خاوند کا کچھ نقصان بھی نہیں۔ بعض مشائخ کا کہنا ہے کہ خاوند میل ملاقات کی طرح گھر میں داخل ہونے اور گفتگو کرنے سے بھی نہیں روک سکتا۔ ہاں انھیں وہاں رہنے سے منع کر سکتا ہے کیونکہ گفتگو کی درازی اور زیادہ ٹھہرنے میں فتنے کا احتمال ہے۔

بعض علماء نے کہا کہ مرد ہفتہ میں ایک بار عورت کو اپنے والدین کے ہاں جانے اور انھیں اس کے پاس آنے سے منع نہیں کر سکتا (اسی پر فتویٰ بھی ہے) ہاں دوسرے محرموں کو سال میں ایک آدھ بار ملاقات کی اجازت دے سکتا ہے اور یہی ثابت ہے۔

**مسئلہ :** اگر کوئی شخص کہیں چلا جائے۔ اس کا کچھ مال کسی دوسرے



شخص کے پاس امانت رکھا ہے جس کا اسے اقرار بھی ہے اور امین یہ اعتراف بھی کرتا ہے کہ یہ عورت مردِ غائب کی بیوی ہے تو قاضی اس کے مال سے اس کی بیوی، کمسن اولاد اور والدین کا گزارہ مقرر کر دے گا۔ اسی طرح اگر قاضی کو مالِ امانت کا علم ہو جائے (یعنی اسے علم ہو جائے کہ خاوند کا مال فلاں کے پاس امانت ہے اور فلاں عورت مردِ غائب کی بیوی ہے) خواہ امانت رکھنے والا معترف نہ بھی ہو (تو قاضی زوجہ، کمسن اولاد اور والدین کا گزارہ اس سے مقرر کر دے گا)۔ پہلے مسئلے کی وجہ یہ ہے کہ جب اس نے زوجیت اور ودیعت دونوں کا اقرار کر لیا تو گویا اس نے یہ بھی اقرار کر لیا کہ اس زوجہ کو مال سے نفقہ لینے کا حق حاصل ہے۔ کیونکہ زوجہ شوہر کی رضا مندی کے بغیر بھی اس کے مال سے بقدر کفایت لے سکتی ہے اور قابض مال کا اقرار اپنے حق میں مقبول ہوتا ہے خصوصاً زیر بحث صورت میں۔ کیونکہ اگر وہ ودیعت یا زوجیت کسی ایک چیز کا انکار کرتا تو اس کے خلاف عورت کے گواہ قبول نہ ہوتے۔ کیونکہ زوجیت کے ثبوت کے لئے ودیعت رکھنے والا مدعی علیہ نہیں بن سکتا۔ اور نہ زوجہ ہی مردِ غائب کے حقوق ثابت کرنے کے لئے مدعیہ بن سکتی ہے۔ لیکن جب ودیعت رکھنے والے نے خود دونوں باتوں کا اقرار کر لیا تو یہ ثبوت و اعتراف غائب کی طرف منسوب ہو گا۔ (یعنی اس کے مال سے نفقہ دیا جائے گا) اور مسئلے کی صورت یہی ہوگی جب کہ خاوند کا مال کسی کے پاس بطور مضاربت (مضاربت یہ ہے کہ کسی کے مال میں تجارت کا کاروبار کیا جائے) موجود ہو یا کسی نے خاوند کا قرض دینا ہو



تو بھی یہی فیصلہ کیا جائے گا (یعنی مضارب یا قرضدار سے مضارب یا قرضے اور زوجیت کا اعتراف کر لیں۔ تو بقدر نفقہ زوجہ، اولاد و صغیر اور والدین کو ملے گا۔ یا اگر قاضی کو علم ہو جائے اور مضارب یا قرضدار اعتراف نہ بھی کریں تو قاضی بقدر نفقہ دلوانے گا)۔

یہ مذکورہ سب صورتیں اسی وقت ہیں کہ یہ مال عورت کے حق کی جنس سے تعلق رکھتا ہو۔ مثلاً روپیہ پیسہ ہو یا اناج ہو یا کپڑا ہو کہ جس قسم کا عورت کا حق ہے۔

اگر مال حق عورت کی جنس سے مختلف ہو تو قاضی اس میں نفقہ مقرر نہیں کرے گا۔ کیونکہ نفقے کی ادائیگی کے لئے اس مال کو فروخت کرنا پڑے گا مثلاً خاوند نے اپنی زمین یا مکان یا غلام وغیرہ کسی کی امانت میں رکھا ہو اور یہ ایک تسلیم شدہ امر ہے کہ غائب کا مال فروخت نہیں کیا جاسکتا۔

امام ابو حنیفہؒ کے نزدیک تو جب حاضر کا مال ہی فروخت نہیں کیا جاتا تو غائب کا بدرجہ اولیٰ نہیں بیچا جائے گا۔ صاحبین کے نزدیک فروخت اس لئے منع ہے کہ حاضر شخص کے مال کی فروختگی کا حکم قاضی اس لئے دیتا ہے کہ وہ شخص اولے حق سے انکار کرتا ہے مگر غائب کے متعلق یہ حکم نہیں دے سکتا۔ کیونکہ اس کے انکار کا کچھ علم نہیں۔

مسئلہ: امام قدوریؒ فرماتے ہیں کہ قاضی فیصلہ کرتے وقت عورت کی طرف سے ایک ضامن لے گا۔ تاکہ غائب کے مال کی بھی نگہداشت ہو سکے۔ کیونکہ بسا اوقات ایسا بھی ممکن ہو سکتا ہے کہ وہ پہلے ہی مرد سے پیشگی نفقہ



لے چکی ہو۔ یا مرد نے اسے طلاق دے دی ہو اور اس کی عدت بھی ختم ہو چکی ہو۔  
 لیکن امام اعظمؒ میراث کی صورت میں ضامن نہیں لیتے۔ یعنی جب ایک  
 شخص مر جائے اور اس کے حاضر وارثوں نے گواہ پیش کر دیئے۔ جنہوں نے  
 یہ شہادت دے دی کہ ہم اس کے وارث ہیں۔ اور یہ نہ کہا کہ ہم ان کے علاوہ  
 دوسرے وارثوں کو نہیں جانتے۔ تو اس صورت میں امام اعظمؒ کے نزدیک  
 ضامن نہیں لیا جاتا۔ کیونکہ اس شخص کا پتہ ہی نہیں جس کے لئے ضامن لیا جائے۔  
 مگر نفقے کی صورت میں اس کا علم ہوتا ہے اور وہ خاوند ہے۔ نفقہ مقرر کرنے  
 سے پہلے قاضی عورت سے اللہ تعالیٰ کی قسم لے گا کہ مجھے مرد نے نفقہ نہیں  
 دیا۔ قسم لینے سے مقصد مرد کے مال کی نگہداشت ہے۔

**مسئلہ:** امام قدوریؒ فرماتے ہیں کہ قاضی زوجہ، اولاد و صغار اور  
 والدین کے علاوہ کسی دوسرے فرد کے لئے غائب کے مال سے نفقہ مقرر نہیں  
 کر سکتا۔ فرق کی وجہ یہ ہے کہ ان مذکورہ افراد کا نفقہ تو قاضی کی قضائے  
 پہلے ہی واجب ہوتا ہے۔ لہذا وہ قاضی کی قضاء سے پہلے بھی لے سکتے ہیں اور  
 قاضی کا فیصلہ تو محض اعانت کی ایک قسم ہے۔ جہاں تک دوسرے رشتہ داروں  
 کے نفقے کا تعلق ہے ان کا نفقہ فقط قاضی کے فیصلے ہی سے واجب ہوگا۔  
 کیونکہ اس مسئلہ میں ائمہ کا اختلاف ہے اور قاضی غائب آدمی پر حکم نافذ  
 نہیں کر سکتا۔

اب مسئلے کی دوسری صورت کو لیجئے۔ کہ قاضی کو عورت کی زوجیت کا علم  
 نہ ہو۔ اور نہ وہ شخص ہی اعتراف کرتا ہے جس کے پاس مال موجود ہے۔ مگر



عورت نے اپنی زوجیت شہادت سے ثابت کر دی۔ یا یہ صورت ہوئی کہ مرد غائب نے کوئی مال چھوڑا ہی نہیں لیکن عورت نے اپنی زوجیت کے ثبوت میں گواہ پیش کر دیئے کہ قاضی اس کا نفقہ مقرر کرے اور وہ مرد غائب کی ذمہ داری پر قرض لیتی ہے۔ تو قاضی اس قسم کا فیصلہ نہیں کر سکتا ورنہ قضا علی الغائب لازم آئے گی۔

امام زفر فرماتے ہیں کہ قاضی عورت کی نگہداشت کرتے ہوئے نفقہ کی مقدار مقرر کر سکتا ہے اور اس سے غائب شخص پر کوئی ضرر نہیں آتا اور عورت کو قرض لینے کا حکم دے سکتا ہے کیونکہ جب خاوند نے حاضر ہو کر اس کی زوجیت کی تصدیق کر دی تو ثابت ہو گیا کہ اس نے اپنا حق لیا تھا۔ اگر مرد نے انکار کیا تو اس سے قسم لی جائے گی۔ اگر وہ قسم سے منکر ہو تو عورت کی سچائی ثابت ہو گئی۔ یا اگر عورت نے گواہ پیش کر دیئے تو بھی اس کا حق ثابت ہو گیا۔ لیکن اگر عورت گواہ بھی پیش نہ کر سکی، تو ضامن یا عورت خود ذمہ دار ہوگی۔

آج کل قاضی اسی قول پر عمل کرتے ہیں کہ مرد غائب پر نفقہ کا حکم دیتے ہیں کیونکہ اس سے لوگوں کی ضروریات کا حل ہوتا ہے۔ لیکن ائمہ میں یہ مسئلہ بھی مختلف فیہ ہے۔ اس مسئلے میں اور بھی کئی ضعیف قسم کے اقوال منقول ہیں۔ لہذا ہم نے اس کا ذکر نہیں کیا۔



## فصل

**مسئلہ:** اگر مرد نے عورت کو طلاق دی، خواہ رجعی ہو یا بائن، تو عدت کے دوران اس کے اخراجات اور جائے رہائش کا انتظام مرد کے ذمے ہوگا۔

امام شافعیؒ فرماتے ہیں کہ جسے طلاق بائن دی جائے اس کا نفقہ شوہر پر واجب نہیں ہوتا۔ ہاں اگر حاملہ ہو تو اسے نفقہ دیا جائے گا۔ طلاق رجعی کی صورت میں نفقہ اس لئے واجب ہوتا ہے کہ نکاح عدت کے اختتام تک موجود رہتا ہے۔ خصوصاً ہمارے نزدیک کیونکہ اس سے مباشرت کرنا جائز ہوتا ہے۔ طلاق بائن کی صورت میں نفقہ کے عدم وجوب کی دلیل حضور صلی اللہ علیہ وسلم کا فیصلہ ہے جسے فاطمہ بنت قیس روایت کرتی ہیں کہ مجھے اپنے خاوند نے تین طلاقیں دے دیں۔ آپ نے میرے لئے نہ نفقہ مقرر فرمایا اور نہ جائے سکونت۔ امام شافعیؒ کی دوسری دلیل یہ ہے کہ ایسی عورت پر شوہر کا ملک ختم ہو جاتا ہے اور نفقہ ملک نکاح پر مترتب ہوتا ہے۔ اسی لئے اس عورت کے لئے بھی نفقہ واجب نہیں ہوتا جس کا خاوند مر جائے۔ کیونکہ ملک زائل ہو گیا۔ رہا حاملہ کا مسئلہ۔ اس کے نفقہ کا وجوب ہمیں نص قرآنی سے ملتا ہے۔ باری تعالیٰ کا ارشاد ہے کہ "اگر مطلقہ عورتیں حاملہ ہوں تو ان کا نفقہ ادا کرو۔"

ہماری دلیل یہ ہے جیسا کہ ہم پہلے ذکر کر چکے ہیں کہ نفقہ تو عورت کو روکنے کے بدلے میں دیا جاتا ہے۔ اور یہ جس ابھی نکاح کے مقصود یعنی بچے



کے لحاظ سے موجود ہے کیونکہ عدت پہنچنے کو پہچاننے کے لئے ہی واجب ہوتی ہے  
لہذا نفقہ واجب ہوگا۔ اسی لئے مشفقہ طور پر سکونت کی جگہ کا انتظام بھی  
واجب ہے (جس کے قائل امام شافعیؒ بھی ہیں) تو گویا (مطلقہ یا منہ بھی) خانہ  
کی طرح ہوگئی۔

فاطمہ بنت قیس کی روایت کہ حضرت عمرؓ نے رد کر دیا تھا اور فرمایا  
کہ ہم کتاب اللہ اور سنت نبویؐ کو ایک عورت کے کہنے پر ترک نہیں کر سکتے  
کیا پتہ کہ وہ تھوٹ بول رہی ہے یا سچ کہہ رہی ہے یا وہ اصل واقعے کو بھول  
چکی ہے یا اس کی یاد میں ہے۔ حالیکہ میں نے خود حضور صلی اللہ علیہ وسلم کو  
فرماتے سنا تھا: مطلقہ ثلاث کے لئے نفقہ اور سکنتی دونوں واجب ہیں جب  
تک کہ وہ عدت میں ہے۔ نیز حضرت زید بن ثابتؓ، اسامہ بن زیدؓ اور  
اور حضرت عائشہؓ نے بھی فاطمہ بنت قیس کی روایت کو رد کر دیا تھا۔

مسئلہ: جس عورت کا خاوند مر جائے اس کے لئے عدت کا نفقہ  
نہیں ہوگا۔ کیونکہ اب اس کا احتباس حتی شوہر کے لئے نہیں بلکہ حتیٰ مشروع کے  
لئے ہے اس لئے کہ اس کا عدت گزارنا عبادت میں شامل ہے۔ کیا آپ کو تسلیم  
نہیں کہ اس عدت میں استبراء رحم مقصود نہیں ہوتا۔ حتیٰ کہ اس عدت میں  
حیض کی شرط نہیں ہوتی۔ لہذا اس کا نفقہ بھی شوہر متوفی پر واجب نہ ہوگا  
دوسری دلیل یہ ہے کہ نفقہ آہستہ آہستہ واجب ہوتا ہے (کہ ہر روز کی  
مقدار روزانہ دی جائے) مگر موت کے بعد شوہر کی ملکیت جاتی رہی تو وارثوں  
کی ملکیت میں اس کا واجب کرنا ممکن نہیں۔



**مسئلہ :** جس جدائی کا باعث عورت کی طرف سے معصیت بنے مثلاً دین اسلام ترک کر دے یا شہوانی جذبات کے تحت مرد کے بیٹے کو چوم لے تو عورت کو نفقہ نہیں ملے گا۔ کیونکہ اس نے بغیر کسی حق کے نفس کو روک رکھا ہے۔ یہ اس عورت کی مانند ہو گئی جو نافرمانی کرتے ہوئے مرد کے گھر سے نکل جائے۔ البتہ دخول کے بعد ہر کے واجب ہونے کی صورت اس سے مستثنیٰ ہے۔ کیونکہ مباشرت کی صورت میں وہ اپنے آپ کو مرد کے سپرد کر چکی ہے۔ لہذا ہر کا حق ثابت ہو گیا۔ نیز اس صورت کا حکم بھی الگ ہو گا جبکہ جدائی کا باعث تو عورت ہو مگر اس کی طرف سے معصیت نہ پائی جائے۔ جیسے خیالِ عتیق، خیالِ بلوغ اور عدم کفو کی بنا پر تفریق کا واقع ہونا۔ کیونکہ ان صورتوں میں عورت کا اپنے آپ کو روکنا ایک حق کی وجہ سے ہے اور اس سے نفقہ ساقط نہیں ہوتا۔ جیسا کہ ہر کی وصولی کے لئے اگر وہ اپنے آپ کو روک رکھے تو اسے نفقہ ملتا رہے گا۔

**مسئلہ :** اگر مرد نے اپنی بیوی کو تین طلاقیں سے دیں اور وہ بعد میں نعوذ باللہ مرتد ہو گئی تو اس کا نفقہ ساقط ہو گیا۔ لیکن اگر اس نے شوہر کے بیٹے کو مباشرت پر قادر کیا تو نفقہ ساقط نہ ہو گا۔ اس کا مفہوم یہ ہے کہ اسے طلاق لینے کے بعد قدرت سے کیونکہ فرقت تو تین طلاقوں ہی سے ثابت ہو چکی ہے۔ اس میں ارتداد یا شوہر کے بیٹے کو قادر کرنے کا کوئی دخل نہیں۔ البتہ مرتد ہونے کی صورت میں اسے قید کر دیا جائے گا۔ حتیٰ کہ تو بہ کر لے اور قیدی کا نفقہ واجب نہیں ہوتا اور شوہر کے بیٹے کو قادر کرنے والی قید نہیں کی جاتی۔ لہذا دونوں



میں فرق ہوگا۔

## فصل

**مسئلہ :** نابالغ بچوں کے اخراجات صرف باپ کے ذمے ہیں۔ اس ذمہ داری میں باپ کے ساتھ کوئی اور شریک نہ ہوگا جیسا کہ اس کی زوجہ کے نفقے میں کوئی دوسرا ذمہ دار نہیں ہوتا۔ باری تعالیٰ کا ارشاد ہے کہ عورتوں کا نفقہ صاحب اولاد کے ذمہ ہے اور صاحب اولاد باپ ہی ہوتا ہے۔

**مسئلہ :** اگر صغیر دودھ پیتا بچہ ہو تو قاضی اس کے دودھ پلانے کو ماں پر واجب نہیں کر سکتا۔ اس کی دلیل ہم ابھی بیان کر چکے ہیں کہ کفایت کی ذمہ داری باپ پر ہے اور دودھ پلانے کی اجرت نفقے کی طرح ہے۔ دوسری دلیل یہ ہے۔ ممکن ہے کہ کسی عذر کی بنا پر ماں دودھ پلانے پر قادر نہ ہو تو اس پر جبر کرنے سے کیا فائدہ۔

اللہ تعالیٰ کے ارشاد "وَلَا تُضَارَّ وَالِدَةٌ بِوَلَدِهَا" (یعنی والدہ اپنے بچے کی وجہ سے ضرر نہیں اٹھائے گی) کی تفسیر میں کہا گیا ہے کہ ماں کی عدم رضا کی صورت میں بچے کا دودھ پلانا اس پر لازم نہ کیا جائے گا۔ یہ جو کچھ ہم نے ذکر کیا ہے یہ قضائے ظاہری کا بیان ہے اور یہ بھی اس وقت نافذ ہوگا کہ بچے کو دودھ پلانے والی میسٹر ہو سکے۔ اگر کوئی ایسی عورت نہ مل سکے جو اسے دودھ پلائے تو ماں کو دودھ پلانے پر مجبور کیا جائے گا، تاکہ بچے کو ضائع ہونے سے بچایا جاسکے۔



مسئلہ : امام قدوسی فرماتے ہیں کہ باپ ایسی عورت کو نوکر رکھے

جو اس کی ماں کے پاس دودھ پلائے۔

باپ کے نوکر رکھنے کا یہ مفہوم ہے کہ اجرت باپ کے ذمے ہوگی اور

”عندھا“ (یعنی اس کی ماں کے پاس پلائے) کے یہ معنی ہیں کہ جب ماں اس

بات کا تقاضا کرے تو اس کے پاس ہی دودھ پلایا جائے گا کیونکہ گود کا

حق ماں ہی کا ہے۔

مسئلہ : اگر باپ نے ماں ہی کو اجرت پر دودھ پلانے کو رکھ لیا

حالیکہ وہ اس کی نہ وجہ سے یا عدت گزار رہی ہے تو یہ اجارہ جائز نہ ہوگا۔

کیونکہ اس پر تو شرعاً دودھ پلانا واجب ہے (اجارہ کے کیا معنی؟) اللہ

تعالیٰ کا ارشاد ہے: ”والوالدات یرضعن اولادھن“ یعنی مائیں اپنے

بچوں کو دودھ پلائیں اور اس احتمال کے مد نظر کہ شاید وہ دودھ پلانے

سے عاجز ہو۔ اسے معذور تصور کیا گیا تھا۔ لیکن جب وہ اجرت پر پلانے

کو تیار ہو گئی تو ثابت ہو گیا کہ وہ دودھ پلانے پر قادر ہے اور پلانا

اس پر واجب بھی تھا۔ لہذا وہ اجرت پر گزروصول نہیں کر سکتی۔

اور اجرت کا جائز نہ ہونا معتدہ رجعی کی صورت میں متفق علیہ ہے

کیونکہ عدت کے اختتام تک نکاح قائم رہتا ہے۔

ایک روایت کے مطابق تو معتدہ بائنہ بھی اجرت نہیں لے سکتی۔ مگر

دوسری روایت سے اجرت کا جواز ملتا ہے کیونکہ طلاق بائن سے نکاح زائل

ہو چکا ہے۔ پہلی روایت کی وجہ یہ ہے کہ بعض احکام کے پیش نظر تا حال نکاح



کو باقی قرار دیں گے (یعنی عدت، نفقہ و سکنتی وغیرہ)۔

**مسئلہ:** اگر مرد اپنی منکوحہ یا معتدہ بیوی کو دوسری زوجہ کے بچے کو دودھ پلانے پر اجرت کے عوض مقرر کرے تو جائز ہے۔ کیونکہ اس بچے کا دودھ پلانا اس پر واجب نہیں۔

**مسئلہ:** اگر عورت کی عدت کے خاتمہ کے بعد بچے کو اجرت پر دودھ پلانے کے لئے مقرر کرے تو وہ ایسے۔ کیونکہ عدت کے بعد نکاح کلیتہً زائل ہو چکا ہے اور عورت کو یا اجنبی ہو گئی ہے۔

**مسئلہ:** اگر بچے کا والد کہے کہ میں بچے کی (مطلقہ) ماں کو اجرت پر مقرر نہیں کرتا۔ اور دوسری دودھ پلانے والی عورت لے آیا اور جس قدر اجرت یہ اجنبیہ طلب کرتی ہے اگر والدہ اسی قدر پر راضی ہو یا بلا اجرت پلانے پر تیار ہو تو ماں ہی دودھ پلانے کی حقدار ہوگی۔ کیونکہ اس کے دل میں بچے کے لئے جو فطرتی شفقت ہوگی اجنبیہ اس سے محروم ہے۔ لہذا بچے کا مفاد اسی میں ہے کہ اسے والدہ کے سپرد کیا جائے۔

**مسئلہ:** اگر ماں غیر عورت سے زیادہ اجرت کا مطالبہ کرے تو باپ کو اضافے پر مجبور نہیں کیا جائے گا تاکہ اسے خواہ مخواہ نقصان نہ پہنچایا جائے اللہ تعالیٰ کے ارشاد "ولا تضار والدة بولدها ولا مولود له بولده" سے بھی یہی مفہوم ہے کہ اجنبیہ عورت سے زیادہ اجرت دینا واجب نہ ہوگا۔

**مسئلہ:** چھوٹے بچے کا نفقہ اس کے باپ پر واجب ہوتا ہے خواہ



باپ دینی لحاظ سے اس سے اختلاف رکھتا ہو جیسا کہ زوجہ کا نفقہ اس پر واجب ہوتا ہے۔ اگرچہ زوجہ مذہبی لحاظ سے اس کے مخالف ہی کیوں نہ ہو۔ بچے کے نفقے کی دلیل وہی آیت "وعلی المولود لہ رزقہن" ہے جو کہ نفقے کے حق میں مطلق ہے (دینی مطابقت یا مخالفت کی کوئی تخصیص نہیں)۔

دوسری دلیل یہ ہے کہ بچہ اپنے باپ کا جزو ہوتا ہے تو گویا کہ وہ خود ہی ہے۔ (جس طرح اپنی ذات کا نفقہ واجب ہوتا ہے اسی طرح اپنے جزو کا بھی ہوگا)۔

زوجہ کے نفقے کی دلیل یہ ہے کہ سبب نفقہ عقد صحیح ہوتا ہے (اور وہ موجود ہے) اس لئے کہ یہ نفقہ اس احتباس کے عوض میں ہوتا ہے جو نکاح صحیح سے ثابت ہے۔ مسلمان اور کافر کتابیہ کا عقد صحیح ہوتا ہے اور اس پر احتباس بھی مرتب ہوگا لہذا نفقہ بھی واجب ہوگا۔

ان تمام مذکورہ صورتوں میں اگر صغیر کا مال نہ ہو تو نفقہ باپ پر واجب ہوگا۔ لیکن اگر صغیر کا اپنا مال بھی ہے تو اس اصول کہ انسان کا نفقہ خواہ چھوٹا ہو یا بڑا اس کے اپنے مال سے ہونا چاہیئے کے مطابق باپ پر واجب نہ ہوگا بلکہ اس کے مال سے دیا جائے گا۔

## فصل

مسئلہ: مرد پر واجب ہے کہ وہ اپنے والدین، اجداد اور جدات کو جب کہ وہ محتاج ہوں نفقہ دے۔ خواہ وہ دینی لحاظ سے اس سے اختلاف ہی رکھتے ہوں۔



ہاں باپ کے متعلق اللہ تعالیٰ کا ارشاد ہے "وصاحبہما فی الدنیا معروفاً" (یعنی دنیوی امور میں والدین کے ساتھ بھلائی کا سلوک کرو) یہ آیت کافر والدین کے بارے میں نازل ہوئی تھی اور یہ بھلائی نہیں ہے کہ انسان خود تو خداداد نعمتوں میں عیش و آرام کی زندگی بسر کرے اور والدین بھوک سے بلکتے رہیں اور ہلاک ہو جائیں۔

اجداد اور جدات کی حیثیت بھی باپوں اور ماؤں کی سی ہے کیونکہ باپ کی غیر موجودگی کی صورت میں دادا ہی قائم مقام ہوتا ہے۔ نیز انسان کی زندگی کا سبب بھی اجداد و جدات ہوتے ہیں۔ لہذا ان کا بھی اس شخص پر حق ہے کہ وہ ان کی اپنے والدین کی طرح زندگی بسر کرنے کے لئے کفالت کرے۔ امام قدوسیؒ نے "فقر" کی شرط لگائی ہے۔ کیونکہ اگر باپ متمول آدمی ہو تو اس کا نفقہ اسی کے مال میں واجب کرنا زیادہ مناسب ہے۔ بہ نسبت اس کے کہ کسی دوسرے کے مال میں واجب کیا جائے۔ والدین کے نفقے میں اختلاف مذہب حائل نہیں ہوتا۔ اس کی تائید میں نص قرآنی پیش کی جا چکی ہے۔

**مسئلہ:** اختلاف دین کی وجہ سے صرف مندرجہ ذیل افراد کا نفقہ ہی واجب ہوگا، ان کے علاوہ اور کسی کا نہ ہوگا :-

زوجہ، والدین، اجداد، جدات، بیٹے اور پوتے۔

زوجہ کے بارے میں تو ہم بتا چکے ہیں کہ نفقہ عقد کی وجہ سے واجب ہے۔

کیونکہ زوجہ اپنے شوہر کے حق مقصود کی وجہ سے پابند ہو جاتی ہے اور اس میں اتحاد مذہب کا کوئی دخل نہیں۔



رہے دوسرے مذکورہ رشتہ دار۔ ان میں جرہیت ثابت ہے (کیونکہ اجداد و جدات کا یہ خود جزو ہے اور بیٹے اور پوتے اس کے جزو ہیں) اور انسان کی جزو ذات کے معنی میں ہوتی ہے۔ تو جس طرح انسان کے کفر کی وجہ سے اپنی ذات کا نفقہ ساقط نہیں ہوتا تو جزو کا نفقہ بھی ساقط نہ ہوگا۔

اگر مذکورہ رشتہ دار حربی ہوں تو ان کا نفقہ مسلمان پر واجب نہیں ہوگا۔ اگر یہ لوگ امان طلب کر کے دارالاسلام میں بھی آجائیں تب بھی نفقہ واجب نہ ہوگا۔ کیونکہ ہمیں اس شخص کے ساتھ بھلائی کرنے کی ممانعت ہے جو ہمارے ساتھ مقابلہ و مقاتلہ سے کام لے۔

**مسئلہ:** نصرانی پر اپنے مسلمان بھائی کا نفقہ واجب نہیں ہوگا۔ اسی طرح مسلمان پر اپنے نصرانی بھائی کا نفقہ بھی لازم نہ ہوگا۔ کیونکہ نص قرآنی کے مطابق نفقے کا تعلق وراثت سے ہے۔ بخلاف اس صورت کے کہ ملک کی وجہ سے آزادی حاصل ہو جاتی ہے (یعنی اگر مسلمان اپنے نصرانی بھائی کو خرید لے تو وہ آزاد ہو جائے گا) کیونکہ حریت کا تعلق قرابت اور رشتہ داری سے ہے۔ یہی بات حدیث سے ثابت ہے (کہ جو شخص کسی ذی رحم محرم کا مالک بن جائے تو وہ آزاد ہو جائے گا)۔

دوسری دلیل یہ ہے کہ قرابت صرف رشتہ دار کے ساتھ بھلائی کا تقاضا کرتی ہے۔ مگر اتحاد دین کی وجہ سے یہ تقاضا اور زیادہ شدید ہو جاتا ہے بلکہ نفقہ واجب ہو جاتا ہے) اور کسی رشتہ دار کا غلامی میں رکھنا بہ نسبت نفقہ سے محروم کر دینے کے زیادہ نقصان دہ اور قطع رحمی کا سبب بنتا ہے۔ تو ہم نے



اعلیٰ چیز میں اصل علت کا اعتبار کیا اور ادنیٰ میں علت مؤکدہ کا۔ لہذا دونوں میں فرق واضح ہو گیا۔ (یعنی کسی محرم رشتہ پر ملکیت حاصل کر کے اسے غلامی میں برقرار رکھنا حرام ہے اور یہ بہت بڑی برائی ہے۔ تو ہم نے اس کی علت قطع رحمی قرار دی کہ اگر وہ آزاد نہیں کرتا تو ایک قبیح جرم کا مرتکب ہو رہا ہے۔ اور کافر بھائی کو نفقہ نہ دینا پہلی برائی سے کہیں کم درجے کی برائی ہے۔ لہذا ہم نے کہا کہ اگر نفقہ دے گا تو اچھا ہے ورنہ اس پر واجب نہیں۔ ہاں اگر نسبتی قرابت کے علاوہ دین میں بھی متفق ہو تو نفقہ واجب ہو گا۔ لہذا آزاد ہونے میں اور نفقہ واجب ہونے میں فرق واضح ہو گیا)۔

**مسئلہ :** والدین کو نفقہ دینے میں بیٹے کے ساتھ اور کوئی شریک نہ ہو گا۔ کیونکہ والدین ایک حدیث (حضور صلی اللہ علیہ وسلم کا ارشاد ہے کہ تو اور تیرا مال دونوں تیرے باپ کے لئے ہیں) کے مطابق بیٹے کے مال میں حق رکھتے ہیں اور اس کے علاوہ کسی کے مال میں حق نہیں رکھتے۔ دوسری دلیل یہ ہے کہ بیٹا والدین کے سب سے قریب ہوتا ہے۔ لہذا یہی مناسب ہے کہ ان کا نفقہ اسی کے ذمے لگایا جائے۔ استحقاق نفقہ میں بیٹے اور بیٹیاں برابر ہیں۔ یہی مسئلہ ظاہر روایت میں موجود ہے اور یہی صحیح بھی ہے۔ کیونکہ نفقہ واجب کرنے کا سبب لڑکوں اور لڑکیوں دونوں میں موجود ہے۔

**مسئلہ :** ہر ذمی رحم محرم کے لئے نفقہ واجب ہوتا ہے جبکہ وہ کمسن محتاج ہو، یا بالغ محتاج عورت ہو، یا بالغ محتاج مرد، لہذا یا اندھا ہو۔ کیونکہ قرابت قریبہ میں صلہ رحمی واجب ہوتی ہے اور بعیدہ میں واجب نہیں ہوتی۔



ذی رحم محرم قریبی رشتہ دار ہوگا۔ اس کے علاوہ دوسرے دور کے رشتہ دار ہونگے۔ اللہ تعالیٰ کا ارشاد ہے: "وعلى الوارث مثل ذلك" یعنی وارث پر اس کے مثل واجب ہے۔ عبد اللہ بن مسعود کی قراءت میں "وعلى الوارث ذی الرحم المحرم مثل ذلك" آتا ہے۔ یعنی ہر ذی رحم محرم وارث پر اس کے مثل واجب ہے۔

نفقہ کے واجب ہونے میں احتیاج شرط ہے۔ کمسنی، عورت ہونا یا لنگھا ہونا یا اندھا ہونا محتاج ہونے کی علامت و دلیل ہے کیونکہ ان کا معذور ہونا ثابت ہے۔ اور جو شخص خود کما سکتا ہو وہ اپنے کسب کی بنا پر محتاج خیال نہیں کیا جاتا۔ بخلاف والدین کے۔ کیونکہ کمانے میں انھیں تکلیفات پیش آئیں گی۔ بیٹے کا یہ فرض ہے کہ وہ ان سے تمام تکلیفات کو دور کرے۔ اگر ماں باپ کمانے کی قدرت بھی رکھتے ہوں تو بھی ان کا نفقہ بیٹے پر واجب ہوگا۔

مسئلہ: امام قدوری فرماتے ہیں کہ نفقہ میراث کے اندازے پر ہوگا اور وہ اس نفقے پر مجبور کیا جائے گا۔ کیونکہ نص قرآنی میں وارث کے لفظ سے یہ پتہ چلتا ہے کہ نفقہ میراث کے اندازے پر ہو۔ اور آدمی اتنا ہی توانا ہو جتنا اسے حاصل ہو (یعنی جتنا حصہ اسے میراث سے حاصل ہوگا اتنا ہی مورث کو نفقہ دے گا) اور جبر اس لئے کیا جاتا ہے کہ وہ اپنے اوپر واجب حق کو ادا کرے۔

مسئلہ: شیخ قدوری فرماتے ہیں کہ بالغ بیٹا اور لنگھے بالغ بیٹے کا نفقہ والدین پر اس نسبت سے واجب ہوگا کہ دو حصے باپ ادا کرے اور



ایک حصہ والدہ۔ کیونکہ میراث بھی انہیں اسی نسبت سے ملتی ہے۔  
مصنف فرماتے ہیں کہ قدوری کا یہ مسئلہ امام خصافؒ اور حسنؒ کی  
روایت ہے۔ مگر ظاہر روایت کے مطابق پورا نفقہ باپ پر واجب ہے کیونکہ  
اللہ تعالیٰ کا ارشاد ہے: "وعلی المولود لہ رزقہن وکسوتہن" اور  
اپنا بیٹا نابالغ بیٹے کی طرح تصور کیا جائے گا۔

امام خصافؒ کے قول کی دلیل یہ ہے کہ باپ کے ذمے صغیر بچے کی ولایت  
اور مشقت دونوں چیزیں ہیں۔ حتیٰ کہ اسے صغیر کی طرف سے صدقہ فطر  
بھی ادا کرنا پڑتا ہے۔ لہذا صغیر کا نفقہ خاص طور پر باپ ہی پر واجب ہوگا  
مگر بالغ بیٹے کی یہ حالت نہیں۔ کیونکہ اس پر باپ کی ولایت نہیں رہتی لہذا  
نفقے میں ماں بھی شریک ہوگی۔ باپ کے سوا دوسرے رشتہ داروں پر نفقہ بقدر  
میراث واجب کیا جائے گا۔ حتیٰ کہ صغیر کا نفقہ اس کے داوا اور ماں پر  
علی الترتیب دو تہائی اور ایک تہائی کی نسبت سے واجب ہوگا۔ اور محتاج  
بھائی کا نفقہ ہر قسم کی خوشحال بہنوں پر پانچ حصوں میں بٹ جائے گا۔ میراث  
کے لحاظ سے۔ مثلاً اس کی تین بہنیں خوشحال ہیں۔ ایک حقیقی، دوسری باپ  
کی طرف سے اور تیسری ماں کی طرف سے تو میراث کے مطابق نفقہ پانچ حصوں  
میں بٹ جائے گا (یعنی تین حصے سگی بہن پر اور ایک حصہ دوسری دونوں  
پر)۔

ماں اتنی بات ضرور ہے کہ فقط میراث کا استحقاق ہی کافی ہے اور میراث  
کا حق بالفعل حاصل ہونا ضروری نہیں۔ کیونکہ اگر ایک محتاج شخص کا ماموں



اور چچا زاد بیٹا خوشحال ہے تو محتاج کا نفقہ ماموں کے ذمے ہوگا حالانکہ میراث چچا زاد بیٹے کو ملے گی (کیونکہ ماموں ذی رحم محرم ہے)۔

**مسئلہ:** اگر ان ذی رحم خرموں کے ساتھ دین میں اختلاف ہے تو نفقہ واجب نہیں ہوگا۔ کیونکہ اختلاف دین کی وجہ سے اہلیت وراثت بھی باقی نہیں رہتی حالیکہ اس اہلیت وراثت کا اعتبار ضروری ہے۔

**مسئلہ:** محتاج آدمی کے ذمے نفقہ لازم نہیں ہوتا کیونکہ اس کا وجوب بطور عطیہ ہے اور وہ خود محتاج ہونے کی وجہ سے اس کا زیادہ مستحق ہے (کہ کوئی دوسرا اس پر احسان کرے) تو اس پر (دوسرے کا نفقہ) کیونکہ واجب ہو سکتا ہے بخلاف زوجہ اور چھوٹے بچے کے نفقہ کے۔ کیونکہ زوجہ اور بچے کا نفقہ شوہر اور باپ پر خواہ وہ غریب بھی ہوں واجب ہوتا ہے۔ کیونکہ جب اس نے نکاح کر لیا تو گویا اپنے ذمے نفقہ کو بھی لازم کر لیا۔ کیونکہ نفقہ کے بغیر نکاح کی مصلحتیں مرتب نہیں ہوتیں اور تنگ دستی ایسے امور میں حائل نہیں ہو سکتی۔

خوشحالی کا اندازہ کیا ہے؟ امام ابو یوسفؒ کا ارشاد ہے کہ جو شخص نصاب کا مالک ہے وہ خوشحال شمار ہوگا۔

امام محمدؒ فرماتے ہیں کہ اگر ایک ماہ کے ذاتی اخراجات اور خیال کے نفقہ سے کچھ مزید بھی اس کے پاس بچ رہے۔ یا ہر روز کی آمدن سے اسی تناسب سے بچت ہوتی رہے تو وہ خوشحال متصور ہوگا کیونکہ حقوق العباد میں قدرت و استطاعت کو بنیادی حیثیت حاصل ہے۔ نصاب کا چنداں اعتبار نہیں کیونکہ نصاب تو دولت مندی کے لئے ہوتا ہے۔



فتویٰ امام ابو یوسفؒ کے قول پر دیا جاتا ہے اور نصاب سے مراد وہ نصاب ہے جس کے ہوتے ہوئے صدقہ و خیرات لینا حرام ہے۔

**مسئلہ:** اگر غائب بیٹے کا مال موجود ہو تو اس سے والدین کے لئے نفقہ کا حکم دیا جائے گا۔ اس کی دلیل ہم پہلے بیان کر چکے ہیں زکہ والدین کا حق بیٹے کے مال میں ثابت ہے اور قاضی کا حکم ان کی اعانت کے طور پر ہو گا۔

**مسئلہ:** اگر غائب بیٹے کا باپ اس کے مال کو نفقہ حاصل کرنے کے لئے فروخت کر دے تو جائز ہے۔ امام ابو حنیفہؒ کے نزدیک یہ جواز استحسان کے پیش نظر ہے۔

اگر باپ اس کی زمین یا مکان فروخت کرنا چاہے تو اس کی اجازت نہ ہوگی۔

صاحبین فرماتے ہیں کہ جائیداد منقولہ و غیر منقولہ کسی کو بھی فروخت کرنا روا نہیں۔ قیاس کا تقاضا بھی یہی ہے کیونکہ بیٹے کے بالغ ہونے کی وجہ سے اس پر باپ کی حق ولایت منقطع ہو چکی ہے۔ اسی لئے بیٹے کی موجودگی میں باپ اس کے مال کو فروخت نہیں کر سکتا اور نفقہ کے علاوہ کسی دوسرے قرض کے سلسلے میں بھی اس کا مال نہیں بیچ سکتا۔ اسی طرح اس کی ماں بھی نفقہ کے لئے اس کا مال نہیں بیچ سکتی۔

امام ابو حنیفہؒ کی دلیل یہ ہے کہ باپ کو غائب بیٹے کے مال میں محافظت کا حق حاصل ہے۔ کیا آپ نہیں جانتے کہ جب وصی کو حق محافظت حاصل ہو



سکتا ہے تو باپ کو بدرجہ اولیٰ حاصل ہوگا۔ کیونکہ باپ میں شفقت کا درجہ بدرجہ اتم موجود ہوتا ہے۔

مال منقولہ کی فروخت سلسلہ محافظت کی ایک کڑی ہے۔ مگر غیر منقولہ مال میں یہ چیز موجود نہیں۔ کیونکہ وہ تو بذاتِ خود محفوظ ہوتا ہے۔ باپ کے علاوہ دوسرے رشتہ داروں کو یہ حق حاصل نہیں کیونکہ انھیں تو اس کے بچپن کی حالت میں بھی مال میں تصرف کرنے کا اختیار نہ تھا۔ نہ ہی سن بلوغ کے بعد انھیں ولایتِ محافظت حاصل ہوگی۔

جب باپ اس کے مال کی فروخت پر اختیار رکھتا ہے اور اس کی قیمت ایک ایسی جنس ہے جو باپ کا حق ہے۔ یعنی نفقہ کی قسم سے ہے۔ تو خریدار سے قیمت وصول کرنے کا حق دار بھی ہوگا۔ جیسا کہ کمال ولایت کی بناء پر باپ صغیر بیٹے کی جائیداد منقولہ وغیر منقولہ فروخت کر سکتا ہے اور قیمت میں سے اپنا نفقہ وصول کر سکتا ہے۔ کیونکہ دام ایسی جنس ہے جس پر اس کو حق حاصل ہے۔

**مسئلہ:** اگر غائب بیٹے کا مال والدین کے قبضے میں موجود ہو اور محتاج والدین اس سے اپنا نفقہ حاصل کر لیں۔ تو وہ ضامن نہیں ہوں گے۔ کیونکہ انہوں نے اپنا حق وصول کیا ہے۔ ہم پہلے بتا چکے ہیں کہ قبضے قاضی سے پہلے بھی وہ نفقہ وصول کرنے کے مستحق ہوتے ہیں اور انہوں نے اپنے حق کی جنس سے لیا ہے۔

**مسئلہ:** اگر غائب بیٹے کا مال کسی اجنبی کے قبضے میں ہو۔ اور اس



نے قاضی کی قضا کے بغیر اس کے والدین پر خرچ کر دیا تو اجنبی ضامن ہوگا۔  
 کیونکہ اس نے دوسرے کے مال میں بغیر کسی ولایت کے تصرف کیا ہے۔ وہ تو  
 فقط محافظ تھا۔ اس کے علاوہ اسے کوئی اختیار حاصل نہ تھا۔ ہاں اگر قاضی  
 اسے خرچ کرنے کا حکم دے (تو ضامن نہ ہوگا) کیونکہ قاضی کی ولایت سب پر  
 عام ہے۔ لہذا قاضی کا حکم اس پر لازم ہوگا۔

پہلی صورت میں اگر اجنبی تاوان ادا کرے تو والدین سے وصول نہیں  
 کرے گا کیونکہ تاوان ادا کرنے سے اجنبی اس مال کا مالک ہو گیا تو معلوم ہوا  
 کہ اس نے اپنا ذاتی مال ان دونوں محتاجوں کو بطور صدقہ دیا ہے۔

**مسئلہ :** اگر قاضی نے ایک شخص پر اس کے بیٹے، والدین اور محرم  
 رشتہ داروں کا نفقہ لازم کر دیا۔ مگر ایک مدت تک اس نے نفقہ ادا نہ کیا تو  
 اس مدت کا نفقہ ساقط ہو جائے گا۔ کیونکہ ان لوگوں کا نفقہ حاجت پوری  
 کرنے کے لئے ہوتا ہے۔ حتیٰ کہ اگر یہ لوگ خوشحال ہوں تو واجب ہی نہیں ہوتا  
 اور جو مدت گزر گئی ہے اس کی کفایت بھی ہو گئی ہے۔

مخلاف بیوی کے نفقے کے۔ اگر قاضی اس کے لئے مقرر کرے تو ساقط  
 نہیں ہوگا۔ کیونکہ وہ تو بیوی کی دولت مندی کے باوجود بھی واجب ہوتا ہے  
 تو گزری ہوئی مدت میں استغناء حاصل ہونے سے ساقط نہ ہوگا۔

**مسئلہ :** امام قدوسی فرماتے ہیں کہ جب قاضی اس کی ذمہ داری  
 پر قرض لینے کا فیصلہ بھی کر دے تو گزشتہ مدت کا نفقہ بھی ساقط نہ ہوگا۔  
 کیونکہ قاضی کی ولایت ہر ایک پر عام ہوتی ہے۔ گویا اس کا حکم دینا



ایسا ہے جیسا کہ ایک غائب اجازت دے دے کہ میری ذمہ داری پر  
قرض لے لو۔ لہذا یہ قرضہ اس کے ذمے ہوگا۔

## فصل

مسئلہ : مالک پر غلام اور باندی کا نفقہ واجب ہوتا ہے۔ غلاموں  
کے بارے میں حضور صلی اللہ علیہ وسلم کا ارشاد ہے کہ غلام تمہارے بھائی  
ہیں۔ ان کو اللہ تعالیٰ نے تمہارا زہرہ دست بنایا ہے۔ سو جو کھانا تم  
کھاتے ہو، انہیں بھی کھلاؤ۔ اور جو کپڑا تم پہنتے ہو، انہیں بھی پہناؤ۔  
اور اللہ تعالیٰ کے بندوں کو مشقت میں نہ ڈالو۔

اگر مولیٰ انہیں نفقہ دینے سے انکار کرے تو لونڈی یا غلام اگر  
ہنرمند ہوں تو وہ کمائیں اور کھائیں۔ کیونکہ اس میں دونوں طرفوں کی  
رعایت ہے کہ غلام بھی زندہ رہ سکے گا اور مولیٰ کا ملک بھی باقی رہے گا۔  
لیکن اگر غلام یا لونڈی ہنرمند نہ ہوں اور کچھ نہ کما سکتے ہوں، مثلاً غلام  
کنجا ہو اور لونڈی ایسی ہو جسے کوئی اجرت پر نہیں لیتا تو مولیٰ کو مجبور کیا  
جائے گا کہ انہیں بیچ دو۔ کیونکہ یہ دونوں نفقہ کے مستحق ہیں اور فروخت  
کرنے سے ان کا حق پورا ہو جائے گا اور مولیٰ کو ان کے بدلے قیمت مل  
جائے گی۔

مخلاف زوجہ کے نفقہ کے۔ وہ تو شوہر کے ذمے قرض ہو جاتا ہے  
تو اس میں تاخیر کی جائے گی (ساقط نہ ہوگا) جیسا کہ ہم ابھی ذکر کر چکے ہیں۔



مگر مملوک کا نفقہ مالک کے ذمے قرض نہیں بنتا۔ تو اس کا ابطال لازم آتا ہے (تاخیر کی صورت نہیں ہو سکتی کہ بعد میں سارا نفقہ ادا کر دے) (مگر کسی کے حق کو باطل کرنا جائز نہیں ہوتا لہذا مولیٰ کو فروخت کرنے پر مجبور کیا جائے گا) البتہ حیوانات کی صورت میں مالک کو نفقہ یا فروخت پر مجبور نہیں کیا جائے گا۔ ہاں حقوق اللہ (اور جانوروں پر شفقت) کے پیش نظر اسے ختم کرنے کا حکم دیا جائے گا۔ کیونکہ حضور صلی اللہ علیہ وسلم نے جانوروں کو دکھ اور تکلیف دینے کی ممانعت فرمائی ہے۔ اور جانوروں کو خوراک نہ دینے میں تعذیب موجود ہے۔ نیز حضور صلی اللہ علیہ وسلم نے مال کو صنائع کرنے سے روکا ہے۔ اور اگر وہ جانوروں کو خوراک نہ دے گا تو وہ بھوک سے ہلاک ہو جائیں گے۔

امام ابو یوسفؒ (جانوروں کو غلام پر قیاس کرتے ہوئے) فرماتے ہیں کہ جانوروں کی خوراک کے لئے مالک کو مجبور کیا جائے گا مگر صحیح قول وہی ہے جو ہم پہلے ذکر کر چکے ہیں۔ واللہ اعلم۔



## فہرست مضامین

## کتاب الطلاق



۳	.. ..	باب طلاق السنۃ
۱۲	.. ..	فصل
۱۷	.. ..	باب ایقاع الطلاق
		فصل فی الطلاق قبل الدخول
۴۹	.. ..	قبل دخول طلاق دینے کا بیان
		فصل فی المشیت
۷۶	.. ..	مشیت کا بیان
		باب الایمان فی الطلاق
۸۹	.. ..	طلاق میں قسم کھانے یا شرط لگانے کا بیان
		فصل فی الاستثناء
۱۰۲	.. ..	استثناء کے بیان میں
		باب طلاق المریض
۱۰۷	.. ..	مریض کی طلاق کا بیان



## باب الرجعة

رجوع کرنے کا بیان .. .. .  
 ۱۱۹ .. .. .  
 فصل فيما تحل به المطلقة

ان امور کا بیان جن سے مطلقہ حلال ہو جاتی ہے .. .. .  
 ۱۳۴ .. .. .

ایلاء کا بیان .. .. .  
 ۱۳۹ .. .. .

فصل کا بیان .. .. .  
 ۱۵۹ .. ۱۵۹ .. .. .

نہار کے بیان میں .. .. .  
 ۱۶۶ .. .. .

کفار سے کا بیان .. .. .  
 ۱۷۲ .. .. .

لعان کا بیان .. .. .  
 ۱۸۸ .. .. .

باب العین وغیرہ .. .. .  
 ۲۰۱ .. .. .

عدت کا بیان .. .. .  
 ۲۰۶ .. .. .

فصل .. .. .  
 ۲۲۲ .. .. .

ثبوت نسب کا بیان .. .. .  
 ۲۲۹ .. .. .

بچے کی پرورش کا بیان اور یہ کہ اس کی پرورش  
 ۲۴۱ .. { کا زیادہ مقدار کون ہے -

فصل .. .. .  
 ۲۴۶ .. .. .

نفقہ کا بیان .. .. .  
 ۲۴۹ .. .. .

فصل .. .. .  
 ۲۵۱ .. .. .

فصل .. .. .  
 ۲۵۶ .. .. .



۲۸۶

۲۶۰	..	..	..	..	فصل
۲۶۳	..	..	..	..	فصل
۲۸۳	..	..	..	..	فصل

---



406

اُردو ترجمہ

# کتاب الطلاق

## من الہدایة

از

امام احمد ایم اے (علوم اسلامیہ) ایم اے (عربی) ایم اے ایل بی ایڈ  
فاضل درس نظامی شعبہ علوم اسلامیہ پنجاب یونیورسٹی - لاہور

تجدید نظر

احمد صدیقی ایم اے (عربی) ایم اے (علوم اسلامیہ)  
شعبہ علوم اسلامیہ پنجاب یونیورسٹی - لاہور

نسبۃ العلمیۃ - ہالیک روڈ - لاہور